

THE
PRINCESS OF WALES
 Sarasvati Bhavana Texts

EDITED BY
 GOPI NATHA KAVIRAJA

No. 40

(PART I ,

THE
 KĀLATATTVAVIVECHANA

THE
 KĀLATATTVAVIVECHANA

PRINTED BY
 B C BANERJEE
 AT THE
Ramkrishna Printing Works,
 BENARES CITY.

1932

Available at half of the printed price.

7210

सम्राट्स्थपतिश्रीरघुनाथभट्टप्रणीतं

कालतत्त्वविवेचनम्

(प्रथमो भागः)

जयपुरराजगुरुकथाभट्टवंशावतंसेन
कथाभट्टश्रीजयचन्द्रजनुषा वेदान्तभूषणोपाधिभूषितेन
नन्दकिशोरशर्मणा साहित्याचार्येण
टिप्पण्यादिना समलंकृत्य सम्पादितम् ।

THE
KĀLATATTVAVIVECHANA
BY
RAGHUNATHA BHATṬA

With a Foreword by
PRINCIPAL GOPINATH KAVIRAJ

Edited with Introduction Notes, etc

By
NANDA KISHORE SHARMA

Sāhityācārya, Vedāntabhūṣana, Research Scholar,

Government Sanskrit Library

BENARES

1932.

FOREWORD

Thanks to the enterprise of industrious scholars and of the patrons of ancient Sanskrit Learning, the important works of Sanskrit literature are being slowly reclaimed from oblivion and placed before the public. In Dharma Śāstra, however, as in some other branches, there remains yet a huge mass of literary material waiting for the editorial adventure of the skilled workman and for publication. The work presented in the following pages represents an important piece of literary composition in the field of Dharma Śāstra and has a position of its own in its history.

The Kālatattva Vivēchana of Raghunātha Bhatta, known under the designation of *Samrāt Sthapati*, deals with all the important questions relating to the observance of *tithi*, etc. The relative value of this work can be determined by a reference, by way of comparison, to other works of a similar nature belonging to the same or to the rival schools. But there appears to be no doubt, as a cursory glance through the pages will suffice to show, that for a student of Dharma Śāstra from a comparative standpoint a careful study of the book is sure to yield interesting results.

The author was the second son of Mādhava Bhatta, the youngest brother of the famous Nārāyaṇa Bhatta, who was one of the most learned authors at Benares in the 16th century. Nārāyaṇa was the author of Dharma-pravṛtta Prayoga-ratna, etc. and was a

contemporary of the great philosopher Madhu Sūdāna Sarasvatī with whom he often took part in literary polemics. Raghunātha had an elder brother named Viśvanātha and a younger one whose name was Prabhākara and whose most promising career was cut short by an untimely death. It was this Prabhākara Bhatta who wrote the *Rasapradīpa* (published in this Series as No. 12) in the year 1593 A. D. The *Kālatattva Vivechana* was composed in Samvat 1677 (=1620 A. D.). The author describes himself as well versed in Dharma Śāstra and Mīmāṃsā (मीमांसाधर्मशास्त्रेषु सम्यक्कृतपरिश्रमः) and is credited with the composition of several treatises on these subjects. It may be noted here for general information that Rāma Chandra Bhatta Tatsat, the well known author of *Kṛtyaratnāvalī* (written in 1648 A. D.) and *Kādamayāpikāśa* was the daughter's son of Raghunātha.

The present edition of the work undertaken by one of the Sadhavid Research Scholars of the Sanskrit College, is based on a single manuscript belonging to the Library of the College bearing Samvat 1745 (=1688 A. D.) as the date of its transcription.

A detailed study of the work and its author, both historically and critically on the basis of its contents, will follow shortly in the Introduction in the second part.

॥ श्री ॥

सम्राट्स्थपतिश्रीरघुनाथभट्टप्रणीतं

कालतत्त्वविवेचनम् ।

पितरं माधवमम्बां ललितां नारायणं पितृव्यं च ।
सहजमथ विश्वनाथं गणपतिमीशं च शारदां नत्वा ॥
रामं च सीतयोपेतं रघुनाथेन रच्यते ।
सम्राट्स्थपतिना सम्यक् कालतत्त्वविवेचनम् ॥
तत्रादौ बहुवाच्यत्वान्तिथितत्त्वं विविच्यते ।
पञ्चान्मासाऽधिमासादि यथामति विवेक्ष्यते ॥

तत्र तिथिर्नाम अमासंज्ञकसर्वानुस्यूतनित्यकलाव्यतिरिक्तानां
प्रतिपद्द्वितीयादिसंज्ञानां पञ्चदशचन्द्रकलानां मध्ये एकैकस्या-
कलायाश्चन्द्रमण्डलस्य सूर्यमण्डलेन सह परमसन्निकर्षानन्तरं विप्रकर्षः
परमविप्रकर्षानन्तरं वा सन्निकर्षो यावता कालेन भवति तावान्
कालो यथाक्रमं शुक्लकृष्णपक्षगतो लक्षणया प्रतिपद्द्वितीयादिशब्दै-
प्रतिपाद्यः ।

तथोक्तं स्कान्दे प्रभासखण्डे—

“अमाषोडशभागेन देवि प्रोक्ता महाकला ।
संस्थिता परमा माया देहिनां देहधारिणी ॥
अमादिपौर्णमास्यन्ता या एव शशिन कला ।
तिथयस्ता समाख्याता षोडशैव वरानने” ॥ इति ॥

षट्त्रिंशन्मतेऽपि—

“तत्र पक्षावुभौ मासे शुक्लकृष्णौ क्रमेण हि ।

चन्द्रवृद्धिकर शुक्ल कृष्णश्चन्द्रक्षयात्मक ॥

(१) पक्षत्याद्यास्तु तिथयः क्रमात्पञ्चदश स्मृता ।

दर्शान्ता कृष्णपक्षे ता पूर्णिमान्ताश्च शुक्लके” ॥ इति ॥

तासां च तिथीनां विधिनिषेधाङ्गत्वं सप्तम्या तत्र तत्र प्रसिद्धमेव । न च “निमित्तं कालमादाय वृत्तिर्विधिनिषेधयो” रिति वचनाद् “वसन्ते वसन्ते ज्योतिषे” तिवत् सा सप्तमी निमित्ते न त्वधिकरण इति वाच्यम् । उपपदविभक्तिः कारकविभक्तेर्वलीयस्त्वात् । “वसन्ते वसन्ते” इत्यत्र तु वीप्साबलात्तां परित्यज्य निमित्तसप्तम्याश्रेता । निमित्तत्वोक्तिस्त्वनुपादेयत्वसाम्यात्, “न कालो गुणो निमित्तं ह्येतदिति” शाबरोक्तिवत् । यस्य तर्हि तिथ्यादेर्वीप्सायोगस्तस्य वसन्तवन्निमित्तत्वमेव स्यान्नत्वङ्गत्वम् । सिद्धयति तस्याप्यङ्गत्वम् । तथा हि तस्मिन्काले निमित्ते विहितस्य प्रयोगस्य कालाकाङ्क्षायामुपस्थितत्वात्तस्यैवाङ्गत्वेनाऽप्यन्वयः । न च वाक्यभेदः । यत्र तावन्निमित्तसम्बन्धेनापूर्वकर्मोत्पत्तिस्तत्र सम्यगेव । यत्रापि विध्यन्तरेणोत्पन्नस्य निमित्तमात्रसम्बन्धस्तत्रापि प्रयोगस्यापूर्वस्यैव विधानात्तदनुबन्धस्य विशेषणस्यैकस्यानेकस्यापि वा सिध्यत्यावृत्तिं विनैव विशिष्टविधिन्यायेन विधिः, ‘राजा राजसूयेने’ न्यत्र राज्ञ इव । अत एव ज्योतिष्टोमस्य नैमित्तिकप्रयोगविधायित्वेन सर्वेषां सम्मतं वीप्सायुक्तवसन्तवाक्यमेव तस्य वसन्तकालकत्वे प्रमाणत्वेन यज्ञसूत्रभाष्यकाराणां निबन्धूणां च सम्मतम् । यस्य तु सङ्क्रान्त्यादिकालस्य सूक्ष्मत्वाद्दीर्घकालश्राद्धादिकर्मङ्गत्वासम्भवस्तत्सम्भवेऽपि वा यत्र वचनादेव निमित्तभूतकालपूर्वोत्तरान्यतरकालस्याङ्गत्वं कर्मणि रविवारनिमित्तस्नाना-

(१) पक्षति प्रतिपद् ।

दादिव सूर्योदयपूर्वकालस्य तत्र तस्य निमित्तत्वमेवेति दिक् ।

सा च तिथिर्द्विविधा सम्पूर्णा खण्डा च ।

तत्र सम्पूर्णोक्ता नारदीये—

“आदित्योदयवेलाया आरभ्य षष्टिनाडिकाम् ।

सम्पूर्णा इति विख्याता हरिवासरवर्जिता” ॥ इति ॥

सूर्योदयाऽस्तमयव्यापित्वेनापि तिथे सम्पूर्णत्वं रात्रिमात्राहो-
रात्रान्यतरसाध्यकर्मव्यतिरिक्तकर्मसु भवति ।

तदुक्तम्—

“अह सु तिथय पुण्या कर्मानुष्ठानतो दिवा ।

नक्तादिव्रतयोगेषु रात्रियोगो विशिष्यते” ॥ इति ॥

दिवैव कर्मणामनुष्ठानमित्युत्सर्गो यत, अतो हेतोरह सु यास्ति-
थ्यस्ता पुण्या इत्यर्थः । “त्रिसन्ध्यव्यापिनी यत्र सैव प्रज्या सदा
तिथि” रिति च । प्रातर्मध्याह्नसायंसन्ध्याव्यापिनीत्यर्थः । न तु
प्रातःसन्ध्याद्वयं सायंसन्ध्येति च सन्ध्यात्रयम् । संख्याया पृथक्त्व-
निवेशितत्वात् । दिवैव च प्रायः कर्मणामनुष्ठानम्, पूर्वाह्णे देवानां
मध्यन्दिनो मनुष्याणामपराह्ण पितॄणामित्यहर्भागेष्वेव दैवादिकर्म-
विधानात् ।

“स्नानं दानं जपः श्राद्धमनन्तं राहुदर्शने ।

आसुरी रात्रिरन्यत्र तस्मात्तां परिवर्जयेत्” ॥ इति ॥

“सूर्योदयं विना नैव स्नानदानादिक क्रम” इत्यादिभि
सामान्येन सकलकर्मसु रात्रिनिषेधाच्च । “प्रातःसन्ध्यां बुध कृत्वा
संकल्पं तत आचरे” इति सामान्यतः सर्वकर्मणां दिनोपक्रमे

सङ्कल्पविधानाच्च । जैमिनिनापि “उदगयनपूर्वपक्षाहःपुण्याहेषु दैवानि स्मृतिरूपान्यार्थदर्शना” दित्युदगयनादिसाधारण्येनाह सर्वकर्मकाल-
त्वमुक्त्वा अहि विशेषोपपत्तिरुक्ता । अहनि च कर्मसाकल्यमिति ।
तस्मात् कृत्स्नाहर्मात्रव्यापिन्यपि तिथि केषुचित् सम्पूर्णेव । अत एव
च तिथ्यन्तरवेधोऽप्युदयास्तमयान्तराल एव प्रायो व्यवहियते न तूदया-
त्पूर्वमस्तमयोत्तरं वा ।

सम्पूर्णेतरा खण्डा । तत्र च सन्दिग्धत्वात् खण्डैव निर्णेतव्या न
तु सम्पूर्णा असन्देहात् । सन्देहश्च गुणानुरोधेन प्रधानावृत्तेरन्याय्य-
त्वेन कर्मण सकृत्कर्तव्यत्वात् । अत एव निषेधेषु खण्डापि न
निर्णया । निवृत्तेर्यावत्तिथिभावित्वेन निर्णीतत्वादसन्देहात् ।

तदाह वृद्धगार्ग्यः—

“निमित्तं कालमादाय वृत्तिविधिनिषेधयो ।

विधि पृथ्यतिथौ तत्र निषेध कालमात्रके ॥

तिथीनां पूज्यता नाम कर्मानुष्ठानयोग्यता ।

निषेधस्तु निवृत्त्यात्मा कालमात्रमपेक्षते” ॥ इति ॥

न च केवलं वाचनिक एवायमर्थः, किन्तु न्याय्योऽपीति निषे-
धस्त्वित्यनेन सूचयति । तथा हि विधिषु विधेयानुष्ठानस्याभ्युदय-
हेतुत्वं प्रमेयम् । सकृदनुष्ठानादेव चाभ्युदयसिद्धेस्तिथिर्द्वेध कुत्रा-
नुष्ठेयमिति विधेये जायते सन्देहः । निषेधेषु तु कालविशेषे कर्म-
विशेषानुष्ठानस्यानर्थहेतुत्वं प्रमेयम् । यदा कदापि च तत्काले
तत्कर्मानुष्ठानेनार्थप्रसङ्गान्स्वर्गदेव तत्काले तद्वर्ज्यं भवतीति तत्र नास्ति
सन्देह इति ।

नन्वेवं वचनात् न्यायतश्च कालविशेषप्रयुक्तसर्वनिषेधानां ताव-
त्कालिकत्वसिद्धौ अभ्यङ्गमैथुनदन्तधावननिषेधेषु पुनस्तावत्का-
लिकत्ववचनं किमर्थम् ?

“अभ्यङ्गे चोदधिक्षाने वृन्तभावनमैयुने ।

जाते च मरणे चैव तत्कालव्यापिनी तिथिः ॥ इति ॥

न च तत्तत्तिथौ कृत्स्नायामननुष्ठानस्य न्यायवचनसिद्धत्वेऽपि उदयास्तमयवर्तित्वेन साकल्यवचनात्तद्वर्तितत्तिथिस्पृष्टायामितरति-
थावपि प्रसक्तस्य तस्य निवृत्त्यर्थं तद्वचनमिति वाच्यम् । तिथिविशेष-
प्रयुक्तस्य निषेधस्येतरतिथावप्रसक्तेरेव । न हि साकल्यवचनमेव
प्रसङ्गकम् । तत्तत्कर्मकालभूताहर्भागविशेषे तत्तत्तिथेरभावेऽपि
न्यायाद्वचनाद्वा तद्दिने विधिविषयकर्मनुष्ठाने निर्णयेन प्राप्ते
तत्तदहर्भाग एव तत्तत्कर्मनुष्ठानार्थं हि तदित्यग्रे व्यक्तं भविष्यति ।
न च तदर्थस्य तस्य निषेधेषु कश्चिदुपयोगो येन तदपवादार्थं
तात्कालिकवचनमवकाशं लभेतेति । सत्यम् । विधेयकर्मविशेषविषय
एव साकल्यापवादार्थं तस्मिन्वचने निषेध्यानां केषांचिदुपादानं
दृष्टान्तत्वेन । जननमरणयोस्त्वि । न हि जननमरणयोस्तनुष्ठेययोः
साकल्यवचनं प्रवर्तते येन तदपवादः कर्तव्यः । साकल्यवचने स्नान-
दानजपादिष्वित्यादिशब्देन तदर्थकेन च दानाध्ययनकर्मस्त्विति
बहुवचनेनानुष्ठेयानामेव कर्मणां ग्रहणात् । अत एव निषेध्यानामप्य-
सादृश्यात्तत्रानुपादानम् । न च जननमरणाभ्यां तन्निमित्तकस्या-
नुष्ठेयकर्मण एवोपादानम् । तन्निमित्तकश्राद्धादौ साकल्यस्येष्टवादेव
तदपवादासम्भवात् । तस्माज्जननमरणयोस्तद्वच्च निषेध्यानामपि
दृष्टान्ततयैव तत्रोपादानम् । अत एव तत्तत्तिथिविशेषाधिकरणकोत्या-
तादिनिमित्तानां सकलनिषेध्यानां चोपलक्षणमेव तद्ग्रहणमिति ।
अतो विधिविषयकर्मसु खण्डाऽसन्देहास्त्रिणैतव्याः ।

तानि च कर्माणि दैवपित्र्यभेदेन द्विविधानि । पितृदैवत्यानि
पित्र्याणि । तद्भिन्नानि दैवानि । दैवान्यपि उपवासैकमक्तनक्ताऽया-
चितव्रतदानरूपेण षड्विधानि ॥ पित्र्याण्यपि एकोद्दिष्टपार्ष्णदैवरूपेण
त्रिविधानि । तानि च कर्माणि यथा तत्तत्सिद्ध्यन्विषु विहितानि तथो-

पवासातिरिक्तानि प्रातरादिष्वहोरात्रभागेष्वपि विहितानि । अहश्च पञ्चदशमुहूर्त्तात्मकस्य भागा द्वेधा त्रेधा चतुर्धा पञ्चधा च श्रुतिस्मृतिपुराणेषूक्ता । तथापि बहुसंमतत्वाद् बहुव्यवहारानुगुणत्वाच्च प्रातःसङ्गममध्याह्नापराह्णसायाह्नात्मकः पञ्चधाविभाग एव त्रिभिर्मुहूर्त्तात्मक उत्सर्गतो गृह्यते ।

स च वृद्धपाराशरेणोक्त —

“लेखाप्रभृत्यथादित्यान्मुहूर्त्ताख्य एव च ।

प्रातस्तु स स्मृत कालो भागश्चाह स पञ्चमः ॥

सङ्गवस्त्रिमुहूर्त्तोऽथ मध्याह्नस्तत्सम स्मृत ।

ततस्त्रयो मुहूर्त्ताश्च अपराहो विधीयते ॥

पञ्चमोऽथ दिनांशो य स सायाह इति स्मृत ।

यद्यदेतेषु विहितं तत्तत्कुर्याद्विचक्षणः” ॥ इति ॥

द्वेधा विभागादयस्तु यत्र क्वचिद्द्योतकं तत्रैव ग्रहीतव्या । एतत्सर्वं तत्तत्कर्मविशेषस्य तत्तद्भागकालकत्वं च तत्तत्कर्मविशेषेण तिथिनिर्णये वक्ष्यते । उपवासश्चाहोरात्राभोजनसंकल्पपरिपालनरूपोऽहोरात्रसाध्यः । एकभक्तनकायाचितेष्वपि विशेष्यमात्रं मध्याह्नादि-साध्यं विशेषणांशस्त्वहोरात्रसाध्य एव । तदहोरात्रावच्छिन्नद्वितीय-भोजनाभावविशिष्टं हि मध्याह्नभोजनं एकभक्तम् । तादृशमेव प्रदोष-भोजनं नक्तम् । अयाचितलब्धस्य तादृशमेव सकृद्भोजनमयाचितम् । तत्र कालस्यानुपादेयत्वाद्यथा तत्तत्तिथिपरित्यागेन कर्म कर्तुं न शक्यते तथा तत्तदहर्भागपरित्यागेनापीति तत्तद्व्यापिनी तिथिस्तत्र तत्र कर्मणि ग्राह्येत्युत्सर्गः ।

“कर्मणो यस्य य कालस्तत्कालव्यापिनी तिथिः ।

तथा कर्मणि कुर्वीत हासवृद्धी न कारणम्” ॥

इति वृद्धयाज्ञवल्क्यवचनात् । नन्वन्यान्यपि खण्डतिथेर्निर्णाय-
कानि वचनानि दृश्यन्ते । तत्र विष्णुधर्मोत्तरे तावत्—

“नक्षत्रं देवदेवेश तिथिं चार्द्धविनिर्गताम् ।
दृष्टोपवासा कर्तव्यं कथं शङ्कर जानता ॥

ईश्वर उवाच—

सा तिथिस्तदहोरात्रं यस्यामभ्युदितो रवि ।
तया कर्माणि कुर्वीत ह्यसवृद्धी न कारणम् ॥
सा तिथिस्तदहोरात्रं यस्यामस्तमितो रवि ।
तया कर्माणि कुर्वीत ह्यसवृद्धी न कारणम् ॥
शुक्लपक्षे तिथिर्ग्राह्या यस्यामभ्युदितो रवि ।
कृष्णपक्षे तिथिर्ग्राह्या यस्यामस्तमितो रवि” इति ॥

देवलोऽपि—

“यां तिथिं समनुप्राप्य उदयं याति भास्कर ।
सा तिथिः सकला ज्ञेया स्नानदानव्रतादिषु ॥
यां तिथिं समनुप्राप्य अस्तं याति च भास्कर ।
सा तिथिः सकला ज्ञेया स्नानदानजपादिषु” ॥ इति ॥

क्वचिदुदयवाक्ये दानाध्ययनकर्मस्त्विति । अत एव विष्णु-
धर्मोत्तरगतप्रश्नवाक्ये उपवासग्रहणमुपलक्षणम् । अत एव च—

“दैवे कर्मणि संप्राप्ते यस्यामभ्युदितो रवि ।
सा तिथिः सकला ज्ञेया पित्रर्थे चापराह्णिकी ”

इति मार्कण्डेयपुराणवचनात् ,

“ययास्तं सविता याति गितरस्तामुपासते ।
तिथिं तेभ्यो यतो दत्तो ह्यपराह्ण स्वयंभुवे” ति ॥

परिशिष्टवचनाच्च प्रतीयमाना उदयास्तमयगततिथ्योर्द्वैवपिञ्च-
विषयत्वेन व्यवस्थाप्ययुक्ता । पूर्ववचने दैवेऽपि कर्मण्यस्तमयतिथेर्ग्राह्य-
त्वाभिधानात् । किन्तु शुक्लकृष्णपक्षविषयत्वेनैव । अनयोस्तु वचनयो-
पिञ्चेऽस्तमयव्यापितिथिविधान एव तात्पर्यम् । तत्रौचित्येन स्तुत्यर्थं
दैवे उदयव्यापितिथेर्ग्राह्यत्वं पूर्ववचनसिद्धमनूयते । वैखानसविधिपरे
“वैखानसं पूर्वेऽहन्साम भवतीत्यत्र षोडश्युत्तरे” इतिवत् । तथा युग्म-
वाक्यात्तिथिविशेषविषयत्वेनाऽपि उदयास्तमयतिथिर्ग्राह्यत्वस्य व्यव-
स्था प्रतीयते । तथा च निम्नमसंज्ञके परिशिष्टे—

“युग्माग्नियुगभूतानां षण्मुन्योर्वसुरन्ध्रयो ।

रुद्रेण द्वादशी युक्ता चतुर्दश्या च पूर्णिमा ॥

प्रतिपदाप्यमावास्या तिथ्योर्युग्मं महाफलम् ।

एतद्व्यस्तं महादोषं हन्ति पुण्यं पुराकृतं” मिति ॥

युग्मं द्वितीया । अग्निस्तृतीया । युगं चतुर्थी । भूतं पञ्चमी ।
षट् षष्ठी । मुनि सप्तमी । वसुरष्टमी । रन्ध्रं नवमी । रुद्र एकादशी ।
एवं च वचनार्थः । युग्माग्न्योर्युग्मभूतयो षण्मुन्योर्वसुरन्ध्रयोस्तिथ्यो-
र्युग्मम् । तथा रुद्रेण युक्ता सहिता द्वादशी रुद्रश्च द्वादशी चेत्यर्थः ।
एवमग्रेऽपि । चतुर्दशी पूर्णिमा च प्रतिपद्वामावास्या च अनयो-
रनयोश्च तिथ्योर्युग्मं कृतं पूर्वा तिथिरुत्तरविद्धा कृता उत्तरा च
पूर्वविद्धा कृता तत्तत्कर्मणीत्यर्थः । महाफलं तत्तत्तिथ्याधिकरणकतत्त-
त्कर्मविधिशिरस्कफलदायीति स्तुत्युन्नीतो विधिर्युग्मगता पूर्वा तिथि-
रुत्तरविद्धा उदयव्यापिनीग्राह्या उत्तरा तिथिः पूर्वविद्धा अस्तमय-
व्यापिनीग्राह्या ति । एतद्व्युग्मं व्यस्तं विषयस्तमन्यथाभूतं कृतम्,
एतद्व्युग्मगता पूर्वास्तिथयस्तत्पूर्वतिथिभिरुत्तराश्चोत्तरतिथिभिर्युग्मी-
कृता इत्यर्थः । महादोषं कर्मवैगुण्यापादकं पुराकृतं च पुण्यं हन्तीति
निन्दा । न हि निन्दान्यायेन पूर्वविधे स्तुतिः । न तु निन्दया
स्वतन्त्रनिषेधोन्नयनम् । अर्थविनिर्गता खण्डां तिथिं नक्षत्रं च दृष्ट्वा

तदधिकरणकमुपवासादिकर्म विदुषा कथं कार्यमिति प्रश्नान्यायाञ्च खण्डतिथे पूर्वदिनगताया उत्तरदिनगताया वा अनियमेन ग्राह्यत्वे प्रसक्ते कासांचिदुत्तरदिनगतानां कासांचिच्च पूर्वदिनगतानां तस्मिन्नियमिते वैपरीत्यस्याप्रसक्ते । एतत्सम्वादीन्येव किञ्चित्तिथि-विषयाण्यन्यान्यपि युग्मवाक्यानि ।

“षष्ठ्यष्टम्यमावास्या कृष्णपक्षे त्रयोदशी ।

एता प्रयुता पूज्या परा पूर्वेण संयुता ” इति ।

“एकाद्रशी तथा षष्ठी अमावास्या चतुर्थिका ।

उपोष्या परसंयुक्ता परा पूर्वेण संयुता ” इति ।

षष्ठी च सप्तमी तात ते अन्योन्यं समाश्रिते” ॥

इति चेत्येवमादीनि । तथैतद्विरुद्धान्यपि—

“प्रतिपत्सद्वितीया स्याद्द्वितीया प्रतिपद्युते” नि ।

“चतुर्थीसंयुता या च सा तृतीया फलप्रदा”

“चतुर्थी च तृतीयायां महापुण्यफलप्रदे” ति ॥

चेत्येवमादीनि । तथा खर्वदर्पवाक्यमपि सर्वसाधारण्येन निर्णायकम्—

“खर्वो दर्पस्तथा हिंसा त्रिविधं तिथिलक्षणम् ।

खर्वदर्पो परौ पूज्यौ हिंसा स्यात्पूर्वकालिकी” ति ॥

खर्वं साम्यं दर्पो वृद्धिः । हिंसा क्षयः । एते च क्षयादयो यदि ग्राह्यतिथेस्तदा पूर्वतिथ्यपेक्षया । ग्राह्यतिथ्यपेक्षया तदुत्तरतिथेर्वा । एतच्चाग्रे स्पष्टनीयम् । तथा तत्तत्तिथिगोचरा सामान्येन तत्तदुप-वासादिकर्मविशेषविषयत्वेन च पूर्वोत्तरविद्धा विधिनिषेधा बहवः । तत्कथं कर्मकालव्याप्त्यैव खण्डानिर्णय इति ।

अत्रोच्यते । सर्वाणि युग्मखर्वादिशुक्लादिशास्त्राणि तत्तत्कर्म-विशेषेषु तत्तत्तिथ्यादिरूपे काले विहिते तस्मिन्खण्डे संदेहे निर्णयार्थं

प्रवर्तन्ते । यदा च तिथ्यादिविधयः प्रवर्तन्ते, तदैव प्रातराद्यहर्भोग-
विधयोऽपि । तेन तेषां प्रथमावगतत्वात्तत्कालीनतत्तत्तिथिलाभे
संदेहाभावाच्च यत्र कर्मकालानुरोधेन निर्णयः कर्तुं न शक्यते तत्रैव
विषये संदेहादितरशास्त्राणि निर्णायकानीत्युत्सर्गः । तथा हि त्रिमुह-
ूर्त्तानां ततो न्यूनानां वा कर्मकालानां व्याप्तौ पञ्च पक्षाः संभवन्ति ।
पूर्वेद्युरेव साकल्येनैकदेशेन वा सा, परेद्युरेव सा, उभयेद्यु-
क्तास्त्र्येन सा, उभयेद्युरेकदेशेऽपि न सा, उभयेद्युरेकदेशेनैव सेति ।
अन्त्यापि द्विविधा । साम्येन वैषम्येण चेति । तत्र या तावदेकस्मिन्नेव
दिने कात्स्न्येनैकदेशेन वा कर्मकालव्यापिनी 'सा न्यायात्कर्मणः'
इति प्रागुदाहृतवचनाच्च सैव ग्राह्या । क्वचिद् गौरीतृतीयादावेतस्यापि
बलवता वचनेनापवादो लक्ष्यते । अनेनैव न्यायेन यदा तिथि-
रेकस्मिन्दिनेऽहोरात्रयोगिनी अपरस्मिन् अहर्मात्रयोगिनी रात्रिमात्र-
योगिनी वा तदोपवासादावहोरात्रसाध्ये उभययोगिन्येव ग्राह्या ।
नान्यतरमात्रयोगिनी कर्मकालव्यापित्वात् ।

“दिवा रात्रौ व्रतं यच्च एकमेकतिथौ गतम् ।

तस्यामुभययोगिन्यामाचरेत्तद् व्रतं व्रती” ॥

इति विशेषवचनाच्च ।

उत्तरस्यामुभययोगिन्या 'त्रिसंध्यव्यापिनी' त्यस्याप्युपोद्वल-
कत्वाच्च । अस्याप्यपवाद एकादश्युपवासादौ भविष्यति । वैषम्येण
कर्मकालैकदेशव्याप्तावप्यधिकैकदेशे गिनी ग्राह्या । साम्येन तु तस्यां
यत्कर्म मध्याह्नादावेवोपक्रम्य सम्पद्यते तत्र प्रधानोपक्रमकालरूपैक-
देशयोगिनी ग्राह्या ।

“यो यस्य विहितः कालः कर्मणस्तदुपक्रमे ।

तिथिर्याभिमतः सा तु कार्या नोपक्रमोज्झिता” —

इति औधायनवचनात् ।

दिनद्वयेऽपि कर्मकालव्याप्तौ तदस्पर्शे वा पूर्वमेवोपक्रम्य
मध्याह्नादावनुष्ठीयमाने कर्मणि स. येन तदेकदेशस्पर्शेऽपि युग्मवाक्यात्
खर्वादिववाक्याद्वा निर्णयः । तत्र कर्मकालशस्त्रेण निर्णयाशक्तेः ।
अत एव तत्रैवोक्तं “हासवृद्धी न कारण” मिति । तयोश्च
दैवपिण्डभेदेन व्यवस्थितं निर्णयकत्वम् ।

“द्वितीयादिकयुग्मानां पूज्यता नियमादिषु ।

एकोद्दिष्टादिवृद्धयादौ हासवृद्धयादिचोदना” ॥

इति व्यासनिगमवचनात् ।

अत्र व्रतवाचिनियमपदात्परेणादिशब्देन सकलदैवकर्मणामुपा-
दानम् । सादृश्यात् । ‘एकोद्दिष्टादी’ त्यादिशब्देन प्राचीनावीतित्वादि-
धर्मवतां पित्र्याणां पार्वणादीनाम् । वृद्धयादिशब्देन वा तद्गुणसंविज्ञान-
बहुव्रीहिणा वृद्धिः पुत्रजन्मादिनान्दीमुखश्राद्धनिमित्तं तल्लक्षितं
तच्छ्राद्धमादि प्रकृतिर्यस्येति व्युत्पन्नेन वा यज्ञोपवीतित्वादिदैव-
धर्मवतां दैवश्राद्धादीनां पित्र्याणाम् । मुख्यवृद्धिश्राद्धस्य तिथि-
प्रयुक्तत्वाभावेन तत्र तन्निर्णयकानुपयोगात् । हेमाद्रयादिग्रन्थेषु
माङ्गलिकमङ्गलिकपदाभ्यामिदमेव विवक्षितम् । हासवृद्धी तिथेः ।
आदिशब्देन तत्साम्यम् । तच्चोदना तत्प्रयुक्तो निर्णयस्तत्प्रतिपादकं
खर्वादिववाक्यं वेत्यर्थः । अत्राचार्यचूडामणिना हासवृद्धयादिशब्दस्य
चन्द्रहासवृद्ध्युपलक्षितकृष्णशुक्लपक्षपरत्वात्

“शुक्लपक्षे तिथिर्ग्राह्या यस्यामभ्युदितो रवि ।

कृष्णपक्षे तिथिर्ग्राह्या यस्यामस्तमितो रवि ” ॥

इति वचनाभ्यां शुक्लगता तिथिरुत्तरा कृष्णपक्षगता पूर्वैति
पक्षद्वयप्रयुक्तो यो निर्णयः क्रियते । स एकोद्दिष्टादिमाध्याह्निकवृद्धयादि-

पौर्वाहिकपित्र्यविषय इत्येतस्य वचनस्यार्थः । आपराह्निके तु पार्वणादिपित्र्ये अस्तमयव्यापिन्येव । पक्षद्वयेऽपि—

“ययास्तं सविता याति पितरस्तामुपासते ।

तिथि तेभ्योऽपराह्णे हि स्वयं दत्तः स्वयंभुवा” ॥

इति विशेषवचनात् ।

आपराह्निकविषयत्वं चास्य हेतुवन्निगदरूपवाक्यशेषात् । यद्यपि च शुक्लकृष्णपक्षप्रयुक्तो निर्णयो दैवकर्माविषयोऽपि भवत्येव । तथापि तत्र युग्मवचनादेव प्रायो निर्णयः । तदविषयभूतास्वेव तु कास्तु-
चित्तिथिषु तस्यावकाशः । पित्र्येषु त्वापराह्निकेतरेषु कालव्याप्ति-
शास्त्रेणानिर्णये शुक्लकृष्णपक्षप्रयुक्त एव निर्णयः इत्यस्य तदविषयत्वमु-
च्यते इत्युक्तम् । तिथितत्त्वेऽप्येवमेव । एकोद्दिष्टादिवृद्ध्यादावित्यस्य
त्वित्त्वं व्याख्यानमधिकम् । एकोद्दिष्टादिशब्देन तन्निमित्तभूततिथि-
विशेषाणां ग्रहणम् । आदिशब्देन पार्वणस्यापि । वृद्ध्यादावित्यादि-
शब्देन क्षयस्तम्भितयोः । हासवृद्ध्यादीत्यादिशब्देन ययास्तमिति
चोदनायाः । ततश्चायमर्थः । एकोद्दिष्टादिनिमित्तभूततिथेर्वृद्धिक्षय-
साम्येषु तत्प्रयुक्ते संशये आपराह्निकेतरपितृकृत्ये चन्द्रवृद्धिहासोप-
लक्षितशुक्लकृष्णपक्षचोदना नियामिका । आपराह्निके तु तत्र
‘ययास्तमिति’ चोदनेति । तिथिविवेकेऽप्येवम् । खर्वदर्पवाक्यं
त्वित्तरैर्नोद्भावितमेव । आर्चायचूडामणिना तु दर्शं श्राद्धविषयं
व्याख्यातम् ।

“यदा चतुर्दशी यामं तुरीयमनुपूरयेत् ।

अमावास्या क्षीयमाणा तदैवं श्राद्धमिष्यते” ॥

इत्यादिपरिशिष्टवचनैकवाक्यत्वात् । अत एव “दृष्टोपवास
कर्तव्यं कथं शङ्कर जानते” इति विष्णुधर्मोत्तरेऽप्युपक्रमे उपवासग्रहणं

न दैवकर्मणामेवोपलक्षणम् । किन्त्वापराह्निकेतरपित्र्याणामपि । “यां तिथिं समनुप्राप्ये”ति देवलवचनद्वये त्वादिपदेन सादृश्यादैवकर्मणामेव ग्रहणम् । पित्र्यव्यावृत्त्यैव तस्य सार्थकत्वात् । तेन दैवकर्मविषयस्य युग्मवाक्यस्यैव तदुपोद्वलकमिति । एवं ‘हासवृद्धी न कारण’—मित्यत्रापि हासवृद्धिशब्दाभ्यां शुक्लकृष्णपक्षयोरवोपादानमिति । अत्र ब्रूम । निगमवचनस्य लक्षणां विना पूर्वार्धोपस्थिततिथिगतहास-वृद्धिविषयखर्वादिवाक्यव्यवस्थापकत्वे संभवति सति, अत्यन्तानुप-स्थितचन्द्रवृद्धिहासाङ्गीकारेण लक्षणया च शुक्लकृष्णपक्षशास्त्रविषयत्वं तावदत्यन्तायुक्तम् ।

किंच तद्विषयत्वे व्यवस्थाप्यशक्या । तथा हि—पूर्वार्द्धं तावन्नेदृशी व्यवस्था क्रियते । दैवेषु युग्मवचनमेव निर्णायकमिति । युग्मवचना-विषयतिथिषु विरुद्धयुग्मवचनविषयतिथिषु च दैवकर्मस्वपि शुक्ल-कृष्णवाक्यस्य सर्वैरपि नियामकत्वस्याभ्युपगतत्वाद् युक्तत्वाच्च । तस्मादीदृशी तत्र व्यवस्था । युग्मवचनानि नियमादिविषयाण्येवेति । तथा चोत्तरार्द्धेऽपि शुक्लकृष्णवाक्यं पित्र्यविषयमेवेत्येवं व्यवस्था वक्तव्या । न च सा युक्ता । तस्या दैवेष्वपि व्यवस्थापकत्वाभ्युपगमात् । पौर्वाहिकानां च दैवामादिश्राद्धानां वृद्धयादावित्यनेनैव ग्रहणादेको-द्विष्टातिरिक्तस्य च माध्याह्निकश्राद्धस्याभावादेकोद्विष्टादीत्यादिशब्द-संग्राह्यमपि न लभ्यते । पार्वणसंग्रहानङ्गीकारात् । यत्तु तिथितत्त्वे एकोद्विष्टादिवृद्धयादावित्यस्य व्याख्यानम् । तदत्यन्तायुक्तम् ।

तथा हि । संदेहप्रतिपादनमेव तावन्नोपयुज्यते । सर्वतिथिनिर्णय-वाक्यानां संदेह एव प्रवृत्ते । किं तदुत्थापनाय वृद्धयादिप्रतिपादनेन । संदेहोत्थापकतापि वृद्धयादीनां नैकान्तिकी । अष्टपञ्चाशत्षष्टि-द्वाषष्ट्यन्यतरनाडीमितत्वे तिथे । सत्यपि क्षयादौ संदेहाभावात् । किं तु तिथिखण्डत्वस्यैव सा । नान्तरीयकं तु तदा क्षयवृद्धयादिकम् । लक्षणा च एकोद्विष्टादिशब्देन तदङ्गतिथेर्निर्हेतुकी ।

किं च—शुक्लकृष्णवाक्ययोः पित्र्यविषयत्वमयुक्तमेव । तथा हि ।
 वचनान्तरैरव्ययस्थया प्राप्तयोः पूर्वोत्तरतिथ्योर्व्यवस्थामात्रमेव ताभ्यां
 क्रियते । लाघवत् । दशम्यादाविव । न च कुत्रापि पित्र्येऽव्ययस्थया
 पूर्वोत्तरतिथ्योः प्राप्तिः । येन तत्रानयोरवकाशः स्यात् । एकैकदिने
 कर्मकालव्याप्तौ तथैव वैषम्येणैकदेशस्पर्शे आधिक्येन तस्मिन्
 खर्वादिना तदनङ्गीकारे उभयत्र तद्व्याप्तौ तदस्पर्शे वा अस्त-
 मयापराहृत्यासिभ्यां पार्वणैकोद्दिष्टयोर्व्यवस्थासिद्धे । न चास्त-
 मयादिवाक्यानि आपराद्धिकपित्र्यविषयाण्येव । न तु तदितरपित्र्य-
 विषयाणीति युक्तम् ।

“देवकार्ये तिथिर्ज्ञेया यस्यामभ्युदितो रवि ।
 पितृकार्ये तिथिर्ज्ञेया यस्यामस्तमितो रवि ” ॥
 “उदिते दैवत भानौ पित्र्यं चास्तमिते रवौ ।
 द्विमुहूर्त्तं त्रिरहश्च सा तिथिर्हव्यकव्ययो ” ॥

इत्यादिवचनानां सामान्यविषयत्वात् । “ययास्तं सविता
 याती” त्यादेरपि सत्यप्यपराहसमभिव्याहारे “पूर्वाह्णे दैविकं कार्य-
 मपराह्णे तु पौनःकम्” तथा “श्राद्धस्य पूर्वाहादपराहो विशिष्यते”
 इत्यादिवाक्यपर्यालोचनया द्वेधाविभक्तदिनापराहविषयत्वात्तस्यैको-
 द्दिष्टविषयत्वेऽपि तदुपपत्तेः सर्वपित्र्यविषयत्वमेव । एकोद्दिष्टस्यापि
 कुतपपूर्वार्धे उपक्रमेऽपि तादृशापराह एव समाप्यमानत्वात् । उप-
 क्रमस्य च शुक्लपक्षे पार्वणसम्बन्धिनोऽपि कुतपपूर्वार्द्धरूपपूर्वाह-
 गतत्वात् ।

“शुक्लपक्षस्य पूर्वाह्णे श्राद्धं कुर्याद्विचक्षण ।
 कृष्णपक्षे पराह्णे तु रौहिणं तु न लङ्घयेत्” ॥

इति वचनात् ।

न च “रौहिणं तु न लङ्घयेत्” द्वित्येतत्समभिव्याहारादारभ्य

‘कुतपे श्राद्धं कुर्यादारौहिणाद्बुध’ इतिवदेकोद्दिष्टविषयमेवेदमिति वाच्यम् । अत्रोपक्रमे रौहिणलङ्घननिषेधात् । पूर्वाद्धे उपक्रमस्यैव कालविधानात् । तस्मिन् पित्र्येषु सर्वत्रान्यत एव व्यवस्थासिद्धेर्व्यवस्थापकान्तरानपेक्षणाद्वैष्वेव व्यवस्थापकं शुक्लकृष्णवाक्यम् । तत्र हि युग्मवचनाविषयतिथिषु उभयत्र कर्मकालव्याप्तादौ विरुद्धयुग्मवचनविषयतिथिषु चाऽस्ति व्यवस्थापकापेक्षा ।

एवं सति विष्णुधर्मोत्तरवचनोपक्रमगतमुपवासग्रहणमपि सा— दृश्याद्वैवकर्मणामेवोपलक्षणम् । न पित्र्याणाम् । तस्मात् “एकोद्दिष्टादी” त्यस्य कुसृष्ट्या खर्वादवाक्यानां च सर्वतिथिविषयाणां दर्शनात्रविषयतयाऽतिसंकोचेन व्याख्यानमयुक्तमेवेति पूर्वोक्तमेव “द्वितीयादिकयुग्माना” मित्यस्य दैवपित्र्यवर्मविषयत्वेन युग्मखर्वादिवाक्यव्यवस्थाप्रतिपादकतया व्याख्यानं युक्तम् । युग्मवचनानां मिथो विरोधे शुक्लकृष्णवाक्याद्व्यवस्था । क्वचिन्कर्मविशेषेणापि । तच्चाग्रे व्यक्तीभविष्यति । एवं सति यद्विष्णुधर्मोत्तरे आद्यवाक्याभ्यां उदयास्तमयान्यतरगतत्वेनाहोरात्रसाध्येष्वुपवासादिकर्मसु तिथेर्ग्राह्यत्वमुक्तम् । तदेवोत्तरवचनेन शुक्लकृष्णविषयतया व्यवस्थाप्यते । देवलवचनाभ्यां यदुदयास्तमयगततिथेः साकल्यप्रतिपादनं तत्प्रमाणान्तरेण पूर्वस्या उत्तरस्या वा तिथेर्ग्राह्यत्वे सिद्धे तदहर्भागे तिथेरभावेऽपि तत्रैव तत्तत्कर्मानुष्ठानार्थमुपोद्वलकं च । यच्चेदं सूर्योदयादूर्ध्वमस्तमयात्पूर्वं वा वर्त्तमानायास्तिथेः शुक्लकृष्णवाक्याद्व्युग्मवाक्यात् खर्वादिवचनाद्वा ग्राह्यत्वं साकल्यज्ञानं च तत्तत्र त्रिमुहूर्त्तावरसत्त्वे न तु न्यूनसत्त्वे ।

“उदिते दैवतं भानौ पित्र्यं चास्तमिते रवौ ।

द्विमुहूर्त्तं त्रिरहश्च सा तिथिर्हव्यकव्ययो ” ॥

इति विष्णुधर्मोत्तरवचनात् ।

मानाबुदिने सति यद्द्विमुहूर्त्तं मुहूर्त्तद्वयं तद् दैवतं दैवकर्म-
योग्यम् । एवं रवावस्तमिते अस्तं गन्तुमारब्धे अस्तमयात्पूर्वं
यदहं सम्बन्धि त्रिमुहूर्त्तं मुहूर्त्तत्रयं तत्पित्र्यकर्मयोग्यम् ।
तस्मात्तद्वर्त्तिनी तिथिर्हव्यकव्ययोर्ग्राह्येत्यर्थः । अहं इति वचनादादि-
कर्मस्यस्तमित इति क । अत्र यद्यप्युदये द्विमुहूर्त्तसत्ताप्युक्ता ।
तथापि साऽनुकल्पः ।

“त्रिमुहूर्त्ता न कर्त्तव्या या तिथि क्षयगामिनी ।

द्विमुहूर्त्तापि कर्त्तव्या या तिथिवृद्धिगामिनी” ॥

इति दक्षवचने अपिशब्देन तद्द्योतनात् । त्रिमुहूर्त्तग्राह्यतानिषेधश्च
क्षयगामिन्याम् । अन्यदा तद्ग्राह्यताया साधक एव । प्राप्तिपूर्व-
कत्वात्प्रतिषेधस्य ।

वस्तुतस्तु पूर्वार्द्धेऽप्यपिशब्दान्वयात्तस्य प्रतिषेधे न तात्पर्यम् ।
किन्तु उत्तरार्धगतानुकल्पविधावेव । “पौर्वाहिकास्तु तिथयो
दैवे कार्या प्रयत्नतः” इति वृद्धयजवल्क्यवचनाच्च त्रिमुहूर्त्तसत्त्वम् ।
पूर्वार्द्धशब्दोऽह्यमह पूर्वो भाग इति योगेन पञ्चधाविभक्तदिनाद्यभाग-
वचनः । “प्रातः संकल्पयेद्विद्वानुपवासव्रतादिक” मिति च त्रिमुहूर्त्ता-
त्मकस्य प्रातःकालस्य कर्मापक्रमरूपसंकल्पकालत्वात् ।

“यो यस्य विहित काल कर्मणस्तदुपक्रमे ।

विद्यमाना भवेदङ्गं नोज्झितोपक्रमेण तु” इति—

चोपक्रमकालीनतिथेर्ग्राह्यत्वाभिधानाद्युदये त्रिमुहूर्त्तसत्त्व-
मावश्यकम् । द्विमुहूर्त्तसत्त्वं नुकल्पो दानस्नानादिविषयः । अस्त-
मयात्पूर्वं तु त्रिमुहूर्त्तसत्त्वमेवापेक्षितम् ।

“यां प्राप्यास्तमुपैत्यर्कः सा चेत्स्यात्त्रिमुहूर्त्तगा ।

धर्मकृत्येषु सर्वेषु सम्पूर्णां तां विदुर्बुधा ” ॥

इति शिवरहस्यादिवचनात् ।

एव वेधिकाया अपि पूर्वोत्तरतिथ्योर्दिने त्रिमुहूर्त्तावरसत्त्वमपेक्षितम् ।

“पक्षद्वयेऽपि नियमस्तिथि पूर्वा” तथोत्तराम् ।

त्रिभिर्मुहूर्त्तैर्विध्यन्ति सामान्योऽयं विधि स्मृतः”

इति पैठीनसिवचनात् ।

एकादश्यां विशेषो वक्ष्यते । एवं सर्वत्र दिवावेध एवोत्सर्गतस्थिते जन्माष्टमीशिवरात्र्यादौ रात्रियोगेऽपि वेधव्यवहारो वैशेषिकः । यानि तु—

“व्रतोपवासस्नानादौ घटिकैका यदा भवेत् ।

आदित्यादयस्त्रेलाया या स्तोकापि तिथिर्भवेत्”

इत्यादीनि मुहूर्त्तत्रयन्यूनाया अपि सम्पूर्णत्वप्रतिपादकानि वचनानि तानि कैमुतिकन्यायेन त्रिमुहूर्त्तसत्त्वप्रशसापराण्येव । इदं च साकल्यवचनात्तत्काल एव तिथ्यभावेऽपि कर्मानुष्ठानं मन्वाद्यादिकर्तव्यस्नानश्राद्धादिव्यतिरिक्तविषयम् । तेषां तु तत्कालावर्त्तिन्यामपि तिथौ निर्णयेन प्राप्तानां तत्तिथिमध्य एवानुष्ठानम् । न तत्तत्कालप्रतीक्षया ।

“अभ्यङ्गे चोदधिस्नाने दन्तधावनमैथुने ।

जाते च मरणे चैव तत्कालव्यापिनी तिथिः ॥

मन्वादौ च युगादौ च ग्रहणे चन्द्रसूर्ययोः ।

व्यतीपाते वैधृतौ च तत्कालव्यापिनी क्रिया”

इति स्कन्दपुराणात् ।

ये त्वेकैकतिथिविषया सामान्येन कर्मविशेषपुरस्कारेण च विधिप्रतिषेधास्ते तिथिविशेषनिर्णये उद्भाव्य व्यवस्थापयिष्यन्ते ।

यश्चायं युग्मवाक्याद्वैवकर्मविषयो निर्णय । स यान्येकभक्तनक्तादीनि त्रिमुहूर्त्तेन ततो न्यूनेन वा कालेन शास्त्रेण साध्यानि तेषु कालव्याप्ति-
निर्णयाविषयेषु पक्षेषु कर्त्तव्य इत्युक्तम् । उपवासे तु शुद्धत्रिमुहूर्त्त-
न्यूनाधिकायामिव शुद्धत्रिमुहूर्ताधिकायामपि सत्यप्युत्तरस्यायुग्मत्वे
कालव्याप्तिवशात्पूर्वैव । यापि पूर्वतिथ्या विद्धाप्युत्तरदिने नास्त्येव,
त्रिमुहूर्त्तन्यूना वास्ति, साप्ययुग्मापि पूर्वैव, द्वितीयपक्षेऽपि युग्म-
वचनोदयवचनाप्रवृत्ते । उभयत्रापि त्रिमुहूर्त्तसत्त्वावश्यकत्वस्योक्त-
त्वात् । “प्रायः प्रान्त उपोष्या हि तिथिर्दैवफलेप्सुभिः” इत्यस्य च
प्रायः पदेनैवानित्यत्वद्योतनात् ।

ननु—

“द्वितीया पञ्चमी वेधाद्दशमी च त्रयोदशी ।

चतुर्दशी चोपवासे हन्युः पूर्वोत्तरे तिथी” ॥

इत्यादिवचनैर्या पूर्वतिथिविद्धोत्तरा निषिद्धा, सा त्रिमुहूर्त्त-
न्यूनयापि पूर्वतिथ्या युक्ता यद्युत्तरदिने किञ्चिद्विभ्रम्यते तदा पूर्वा
विहायोत्तरैवोपोष्या भवति ।

“घटिकाद्धं त्रिभागं वा स्वल्पं वा दूषयेत्तिथिम् ।

पञ्चगव्यघटं पूर्णं सुराया बिन्दुको यथा” ॥

इतिपट्त्रिंशन्मतवचनात् ।

“सर्वप्रकारवेधोऽयमुपवासस्य दूषकः” इति निगमवचनाच्चोप-
वासे दूषकतिथियोगस्याल्पस्यापि त्याज्यत्वप्रतीतेः ।

“उदये तूपवासस्य नक्तस्यास्तमये तिथिः ।

व्रतोपवासनियमे घटिकैका यदा भवेत् ॥

उदये सा तिथिर्ग्राह्या विपरीता तु पैतृके” ।

तथा

“आदित्योदयवेलायां याल्पापि च तिथिर्भवेत् ।

पूर्णा इत्येव मन्तव्या प्रभूता नोदयं विना” ॥

इत्यादिभिरल्पाया अपि परदिनगताया ग्राह्यत्वप्रतीतिश्चेति हेमाद्रिः ।

अत्रोच्यते । न तावत् “घटिकाद्धं त्रिभागं च” इति वचनं सर्वो-
पोष्यतिथिविषयम् । सामान्यविषयेण युग्मवचनेन “उपोष्या
परसंयुक्ता परा पूर्वेण संयुता” इत्यादि विशेषवचनेन च पूर्व-
युक्तानामपि कासांचिदुपोष्यत्वात् । अत एव “प्राय प्रान्त” इति
प्रायोग्रहणम् । नापि या पूर्वतिथियुक्ता अनुपोष्यत्वेनोक्तास्तद्विषयम् ।
‘हन्यु पूर्वोत्तरे तिथी’ इत्यादि हि तदर्थप्रतिपादकं वचनम् ।
तद्यथोत्तरतिथेरस्तमयवर्त्तिन्यास्त्रिमुहूर्त्ताया एव पूर्वतिथिदूषकत्वं
वदति । तथा तस्या एवोदयवर्त्तिन्यास्तादृश्या एवोत्तरतिथिदूषकत्वम् ।
अन्यथा वैरूप्यापत्तेः । तथैतद् “व्यस्तं महादोष” मिति निन्दा च
सकलदैवसाधारणी उपवासे । अल्पयोगेऽपि इतरेषु त्रिमुहूर्त्तयोग एव
प्रवर्त्तमाना विरूपा स्यात् । न च घटिकार्धादिवचनान्यगतिकानि ।
येन तदपि सह्येत । तेषां निन्दातिशयपरत्वेनोपपत्त्वे । वस्तुतस्तु
तानि सर्वाण्येकादशीविषयाण्येव । वेधातिवेधादिवचनवत् । एकमूल-
कल्पनालाघवात् । यान्यपि घटिकादिमात्राया अप्युपवासे ग्राह्यत्व-
प्रतिपादकानि । तान्यप्यपिशब्दवाशब्दादियोगात्कैमुन्यन्यायेन त्रिमु-
हूर्त्तप्रशंसापराण्येव । एवं च “प्राय प्रान्त उपोष्या ही” त्यपि-
वचनमेकादशीमात्रविषयमेव । प्रायो ग्रहणं च क्वचिद्विद्वाया अपि
ग्राह्यत्वात् ।

यत्तु—

“अविद्धानि निषिद्धैश्चेन्न लभ्यन्ते दिनानि तु ।

मुहूर्त्तं पञ्चमिविद्वा ग्राह्यैवैकादशी तिथि ॥

तदर्थविद्धान्यन्यानि दिनान्युपवसेन्नर ।

अविद्धानामलभे तु पयोदधिफलानि वा ॥

सकृदेवाल्पमश्रीयादुपवासस्ततो भवेत्”

इत्थं च वचनम्, तदपि निषिद्धैरविद्धान्युत्तरदिने त्रिमुहूर्तानि ततोऽधिकानि वा न लभ्यन्त इत्येवं व्याख्येयम् । त्रिमुहूर्तन्यूनलाभस्याकिञ्चे करत्वात् । त्रिमुहूर्तसत्त्वे एव युग्मवचनस्य तदनुग्राहकस्य चोदयसाकल्यवचनस्य प्रवृत्ते । एकादशी त्वल्पापि परदिनगता ग्राह्येति वक्ष्यते । दशमीमुहूर्तपञ्चकवेधवत्याश्च तस्या परदिने वर्तमानत्वे आवश्यकैऽपि तादृशवेधवत्या ग्राह्यत्वम् । तत्परदिने द्वादश्यभावे गृहिण प्रति । तदभावश्चैव तिथिक्रमे संभाव्यते । दशघटिका दशमी, चतुर्घटिका एकादशी, तदुत्तरं तस्मिन्नेव दिने चतु पञ्चाशद्घटिका द्वादशीति ।

यदा त्वन्त्यभागगताया एवैकादश्या उपोष्यत्वात्तादृश्या अप्युत्तरस्या एवोपोष्यत्वमिति हेमाद्र्यादिसंमत पक्षः । तदा अरुणोदयमारभ्य मुहूर्तपञ्चक दशम्या द्रष्टव्यम् । तदा हि सूर्योदयोत्तरं त्रिमुहूर्तदशमीविज्ञाया अपि ग्राह्यत्वम् । त्रिमुहूर्तक्षयेणोत्तरदिने तदभावे तदुत्तरदिने च द्वादश्यभावे सर्वेषां मते नास्त्येव ।

अन्यतिथिविषय सार्धमुहूर्तद्वयवेधस्तु सूर्योदयमारभ्यैव । अरुणोदयवेधस्यैकादशीमात्रविषयत्वात् । तदधिकवेधवत्या अपि च परदिने सर्वथा सत्त्वे त्रिमुहूर्तन्यूनसत्त्वे वा अन्यतिथेरुपोष्यत्वेऽपि “अविज्ञानामलाभे तु” इति, विशेषं तस्यां विधातुं स्वाभाविकशुद्धेऽपवासाभिप्रायेण सार्धमुहूर्तद्वयवेधवत्यास्तस्या ग्राह्यत्वमिधानम् । ‘मुहूर्तशब्दो घटिकाभिप्रायः’ इति गौडा । तस्माद्या त्रिमुहूर्तन्यूनया त्रिमुहूर्तयापि वा निषिद्धया पूर्वया तिथ्या युक्तात्तरदिने त्रिमुहूर्तन्यूनास्ति सा पूर्वोपोष्या युक्तेति ।

हेमाद्र्यादयस्तु केचिदल्पाया अपि पूर्वतिथेर्दूषकत्ववचनान्युत्तरस्याश्च तादृश्या अपि ग्राह्यत्ववचनानि च यथा श्रुतान्येव

गृहीत्वा तथैवोपवासे निर्णयं मन्यन्ते ।

या तु त्रिमुहूर्त्तया पूर्वतिथ्या विद्धा सत्युत्तरदिने त्रिमुहूर्त्ता ततोऽधिका वा सोत्तरया युग्मत्वे सत्युत्तरैवाहर्मात्रस्पर्शिन्यपि पूर्वस्या अहोरात्रोभयस्पर्शित्वे । युग्मत्वेनोपक्रमकालगतत्वेन च तस्या एव प्राबल्यात् । “प्रातः संकल्पयेद्विद्वानुपवासव्रतादिक,, मित्युक्तत्वात् । उपवासे चोत्पत्तिफलविधिषु पर्युदासलक्षणया प्रजापतिव्रतवत्संकल्प-स्यैव विधेयत्वेन प्राधान्यात् । अग्रे तत्परिपालनमात्रकरणात् । “सा तिथिर्हव्यकव्ययो ” “सा तिथिः सकला ज्ञेया यस्यामुदयते रवि, रित्यादीनि वचनानि यदा मध्याह्नादिमात्रानुष्ठेयप्रधानैकभक्तादि तिथेस्तत्कालास्पर्शिन्या अपि तस्मिन्नेव कालेऽनुष्ठानं तत्प्रत्यङ्गत्व-योग्यत्वरूपमौपचारिकं सङ्कल्पं प्रतिपादयन्ति । तदा स्वरूपतः प्रातः कालमात्रसाध्यं विषयतः केवलमहोरात्रसाध्यं संकल्पमात्ररूप-मुपवासं प्रति सुतरां तत्कालवर्तिन्यास्तस्या । यत्वेतादृशे विषये विहितकाले प्रक्रान्तं कालान्तरेऽपि समाप्यत इति न्यायं मूलत्वेनो-पन्यस्य तस्याभ्युदितेष्वधिकरणव्यवस्थापितत्वं वर्धमानेनोक्तं तद्भ्रान्त्या । तत्राकालेऽपि प्रक्रान्तस्य समाप्यत्वव्यवस्थापनात् । सान्तपनीयाधिकरणं तूपन्यसितव्यम् ।

वस्तुतस्तु न तस्याप्ययं विषयः । स्वकाल एवेह संकल्परूप-प्रधानानुष्ठानात् । व्रतशब्दोऽपि नियमपर्यायः संकल्पवाचक एव । अत एव “विधिप्रतिषेधात्मकमानससंकल्परूपाणि स्नातकव्रता-न्याह,, इत्यवतारयता विज्ञानेश्वरेण न केवलं नञ्युक्तेष्वेव विधिवाक्ये-ष्वपि संकल्पलक्षणाभ्युपगता । न चातिप्रसङ्गः । अभियुक्तव्रतप्रसिद्धि-विषयः संकल्पविशेषस्यैव व्रतत्वात् । मन्त्रत्ववत् । “स्वकर्तव्यविषयो नियतः संकल्पो व्रतमिति श्रीदत्तः । तत्त्वग्निहोत्रसंध्यावन्दनादिविषये संकल्पेऽतिप्रसक्तम् । न च संकल्पस्य व्रतत्वे “व्रतं संकल्पयेत्”

इत्यनन्वय इति वाच्यम् । ‘पाकं पचति, दानं दद्यात्, इतिवत्प्रत्ययानुग्रहार्थं प्रयोगोपपत्तेः’ ।

या तु तादृशी पूर्वतिथ्या युग्मा सा पूर्वा । युग्मत्वादहोरात्रोभयस्पर्शित्वाच्च । उपवासस्य चाहोरात्राभोजनविषयसंकल्परूपस्य विषयांशेनाहोरात्रसाध्यत्वात् । अस्तमयवर्तिन्या अपि तिथे साकल्यवचनाच्च । संकल्परूपोपक्रमणकालेऽपि सत्त्वात् । एकभक्तादितिथेर्मध्याह्नादाविव स्वरूपेण तत्रासत्या अपि “सा तिथिः सकला ज्ञेया यस्यामस्तमितो रवि, रिति वचनं च दैवकर्मविषयमपीत्युक्तम् । ईदृशविषय एव चोपोद्वलकं वृद्धयाज्ञवल्क्यवचनमपि ।

“दिवा रात्रौ व्रतं यच्च एकमेकतिथौ गतम् ।

तस्यामुभययोगिन्यामाचरेत्तद्व्रतं व्रती” इति ॥

सकल्पश्च “प्रातःकालवर्त्तमानतिथिमेव कर्मतिथियुक्तत्वरूपाधिकरणतयोल्लिख्यामुकातिथ्युपवासमहं करिष्य” इत्येव कर्तव्यम् । तत्कालवर्त्तित्तिथे संकल्पाधिकरणत्वस्य तत्तिथियोगप्रयुक्तत्वात् । यत्त्वेनेकदिनसाध्यं कर्म तत्राद्यप्रभृति करिष्य इति प्रसङ्गादत्रोक्तम् ।

एवं च दिनद्वयेऽपि खण्डायां तिथे स्वरूपेण प्रातर्मात्रसाध्येऽपि परिपाल्यत्वेनाहोरात्रसाध्ये उपवासे कर्मकालव्याप्तिशास्त्रेणान्यतरदिनगताया निर्णयस्य कर्तुमशक्यत्वाद्युगमवाक्यादेव प्रायो निर्णय इत्युपवास एव युग्मशास्त्रस्य परभाग इत्याभिप्रेत्य कैश्चिदुपवासविषयता तस्योच्यते । वस्तुतस्त्वेकभक्तादिष्वपि कालव्याप्तिशास्त्रानिर्णयेषु युग्मशास्त्रं निर्णायकं भवत्येवेत्युक्तम् । येषु “तूणोप्या,, इत्येव श्रूयते । तान्युपवासमात्रविषयाण्येषु । उपवासांतरदिने च भोजनात्मकं पारणमवश्यं कर्तव्यम् ।

“उपवासेषु सर्वेषु पूर्वाह्ने पारणं भवेत् ।

अन्यथा तु फलस्यार्द्धं धर्ममेवोपसर्पति” ॥

इतिदेवलवचनेनोपवासाङ्गत्वेन तद्विधानात् ।

न च रागप्राप्तभोजनानुवादे पूर्वाह्णमात्रविधिरेवायमस्त्विति वाच्यम् । पारणशब्दस्य कर्मसमाप्तिवचनत्वाच्छास्त्रीयकर्मसमाप्तेश्च शास्त्रीयत्वावश्यभावात् । उद्यापनादिवत् । “भोक्ष्येऽहं पुण्डरीकाक्षे” ति संकल्पविषयत्वात् । अप्रप्राशनरूपप्रतिनिधिविधानाच्च । तन्नियमानङ्गत्वे तदनुपपत्तेः । तस्य च भोजनरूपता अभोजननियमात्मकस्योपवासस्य भोजनेनैव समाप्तेः । “भोक्ष्येऽहं” मिति संकल्पमंत्रलिङ्गात्, तत्रैव प्राचुर्येण प्रयोगाप्रयोगात्, तद्विषययोगरूढेरपि पारणशब्दे वक्तुं शक्यत्वाच्चावगम्यते । अत एव “तिथ्यन्ते चोत्सवान्ते वा व्रती कुर्वीत पारण” मितिपारणान्तं व्रतं ज्ञेयमिति च व्रतशब्दः सामान्यवचनोऽप्युपवासविषय एव । तथा “चोपवासेषु सर्वेष्विव”त्युक्तम् ।

निगमे च—

“पूर्वविद्धासु तिथिषु भेषु च श्रवणं विना ।

उपोष्य विधिवत्कुर्यात्तत्तदन्ते च पारणम्” इति ॥

माधवस्तु—

“तिथीनामेव सर्वासामुपवासव्रतादिषु ।

तिथ्यन्ते पारणं कुर्याद्विना शिवचतुर्दशीम्” ॥

इति स्कन्दपुराणगतमादिशब्दमेकभक्तादिसंग्रहार्थत्वेन व्याख्याय “यां तिथिमुद्दिश्यैतानि पूर्वेषु विहितानि परेषु स्तत्तत्तिथ्यन्ते, पश्चाद्भोजनं कार्यमित्याह” ।

तच्च पारणं तद्दिने उपोष्यतिथ्यनुवृत्तौ यदि दिवा तिथ्यन्त-
प्रतीक्षया भोजनकालो लभ्यते तदा तिथ्यन्ते कर्तव्यम् ।

“तिथिनक्षत्रनियमे तिथिमान्ते च पारणम् ।

अतोऽन्यथा पारणायां व्रतमङ्गमवाप्नुयात्” ॥

इतिस्कन्दपुराणात् ।

तिथिनक्षत्रेति तिथिमेति चेतरेतरयोगो विवक्षित । अनुवाद्य-
गतत्वात् ।

“पूर्वविद्भासु तिथिषु भेषु च श्रवणं विना ।

उपोष्य विधिघट्कुर्यात्तत्तदन्ते च पारणम्” ॥

इति निगमवचने ।

‘तिथीनामेव’ व्यादिस्कन्दपुराणवचने चात्रमासनिर्देशाच्च ।
तेन तिथिनियमे तिथ्यन्ते नक्षत्रनियमे नक्षत्रान्ते उभयनियमे
उभयान्त इत्यर्थः । यदा तु दिवा तादृशं पारणकालो न लभ्यते तदा
तिथ्यन्तो न प्रतीक्षणीयः । किन्तु दिवैव पारणं कर्तव्यम् ।

“सर्वेष्वेवोपवासेषु दिवा पारणमिष्यते ।

अन्यथा पुण्यहानिं स्याद्व्रते धारणपारणम्” ॥

इति ब्रह्मवैवर्त्तान् ।

धारणमाहारं विना । शरीरस्य उपवास इति यावत् । तदुत्तर-
दिने च पारणं चतुर्थकालभोजनविधिना विहितम् । तद्विहायेत्यर्थः ।
धारणं नक्तभोजननियमग्रहणमिति कश्चित् ।

“अन्यतिथ्यागमो रात्रौ तामसस्तैजसो दिवा ।

तामसे पारणं कुर्वस्तामसी गतिमश्नुते” ॥

इति गरुडपुराणे ।

“न रात्रौ पारणं कुर्याद्व्रते वै रोहिणीव्रतात् ।

तत्र निश्चयं तत्कुर्याद्व्रजयित्वा महानिशाम्” ।

इति भविष्योत्तरे च रात्रिपारणनिषेधाच्च । महानिशा सार्धयामादु-
परितनो याम । “यामत्रयोर्ध्वगामिन्यां प्रातरेव हि पारणम्” इति ।
माध्वोदाहतं तु वचनं तेनापि मूलालिखनाद् ग्रन्थान्तरासम्वादाच्च
नाहतम् । एवं केवलतिथिनिमित्ते उपवासं । नक्षत्रादियुक्ततिथिनिमित्ते
तु जन्माष्टमीप्रकरणे वक्ष्यते ।

तदयमुपवासं सामान्यतिथिनिर्णयसंक्षेप —

या शुद्धा त्रिमुहूर्त्तान्तमपि वृद्धा परेऽहनि ।
युग्माप्युत्तरतिथ्या संवोपोष्या केवला यथा ॥
या पूर्वतिथिविद्धापि परेऽहनि न विद्यते ।
न्यूना वा त्रिमुहूर्त्तेषु सापि पूर्वैव सम्मता ॥
त्रिमुहूर्त्ताधिका वापि पूर्वविद्धोत्तरेऽह्नि या ।
पूर्वया परया वा सा युग्मोपोष्येति निर्णय ॥
उपोष्यतिथ्यभावेऽपि सङ्कल्प प्रातरेव च ।
परेऽह्युपोष्यतिथ्यन्ते कालश्चेत्लभ्यते दिवा ॥
पारणस्य तदान्ते स्यान्न चेत्पूर्वाह्ण एव तत् ॥ इति ॥

एवं सामान्यतिथिविषयसकलनिर्णयवाक्यैकवाक्यतयोपवासे
एवं प्रकारे सकलतिथिनिर्णये सिद्धे प्रतिपदादितिथिषु त्रयमेवोपवा-
सविषया निर्णय क्रमेण याज्यते । क्वचित्क्वचिद्विशेषश्चोच्यते

अथ प्रतिपद्विवेचनम् ।

तत्र प्रतिपदुपवासं शुक्ला कृष्णा वा पूर्वैव ग्राह्या ।

“प्रतिपत्पञ्चमी चैव उपोष्या पूर्वसंयुता” ॥

इति जावालिवचनात् ।

"सप्तमी पञ्चमी चैव दशमी च त्रयोदशी ।

प्रतिपन्नवमी चैव कर्तव्या संमुखी तिथि " ॥

इति पैठीनसिवचनाच्च ।

"प्रतिपत्पञ्चमी भूता सावित्रीवटप्रणिमा ।

नवमी दशमी चैव नोपेक्ष्या पगस्युता " ॥

इति ब्रह्मवैवर्ते

"द्वितीया पञ्चमी वेधादशमी च त्रयोदशी ।

चतुर्दशी चोपवासे हन्यु पुर्वोत्तरे तिथी ॥

उपवासे सप्तमी तु वेधाद्धन्युत्तरं दिन" मिति ।

वृद्धवशिष्टवाक्ये चोपवासे उत्तरविद्धाया निषेधाच्च । यद्यपि च सूर्यास्तपूर्वभावित्रिमुहूर्त्तात्मकसायाह्मात्रव्याप्तापि पूर्वविद्धा भवति । तथापि तत्पूर्वत्रिमुहूर्त्तात्मकापराह्णेऽपि यदि वर्तते तदैव पूर्वा ग्राह्या । अन्यथोत्तरं च ।

'संमुखी नाम सायाह्मव्यापिनी दृश्यते यदा ।

प्रतिपत्संमुखी कार्या या भवेदापराह्निकी ' ॥ इति ।

स्कन्दपुराणे विशेषमिधानात् । इदं हि वचनं प्राप्ते पूर्व-
विद्धत्वाख्ये सामुख्ये विशेषमात्रविधायकम् । प्रातः कालिकप्रधानाङ्ग-
निर्वापे प्राप्ते प्रातः कालसामान्ये 'पुरा वाच प्रवदितोर्निर्वापे' इति
तद्विशेषविधिवत् । न त्वापराह्निक्या सामुख्यविधायकम् । गौगवात् ।
तच्च यथा देवान्तरेष्वपि युग्माग्निवचनान्प्राप्ते शुक्लप्रतिपद पूर्व-
विद्धाया ग्राह्यत्वे अपराह्निकत्वं विशेष विदधाति । तथापवासेऽपि ।
पूर्वविद्धाप्राप्तविशेषात् । यच्चापराह्निकवचनस्यानाकरत्वमभिधाय
तत्रापि साकरत्वेऽपि आपराह्निकपित्र्यविषयत्वं गौडेरुक्तम् । तद्विशेष-
वचनस्यानर्थक्यापत्तेः ।

“प्रतिपत्सैव विज्ञेया या भवेदापराह्लिकी ।

दैवं कर्म तथा ज्ञेयं पित्र्यं च मनुरग्रवीत्” इति—

माध्वोदाहृतव्यासवचनविरोधाच्चायुक्तम् ।

“प्रतिपत्सद्वितीया स्याद् द्वितीया प्रतिपद्युते” त्यापस्तम्बवचन
तूपवासेतरदैवकर्मविषयम् । सामान्यवचनस्यास्योपवासमात्रविषयै
पूर्ववचनै संकोचनात् । उपवासेऽथ नापराह्लिकप्रतिपद्विषयं च । यच्च
दैवान्तरेऽप्यनेन वचनेन द्वितीयाविद्धाया प्रतिपदो विधानं तदपि
कृष्णाया न तु शुक्लाया । तस्या “प्रतिपदाप्यमावास्येति” पूर्व विद्धाया
विधानात् । न चैवं पूर्वविद्धत्वमुपवासमात्रविषयम् । अन्येषु तु
आपस्तम्बवचनाच्छुक्लाप्युत्तरैवास्त्विति वाच्यम् । युग्मवचनस्यां
परासमत्रविषयत्वे प्रमाणाभावात् । प्रत्युत सकलदैवविषययुग्मान्तर-
साहचर्यान्सर्वविषयवस्यैवोचितत्वात् ।

न च पूर्वविद्धोपोष्यत्वविधायकपूर्वोदाहृतवचनवशाद् युग्मवचन-
वशाद् युग्मवचनस्यापि पूर्वविद्धाविधायकस्य प्रतिपदंशे उपवास
एवोपसंहारो युक्तः । तेषामुभयप्रतिपद्विषयत्वेन युग्मवचनस्य च
शुक्लप्रतिपत्समात्रविषयत्वेन भिन्नविषयत्वात् । कृष्णप्रतिपदर्थमावश्य-
कैस्तेरेव वचनैरर्थसिद्धावेतत्स्यान्नर्थक्यापत्तेश्च । न च पूर्वविद्धोपोष्य-
त्वप्रतिपादकान्यपि । युग्मवचनवशात् ।

‘एकादशी तथा पष्ठी अमावास्या चतुर्थिका ।

उपोष्या परसयुक्ता परा पूर्वेण संयुता ।’

इति वचनवशाच्च शुक्लप्रतिपद्विषयत्वेव ।

कृष्णा तूपवासेऽप्युत्तरैव ‘प्रतिपत्सद्वितीया स्यादि” ति वचना-
दिति माध्वमतमपि युक्तम् । सर्वदैवविषयाद् युग्मवाक्यादेवोपवा-
सेऽपि पूर्वविद्धासिद्धौ तन्मात्रविषयाणामन्वयतो व्यतिरेकतश्च
प्रवृत्तानां तेषां सर्वेषामानर्थक्यप्रसङ्गात् । उपवासग्रहणस्यां
पलक्षणत्वप्रसङ्गाद्वा ।

अस्मन्मते तु सर्वाणि सार्थकानि । पूर्ववचनैरुपवासे पूर्वविद्धा-
यामुभस्यां विहितायां युग्मापस्तम्बवचनयोर्देवान्तरेषु शुक्लकृष्णभेदेन
पूर्वोत्तरविद्धाविधानार्थत्वात् । आपराह्निकत्वं च देवान्तरेऽप्यपि
शुक्लाया पूर्वविद्धाया अपेक्षितमेव । “प्रतिपत्संमुखी” ति वचनेन पूर्व-
विद्धामात्रे तद्विधानादित्युक्तम् । तदभावे तु देवान्तरेष्वपि सोत्तरैव ।
“प्रतिपत्सद्वितीया स्यादिति” सामान्यवचनात् । अत एव सायाह-
मात्रव्यापिन्या अपि पूर्वस्या अनुकल्पत्वेन ग्राह्यत्वं माधवाक्तमुपे-
क्षितम् । पूर्वोदाहृतवचने उत्तरार्द्धे प्रतिपद आपराह्निकत्वविधानेन
पूर्वार्द्धोक्तस्य सायाहमात्रव्यापित्वेन समुखत्वस्य तिथ्यन्तर-
विषयत्वप्रतीते ।

तदय सशेष ।

उपान्या प्रतिपत्पूर्वा शुक्ला कृष्णा तथैव च ।
यद्यसावपराहे स्यात्कात्स्न्येनैकदिशापि वा ॥
देवान्तरेषु शुक्लैव पूर्वा साप्यापराह्निकी ।
चेन्नापराह्निकी सर्वा या पूर्वोक्ता परं व सा ॥
देवान्तरेषु कृष्णा तु परा सर्वेति निर्णय ।

अथ द्वितीयाविवेचनम् ।

द्वितीया तु कृष्णा पूर्वा, शुक्ला परांपान्या ॥
‘तृतीयैकादशी षष्ठी तथा चैवाष्टमी तिथि ।
वेधादथस्ताद्धन्युस्ता उपवासं तिथीस्त्विमा ” ॥

इति नान्दीयवचने ।

“तृतीयास्त्रवेधेन पूर्वा द्वितीयां तत्प्रयुक्तापवासं दूषयती”
‘युक्ता प्रतीयमानस्य तृतीयात्रिद्वितीयानिषेधस्य—

“एकादश्यष्टमी षष्ठी द्वितीया च चतुर्दशी ।

त्रयोदशी उपोष्या स्युः श्रमावास्या परान्विता ” ॥

इति विष्णुधर्मोत्तरगतस्य च तद्विधेर्विरोधे शुक्लकृष्णवाक्याभ्यां व्यवस्थाश्रयणात् । इदं हि वचनद्वयमेतदर्थमेवेत्युक्तं सामान्य-निर्णये । दैवान्तरेष्वप्येवैव व्यवस्था । युग्माग्निवाक्यस्य, “प्रतिपत्स-द्वितीया स्याद्द्वितीया प्रतिपद्युते” त्यस्य च पूर्ववदेव व्यवस्था-पनात् ।

केचिद् युग्मवाक्यस्य स्वत एव शुक्लपक्षविषयत्वं मन्यन्ते । चतुर्दशीपौर्णमासीयुग्मसाहचर्यात् । सर्वेषामपि युग्मानां शुक्लपक्ष-गतत्वप्रतीते । तदयुक्तम् । सामान्यविषययुग्मादिश्रुते संनिधिरूपेण साहचर्येण संकोचयितुमशक्यत्वात् । पक्षद्वयवर्तिप्रतिपदमावास्या-युग्मसाहचर्यविशेषाच्च । तस्मादुभयपक्षगततिथिविषयमेव । युग्म-वाक्यवाक्यान्तरविरोधे क्वचिच्छुक्लकृष्णवाक्याभ्यां व्यवस्थाप्यते परम् ।

ननु सामान्यविधिर्नोपवासेऽपि परविद्धासिद्धौ पुनस्तत्र तस्या विधिर्नार्थकः । नानर्थकः । सामान्यविधिद्वयेन पूर्वविद्धायां परविद्धा-यां च सर्वत्र प्राप्तायामुपवासे वचनान्तरेण परविद्धानिषेधे कृते तत्रैव कदाचित्तस्या अपि प्राप्त्यर्थम् । तस्यापेक्षितत्वात् । अन्यथोपवासे सामान्यवचन बाधित्वा परविद्धा न कर्तव्यं स्यादिति । सामान्य-वचनसवादिनां तद्विरुद्धानां च विधिरूपाणां निषेधरूपाणां चैकतिथि-विषयाणां विशेषवचनानामियमेव गतिः । या च कृष्णद्वितीया उपवासेऽन्यत्र वा पूर्वा ग्राह्या, सा यदि पूर्वाह्णे प्रविष्टा भवति तदैव तादृशी ग्राह्या । नो चेत्सापि परैव ।

“प्रतिपत्संमुखी कार्या या भवेदापराह्निकी ।

पौर्वाह्निकी च कर्तव्या द्वितीया तादृशी विभो” ॥

इति स्कन्दपुराणात् ।

तादृशी संमुखी पूर्वविद्धेत्यर्थः ।

इदं च वचनं कृष्णद्वितीयाविषयमेव । तत्र प्राप्तं पूर्वविद्धत्वे पौर्वाहिकत्वविशेषमात्रविधाने लाघवात् । शुक्लाया पूर्वविद्धत्वस्या-विधेयत्वेन गौरवात् । अत्र च वाक्ये द्वयोरेवोपादानाद् द्वेधाविभक्त-दिनभागाद् द्वौ भावौ पूर्वाह्णपराह्णौ यद्यपि भासन्ते । तथापि सायाह्नमात्र-व्यापिन्यामविद्यमानस्यापराहिकत्वस्य द्वेधाविभागेनासम्भावादपरा-ह्नस्य पञ्चधाविभागेनैव ग्राह्यत्वात्पूर्वाह्णेऽप्यह्न पूर्वो भाग इति योगेन पञ्चधाविभागेनैव प्रातरात्मको ग्राह्यः । तत्र प्रविष्टा पूर्वा ग्राह्या ।

तेन या पूर्वद्यु प्रातःकालः सर्वं परित्यज्य प्रवृत्ता परंद्युस्त्रि-मुहूर्त्ता नतोऽधिका वा भवति । सा कृष्णापि परं । पूर्वद्युः पौर्वा-ह्निकत्वाभावात् । त्रिमुहूर्त्तसत्त्वेन च परविद्धवचनानां प्रवृत्तेरिति पौर्वाह्निकवचनस्य व्यतिरेकतः फलम् । न तु या पूर्वद्युः सर्वं प्रातःकालं परित्यज्य प्रवृत्ता युत्तरदिने नास्त्येव त्रिमुहूर्त्तं न्यूना वा सा युत्तरंति । तत्र परविद्धावचनानामप्रवृत्तेः । परिशेषान्पूर्वस्या एव ग्राह्यत्वात् । इदं च वचनं प्राच्या न लिखन्ति ।

तदयं निर्णयः ।

शुक्ला द्वितीया सर्वेषु देवेषु परयुगं भवेत्

कृष्णा तु पूर्वा तेष्वेव पूर्वाह्णे यदि सा भवेत् ॥

अथ तृतीयाविवेचनम् ।

तृतीया तु गम्भावतातिरिक्तेषु उपवासदिनसकलदैवकार्येषु चतुर्थीयुतेव ग्राह्या ।

गम्भाख्या वर्जयित्वा तु तृतीया द्विजसत्तमः ।

अन्येषु सर्वकार्येषु गणयुक्ता प्रशस्यते ॥

इति ब्रह्मवैवर्तवचनात् ।

गणो गणेशस्तेन तद्दैवत्या चतुर्थी । सर्वग्रहणात् ।

‘एकादश्यष्टमी पष्ठी पौर्णमासी चतुर्दशी ।

अमावास्या तृतीया च ता उपोष्या परान्विता ” ॥

इति ब्रह्मपतिवचने उपवासग्रहणं तृतीयांशे सकलदैवकार्यमुप-
लक्षणम् । एतस्यैव चतुर्थीयुक्ततृतीयाविधेरूपोद्बलिका—

“चतुर्थीसंयुता या च सा तृतीया फलप्रदा ।

अवैधव्यकरी स्त्रीणां पुत्रपौत्रप्रदायिनी, ॥

इति प्रशंसा आपस्तम्बाद्युक्ता ।

“तृतीया तु न कर्तव्या द्वितीयासंयुता तिथि ।

या करोति विमूढा स्त्री पुरुषो वा शिखिध्वज ॥

द्वितीयासंयुतां तात पूर्वधर्माद्विलुप्यते ।

विधवान्वं दुर्मगत्वं भवेन्नास्त्यत्र संशय ” ॥

इति स्कन्दपुराणाद्युक्तो निन्दासहितो निषेधश्च । निषेधस्यापि
रम्भाव्रतव्यतिरिक्तविषयत्वं स्कन्दपुराण एव दर्शितम् ।

‘द्वितीयया तु या विद्धा तृतीया न कदाचन ।

कर्तव्या व्रतिभिस्तात धर्मकामार्थतत्परै ” ॥

‘विहायैकां तु रम्भाख्यां तृतीयां पुण्यवर्धनीमि’ ति ।

निषेधप्रयोजकश्चात्र द्वितीयावेधो न सामान्यरूपस्त्रिमुहूर्त्तात्मक
एव । किन्तु दशम्या इव कलाकाष्ठादिरूपोऽपि । अत एव च तृतीयापि
चतुर्थीयुता अल्पाप्येकादशीवद् ग्राह्या । न तु त्रिमुहूर्त्तत्वकर्मकाल-
व्याप्त्याद्यादरस्तम्याम् ।

“कला काष्ठापि वा चैव द्वितीया संप्रदृश्यते ।
सा तृतीया न कर्तव्या कर्तव्या गणसंयुता” ॥

इति स्कान्दात् ।

“द्वितीयाशेषसंयुक्तां तृतीयां कुरुते तु य ।
स याति नकरं घोरं कालसूत्रं मयकरम्” ॥
‘द्वितीयाशेषसंयुक्तां या कराति विमोहिता ।
सा वैश्वव्यमवाप्नोति प्रवदन्ति मनीषिणः” ॥

इति निन्दार्थवादे शेषशब्दमात्रश्रवणाच्च । अन्यथा “द्वितीया-
संयुक्ता” मित्येवावश्यत् । अयं चाल्पवेधप्रयुक्तोऽपि निषेधस्तत्प्रयु-
क्तश्चाल्पाया अप्युत्तरस्या परिग्रहो गौरीदेवतव्रतविषय एव ।
“विहायैकां तु रम्भाख्या” मिति पर्युदासे तत्सदृशानामेव व्रतान्तराणां
प्रतीते । नञिव युक्तमन्यसदृशार्थ इति न्यायात् । तत्रैव तथा
शिष्टसमाचाराच्च । व्रतान्तरेषु तु सामान्यविधेश्च । ब्रह्मवैवर्त्तगतान्त्रि-
मुहूर्त्तद्वितीयाविद्धाया एव वर्जनम्, त्रिमुहूर्त्ताया एव चतुर्थीयुक्ताया
ग्रहणं युक्तम् । न च ब्रह्मवैवर्त्तेऽपि “रम्भाख्यां वर्जयित्वे” ति
पर्युदासाद् गौरीव्रतानामेव ग्रहणं स्यादिति वाच्यम् । तत्रासदृ-
शानामपि ग्रहणार्थमेव “सर्वकार्येष्वि” त्युक्तत्वात् । अत एव वैशाख-
शुक्लतृतीयाख्याक्षयतृतीयाव्रतमप्युत्तरविद्धायामेव कर्तव्यम् । विशेषे-
पतोऽपि तत्र तद्विधि पूर्वानिषेधश्च नारदीये-

“वैशाखे सितपक्षे तु तृतीया रोहिणीयुता ।
दुर्लभा बुधवारेण सोमेनाऽपि युता तथा ॥
रोहिणीबुधयुक्तापि पूर्वविद्धा विवर्जिता ।
भक्त्या कृतापि मान्धातुः पुण्यं हन्ति पुरा कृतम् ॥
गौरीविनायकोपेता रोहिणीबुधसंयुता ।
विनापि रोहिणीयोगात्पुण्यकोटिप्रदा सदा” इति ॥

यदा तु चतुर्थीयुक्ता किञ्चिदपि न लभ्यते । तदा गौरीव्रतेष्वपि
त्रिमुहूर्त्तालाभे चेतरेष्वपि द्वितीयायुतापि ग्राह्या ।

“एकादशी तृतीया च षष्ठी चैव त्रयोदशी ।
पूर्वविद्धापि कर्तव्या यदि न स्यात्परेऽहनि” ॥

इति वृद्धवशिष्टवचनात् ।

रम्भाव्रते तृपवासरूपे अनुपवासरूपे च द्वितीयाविद्धैव ग्राह्या ।

“कृष्णाष्टमी बृहत्तपा सावित्रीवटपैतृकी ।
अनङ्गत्रयोदशी रम्भा उपोष्या पूर्वसंयुता ” ॥

इति निगमात् ।

“बृहत्तपा तथारम्भा सावित्रीवटपैतृकी ।
कृष्णाष्टमी च भूता च कर्तव्या संमुखी तिथि ” ॥

इति स्कन्दपुराणाच्च ।

एवं सति “युग्माग्नी” ति युग्मवचनमपि वचनान्तरवशाद्रम्भा-
व्रतविषयमेव । यत्तु “तृतीयाया शुद्धाया आधिक्येऽपि शुद्धामपि
हित्वा अधिका चतुर्थीयुक्तैव गौरीव्रतेषु ग्राह्येत्येतावत्पर्यन्तं
माधवेनोक्तम् । तत्र पूर्वस्यां निषेधाप्रवृत्तेर्विधेष्टेदृग्विषयस्यादर्शनाद्य-
द्येतावत्पर्यन्तं शिष्टाचारस्तदा स एव मूलम् ।

तदयं संक्षेप ।

रम्भाभिन्नेषु सर्वेष्वप्युपवासादिकर्मसु ।
तृतीया गणविद्धाऽस्यान्न तु विद्धाऽद्वितीयया ॥
गौरीव्रतेषु तत्त्याज्या कलयापि द्वितीयया ।
युक्ताऽमुहूर्त्तमात्रापि चतुर्थीयुक्तु शस्यते ॥
यदा चतुर्थ्या स्वल्पापि त्रिमुहूर्त्तार्थवा न सा ।
गौरीव्रतेऽन्यदैवं च तदा पूर्वापि गृह्यते ॥
रम्भाव्रते तु पूर्वेव तदलाभे परा भवेत् ।

अथ चतुर्थीविवेचनम् ।

(१)

चतुर्थी तु विनायकनागौरीव्रतानि उपवासपूजादिरूपाणि
विहायान्यदेवताप्रीत्यर्थे उपवासे व्रतान्तरे वा पञ्चमीयुता ग्राह्या ।
“युगभूताना” मिति युग्मवाक्यात् ।

(१) अयमंश पार्श्वभागे लिखितो वर्त्तते—

श्रावणकृष्णचतुर्थ्या संकष्टचतुर्थीव्रतम् । स्कान्दे—

“श्रावणे बहुले पक्षे चतुर्थ्यां तु विधृदये ॥

गणेश पूजयित्वा तु चन्द्रायार्घ्यं च दीयते” इति ।

इयं चन्द्रोदयव्यापिनी ग्राह्या । “कर्मणो यस्य यः कालः” इति
वचनात् । तत्काले चन्द्रार्घ्यदानविधानेन चन्द्रोदयव्रतता । ‘चन्द्रोदय-
व्रते चैव तिथिस्तात्कालिकी स्मृते’ति वचनाच्च दिनद्वये चन्द्रोदये
सत्त्वेऽसत्त्वे वा पूर्वा ग्राह्या । “चतुर्थी च तृतीयाया मिति
ब्रह्मवैवर्त्तान् ।

गणेशगौरीबहुलाव्यतिरिक्ता प्रकीर्तिका ।

चतुर्थ्यं पञ्चमीविद्धा देवतान्तरग्यागत ॥

इति वचनाच्च ।

न च तृतीयाविद्धाविद्यायकानि वचनानि दिवा त्रिमुहूर्त्तवेधे
सत्येव प्रवर्त्तन्ते न रात्रियागमात्र इति वाच्यम् । रात्रिसाध्यकर्मसु
रात्रिचरि वेधस्य जन्माष्टभाप्रकरणे माधवार्दिभिर्दर्शितत्वात् । अत एव
महालक्ष्मीव्रतसमापने दिनद्वयऽष्टम्याश्चन्द्रोदयव्यापिने

कृष्णपक्षेऽष्टमी चय कृष्णपक्षे चतुर्दशी ।

पूर्वाविद्धा वक्तव्या । रात्रिदा न कुत्रचित् ॥

इति वचनात्पूर्वाविद्धा ग्राह्येत्युक्तं तस्माद्वा मदन्तरं च ।

यानि तु चतुर्थी गणनाश्रम्ये न्यादीनि वचनानि । तानि
सिद्धिचिन्तायकादिव्रतविषयकाणि । तेषु मध्याह्नस्य कर्मकाल
त्वात् । ‘प्रातः शुक्लं गिति वचनात् । अत एव मायवन मध्याह्नस्य
कर्मकालत्वमङ्गीकृत्य च विनायकव्रते “मध्याह्नव्यापिनी ग्राह्ये
त्युक्तम् । तस्यादुमपत्र चन्द्रोदये सत्त्वेऽसत्त्वे वा पूर्ववैति न्याय्य
पन्था उच्यते वदन्ति कदाचिन्ताव्याप्तम् ।

“एकादशी तथा पष्ठी, अमावास्या, चतुर्थिका ।

उपोष्या परमंयुक्ता परा पर्वेण संयुता ’ ॥

इति वृद्धवसिष्ठवचनाच्च ।

विनायकनागव्रतयोस्तु मध्याह्नव्यापिनी ग्राह्या । तत्र मध्याह्नस्य कर्मकालत्वान् ।

“प्रातः शक्नुवित् स्नात्वा मध्याह्ने पूजयेन्नृप”

इति गणपतिकल्पे ।

युगं मध्यन्दिने यत्र तत्रोपोष्य फणीश्वरान् ॥

श्रीरेणाप्याग्य पञ्चम्या पारयेन्प्रयतो नर ।

विपाणि तस्य नश्यन्ति न ते हिंसन्ति पन्नगा ’ ॥

इति पुराणवचने च माधवोदाहृते मध्याह्ने विनायकनाग-
प्रजाविधानान् । युगं चतुर्थी ।

अत एव—

“चतुर्थी, गणनाथस्य मातृविद्धा प्रशस्यत ।

मध्याह्नव्यापिनी सा तु परतश्चेत्परेऽहनि” ॥

इति ब्रह्मवैवर्ते स्पष्टमेव मध्याह्नव्यापिन्या विनायकव्रत-
ग्राह्यत्वमुक्तम् । अत्र च “परतश्चेत् परेऽहनि” ति परेद्युरेव-
मध्याह्नव्यापिपक्ष एव परविद्धाविधानान् इतरेषु सर्वेष्वपि पक्षेषु
तृतीयायुक्तैव विनायकव्रते ग्राह्या ।

एवं—

“चतुर्थीसंयुता कार्या तृतीया च चतुर्थिका ।

तृतीयया युता नैव पञ्चम्या कारयेन्कचित्” ॥

इति ब्रह्मवैवर्ते तृतीयायुक्तचतुर्थीविधिः ।

द्वितीया पञ्चमी वेधादशमी च त्रयोदशी ।

चतुर्दशी चोपवासे हन्यु पूर्वोत्तरे तिथी ॥

इति पञ्चम्या पूर्वतिथिदूषकत्ववचनात्तद्युक्तचतुर्थीनिषेधश्च
विनायकव्रतविषय एव । अत एव ब्रह्मवैवर्त्त एव वचनान्तरम्—

"चतुर्थीसयुता या च सा तृतीया फलप्रदा ।

चतुर्थी च तृतीयायां महापुण्यफलप्रदा ॥

कर्तव्या व्रतिभिर्वत्स गणनाथसुतापिणी" ति ।

गणनाथ सुतरा तापयतीति तद्देवत्योपवासाद्यङ्गभूतेत्यर्थ ।

नागव्रते तु पूर्वोद्युरेव । मध्याह्नव्याप्तौ पूर्वा । कर्मकालव्याप्तिप्रा-
बल्यात् । अन्येषु सर्वपक्षेषूत्तरा । पञ्चम्या नागतिथित्वेन तद्योगस्य
तद्व्रते प्रशस्तत्वात् । युग्मादिसामान्यवचनाच्च । तृतीयायुक्त-
सामान्यवचनानां ब्रह्मवैवर्त्तवचने विनायकव्रतविषये व्यवस्थापनात् ।
गौरीव्रते तु गौरीदेवत्यतृतीयायोगस्य प्रशस्तत्वात्तृतीयायुतंव ग्राह्या ।

"जया च यदि सपूर्णा चतुर्थी हसते पुन ।

जया सैव हि कर्तव्या नागविद्धां न कारयेत्" ॥

इति द्वितीयदिने हाम्नेन चतुर्थ्या पञ्चमीविद्धत्वे संपूर्णदिनव्या-
पित्वेन सपूर्णा तृतीयापि चतुर्थीव्रते ग्राह्या न त्वतिदुष्टा पञ्चमीयुक्ता
चतुर्थीति कैमुत्यन्यायेन तृतीयायुक्तचतुर्थीविधानस्य गौरीव्रत-
विषयत्वस्यैवाचितत्वाच्च ।

अत एव—

गणेशगौरीबहुलाव्यतिरिक्ता प्रकीर्त्तिता ।

चतुर्थ्य पञ्चमीविद्धा देवतान्तरयांगत " ॥

इत्यपि वचनं ब्रह्मवैवर्त्तत्वेन मदनरत्नादिषु लिखितम् ।

“गौर्याश्चतुर्थी वटधेनुपूजा दुर्गाचर्चनं दुर्भरहोलिके च ।

वत्सस्य पूजा शिवरात्रिरेता परा विनिष्कन्धि नृपं सराष्ट्रम्” ॥

इति पुराणसमुच्चयवचनं च ।

गौर्या गौरीव्रतस्य सम्बन्धिनी चतुर्थी । धेनुपूजा तत्सम्बन्धिनी
बहुला चतुर्थी । वत्सस्य पूजा वत्सद्वादशी ।

तदयं निर्णयः ।

गणेशनागव्रतयोरुपवासमादिरूपयोः ।

मध्याह्नव्यापिनी ग्राह्या चतुर्थी तत्र तादृशी ॥

परैव चेत्परा नो चेत्पूर्वा सर्वत्र गाणपे ।

नागव्रते तादृशी चेत्पूर्वैव तदियं तथा ॥

अन्यथा सर्वपक्षेषु परा गौरीव्रतेष्वपि ।

तृतीयया युता ग्राह्या चतुर्थी ह्यसतो यदि ॥

परंष्टु पञ्चमीविद्धा पूर्वैष्टु सकलं दिनम् ।

तृतीयैव तदा तस्यामप्युत्तरतिथिव्रतम् ॥

गौर्या कार्यं सर्वथात्र नागविद्धा निषिध्यते ।

एतद्वृतातिरिक्तेषु तपवासमादिकर्मसु ।

नागविद्धैव पूर्वापि तदलाभं चतुर्थिका ॥

अथ पञ्चमीविवेचनम् ।

पञ्चमी तूपवासादिसर्वकर्मसु चतुर्थीविद्धैव ग्राह्या । “युगभूताना”
मिति वचनात् । “पञ्चमी सप्तमी चैव” ति पूर्वोदाहृतपैठीनसि-
वचनाच्च । “प्रतिपत्पञ्चमी चैव उपोष्या पूर्वसंयुते” ति जाबालि-
वचनेन । “एकादशी तथा षष्ठी” ति पूर्वोदाहृतगार्ग्यवचनेन चोपवासे
विशेषतः पूर्वविद्धाविधानाच्च । “प्रतिपत्पञ्चमी भूता” इति ब्रह्मवै-
वर्त्तवचनेन “तृतीयैकादशी षष्ठी” ति नारदीयवचनेन तथैव पर-
विद्धानिषेष्वाच्च ।

यत्तु "पञ्चमी तु प्रकर्तव्या षष्ठ्या युक्ता तु नारदे"ति ब्रह्मवैवर्त्त-
वचनं परविद्धाविधायकम् । तत् "स्कन्दोपवासे स्वीकार्या पञ्चमी
परसंयुते" ति तत्रत्याहैववचनाद्वाक्यशेषस्थानीयात्स्कन्दव्रतविषय
नागव्रतविषयं च ।

"श्रावणे पञ्चमी शुक्ला सम्प्राक्ता नागपञ्चमी ।

ता परित्यज्य पञ्चम्यश्चतुर्थीसहिता हिता ॥

इति मदनरत्नलिखिताचारसम्वादिवचनात् ।

अत एव नागपञ्चमीमात्रोपलक्षणमेतत् । सर्वथा तथाचारात् । अत्र
"ता परित्यज्य चतुर्थीविद्धा ग्राह्या" इत्युक्त्या तस्याश्चतुर्थीविद्धाया
निषेधावगमात् । त्रिमुहूर्त्तचतुर्थीयुक्ता पूर्वेषु, परेषुश्च त्रिमुहूर्त्ता
नागपञ्चमी परा । अन्यथा पूर्ववेति द्रष्टव्यम् ।

हेमाद्रिगोडाश्च केचित्पञ्चमीविषय विरुद्धमिदं वचनद्वयं शुक्लकृष्ण-
भेदेन व्यवस्थापन्ति । केचित्तु पित्र्यदेवविषयत्वेन । तदद्वयमपि—

'चतुर्थीसंयुता कार्यापञ्चमी पर्या न तु ।

देवे कर्मणि पित्र्ये च शुक्लपक्षे तथाऽस्मिन् ॥

इति हारीतवचनेन माधवाद्युदाहृतं विरुद्धम् । अत्र पित्र्यग्रहणं
द्रष्टान्तत्वेन । याप्युपवासनदितरकर्मविषयत्वेन पूर्वोत्तरविद्धयोर्व्य-
वस्था द्वितीया हेमाद्रिगोक्ता । सापि या पञ्चमी परसंयुता स्वीका-
र्या सा 'स्कन्दोपवास' इति वचननव परविद्धाया विषयविशेषे
व्यवस्थापनाद्यवस्थापकान्तरानपेक्षणादयुक्ता । अत एव चापवास
पूर्वविद्धाविधायकं सामान्यविषयस्य युग्मवचनस्य तत्रैवापसंहार
इत्यपि न युक्तम् । पूर्वविद्धाया उपवासविषयत्वं उत्तरविद्धायाश्च
स्कन्दव्रतमात्रविषयत्वं इतरेषु न कापि इति संद्वेहप्रसङ्गान् ।
युग्मवाक्यन्याप्युपवासविषय एव परभागसंज्ञितत्वाच्च । वचनान्त-
रेष्वप्युपलक्षणत्वेनोपवासग्रहणोपपत्तं रूपसंहारकत्वासामर्थ्यान् ।

तस्मात्—

“सर्वस्मिन्नुपवासादौ पञ्चमो शुक्लकृष्णयोः ।

पञ्चमी पूर्वविद्धैव स्कन्दनागव्रते पगः” ॥

अथ पष्टीविवेचनम् ।

पष्टी तु स्कन्दव्रतातिरिक्ते सर्वत्रोपवासादौ सप्तमीविद्धा
ग्राह्या । “पगमुन्यो” रिति युग्मवाक्यात् ।

‘एकादश्यष्टमी पष्टी पौर्णमासी चतुर्दशी ।

अमावास्या तृतीया च ता उपोष्या पगान्विता” ॥

इति विष्णुधर्मोत्तराच्च । उपवासग्रहणं पूर्ववत् ।

‘नागविद्धा च या पष्टी शिवविद्धा च सप्तमी ।

दशम्येकादशीविद्धा नापाप्या स्युः कथंचन’ ॥

इति शिवस्मृत्यसंगपुराणयोः ।

“नागविद्धा तु या पष्टी रुद्रविद्धा दिवाकरः ।

कामविद्धा भवेद्विष्णुर्न ग्राह्यास्ते तु वासरा” ॥

इति च निगमे पूर्वविद्धानिषेधात् । नाग पञ्चमी । शिवो
रुद्रश्चाष्टमी । दिवाकरः सप्तमी । कामस्त्रयोदशी । विष्णुर्द्वादशी ।
निषेधप्रयोजकश्चात्र पञ्चमीवेधो न सामान्यरूपस्त्रिमुहूर्त्तात्मकः ।
किं तु परमुहूर्त्तात्मकः ।

“नागो द्वादशनाडीभिर्दिकपञ्चदशभिस्तथा ।

भूतोऽष्टादशनाडीभिर्द्विपयन्त्युत्तरा तिथिम्” ॥

इति स्कन्दपुराणवचनात् ।

स्कन्दषष्ठी तु पञ्चमीयुतैवोपोष्या ।

“कृष्णाष्टमी स्कन्दषष्ठी शिवरात्रिचतुर्दशी ।

एता पूर्वयुता कार्यास्तिथ्यन्ते पारणं भवेत्” ॥

इति ब्रह्मवैवर्तवचनात्

कृष्णाष्टमी कृष्णपक्षगताष्टमी । व्रतकारणगतसुद्रदेवत्यकृष्णाष्टमी ।
समाख्यातव्रतसम्बन्धिनी वा । जन्माष्टमीत्यपि कश्चित् ।

ननु षण्मुहूर्त्तमितपञ्चमीवेधवत्यां स्कन्दव्रतमपि न कर्तुमर्हति ।
“नागो द्वादशनाडीभिः” इति वचनात् । इदं हि वचनं पूर्वविद्धाकर्त्तव्य-
विषयमेव युक्तम् । न तत्तरविद्धाकर्त्तव्यविषयम् । तदा हि षण्मुह-
र्त्तात्मकपञ्चमीयुक्तायामेव पूर्वस्यां तेषामकर्त्तव्यत्वे त्रिमुहूर्त्ताधि-
कक्षयासंभवेनोत्तरदिने तादृश्यास्त्रिमुहूर्त्तसत्त्वावश्यंभावेन ।

“एकादशी तृतीया च षष्ठी चैव त्रयोदशी ।

पूर्वविद्धापि कर्त्तव्या यदि न स्यात्परेऽहनि” ॥

इति उत्तरविद्धाकर्त्तव्यविषयवशिष्टवचनानुपपत्तं ।

निधिक्षयवशादुत्तरविद्धाऽलाभे स्कन्दव्रतवदन्यान्यपि व्रतानि
पूर्वविद्धायामेव कर्त्तव्यानीत्यर्थे प्रमाणत्वेनेदं वचनमुदाहरतां माभव-
स्याध्ययमेवाभिप्रायो लक्ष्यते ।

अत्रोच्यते । “नागो द्वादशनाडीभिः” इत्येतत्तावद्दृष्टकतानुयादेन
नाडीविशेषविधायकं यत्र पञ्चमीविद्धा षष्ठी निषिद्धा तद्विषयमेव-
युक्तम् । वशिष्टवचनं तु यदि परेऽहन्येकभुक्तादिकाले मध्याह्नादौ
षष्ठी न स्यात्, किन्तु पूर्वेऽहन्येव स्यादिति व्याख्यानं सामान्यत
सर्वत्र निषिद्धाया नागविद्धाया षण्मुहूर्त्तवेधवत्या अपि एकभुक्तादौ
प्रतिप्रसावर्थम् । युक्तं चैतत् । कलशास्त्रस्य प्रबलत्वात् । अत एव

हेमाद्रिणापि द्वादशनाड्यादिवेधस्य नक्तंकमुक्तादिव्यतिरिक्त-
विषयत्वमुक्तमिति ।

तस्मादेव निर्णय —

स्कन्दीयान्यपु सर्वेष्वप्युपपत्त्यादिकर्मसु ।
परविद्धैव पृष्ठी स्यान्नागविद्धा न कर्हिचिन् ॥
दूयको नागवेधश्च परमुहूर्त्तात्मको मत ।
परमुहूर्त्तमितेनापि युता नागे न या भवेत् ॥
स्कन्दोपवासं स्वीकार्या सैव पृष्ठीबि निर्णय ।

अथ सप्तमीविवेचनम् ।

सप्तमी तृपवासंऽन्यत्र पूर्वविद्धैव ग्राह्या । परमुन्यां' रित्यादि
युग्मशास्त्रात् । पञ्चमी सप्तमी चये' त्यादि पैटीनसिवचनाच्च ।

"पण्ड्येकादश्यमावास्या पूर्वविद्धा तथाष्टमी ।
सप्तमी परविद्धा च नोपेक्ष्य तिथिपञ्चकम् ॥

इति स्कन्दपुराणे परविद्धानिषेधाच्च

न च—

"पष्ठ्या युता सप्तमी च कर्तव्या तात सर्वदा
पृष्ठी च सप्तमी यत्र तत्र संनिहितो रवि ॥

इति स्कन्दपुराणात् ।

"पृष्ठीसमेता कर्तव्या सप्तमी नाष्टमीयुता ।
पतङ्गोपासनायेह पष्ठ्यामाहुरूपोपणम् ॥

इति भविष्यत्पुराणवचनाच्च,

सौरोपवास एव सप्तमी पूर्वविद्धा युक्ता नान्यत्रेति शङ्कनीयम् ।

“सप्तमी नाष्टमीयुक्ता न सप्तम्या युताष्टमी ।
सर्वेषु व्रतकल्पेष्वि” ति ब्रह्मवैवर्तवचनात् ।

यदा पूर्वेद्युरस्तमयपर्यन्तः पष्ठाः, परेद्युश्च क्षयवशादष्टम्या
विद्धा सप्तमी, तदा गुणानुरोधेन प्रधानलापस्यान्याय्यत्वान्निषेध-
मतिक्रम्याभ्युत्तरविद्धा गौणकालत्वेन स्वीकृत्य तत्रेवापवासादि
सर्वं कार्यम् ।

तस्मान्—

‘सर्वत्रागुपवासादा पूर्वावद्धव सप्तमी ।
ग्राह्या तस्या अलाभे तु परविद्धापि गृह्यताम्” ॥

अथाष्टमीविवेचनम् ।

अष्टमी तु शुक्लान्तरे, कृष्णा च पूर्वा उपवासादिस्वर्कर्मसु
ग्राह्या ।

“शुक्लपक्षेऽष्टमा चव शुक्लपक्ष चतुर्दशा ।
पूर्वविद्धा न कतव्या कतव्या परसंयुता ॥
उपवासादिकार्येषु एष धर्मः सनातनः ।
कृष्णपक्षेऽष्टमी चैव कृष्णपक्ष चतुर्दशी ॥
पूर्वविद्धा तु कतव्या परविद्धा न कर्हिचित् ।
उपवासादिकार्येषु एष धर्मः सनातनः” ॥

इति निगमवचनात् । एव सति “वसुगन्धयो” रिति युग्म-
वचनेन—

“अष्टमी सप्तमीयुक्ता सप्तमी नाष्टमायुता ।
नवम्या सह कार्या स्यादष्टमी नात्र सशयः” ॥

इत्यादीनि पद्मपुराणादिवचनानि च शुक्लपक्षाष्टमीविषयाणि ।

दूर्वाष्टमी तु शुक्लापि पूर्वविद्धैव ग्राह्या ।

“श्रावणी दौर्गन्धमी दूर्वा चैव हुताशनी ॥

पूर्वविद्धैव कर्तव्या शिवरात्रिर्वलेदिनम्” ॥

इति बृहद्यमवचनात् ।

हुताशनी होलाका वह्निव्रततिथिर्वा । रम्भातृतीयेति कश्चिन् ॥

‘शुक्लाष्टमी तिथिर्या तु मासि भाद्रपदे भवेत् ।

दूर्वाष्टमी तु सा ज्ञेया नोत्तरा सा विधीयते” ॥

इति हेमाद्रिमदनरत्नधृतपुराणसमुच्चयवचनाच्च ।

इदं च दूर्वाव्रतं ज्येष्ठामृलगहितायां भाद्रशुक्लाष्टम्यां सिंहस्थे
सूर्ये अगस्त्येऽनुदिते मध्याह्नव्यापिन्यां कर्त्तव्यं नित्यं च ।

“शुक्ले भाद्रपदे मासि दूर्वा संज्ञा तु याष्टमी ।

सिंहार्क एव कर्तव्या न कन्यार्के कदाचन ।

सिंहस्थे सोत्तमा सूर्येऽनुदिते मुनिसत्तमे” ॥

इति स्कन्दपुराणात् ।

“मुहूर्त्ते गंहिणेऽष्टम्यां पूर्वा वा याद वा परा

दूर्वाष्टमी तु सा कार्या ज्येष्ठां मूलं च व्रजयेत्

या न पूजयते दूर्वा मोहादिह यथाविधि ।

त्रीणि जन्मानि वैधव्यं लभते नात्र संशयः ॥

तस्मात्संपूजनीया सा प्रतिवर्षं वध्रजन ।

मुखसन्तानजननी भर्तुः सौख्यकरी सदा” ॥

इति पुराणसमुच्चयवचनाच्च ।

तेन पूर्वस्या कर्मकालास्पर्श्ये सत्यपि वा तत्स्पर्शे ज्येष्ठामूलान्य-
तरयोगे उत्तरापि तद्रहिता कर्मकालस्पर्शिनी दूर्वावते ग्राह्या भवति ।
नित्यत्वाच्च "ज्येष्ठामूलादियोगरहिताया यस्मिन्वर्षे अलामस्तत्राप्य-
नुकल्पेनानुष्ठानम् । न तु सर्वथा त्याग । स च—

"कर्तव्या त्वेकभुक्तन ज्येष्ठा मूलं यदा भवेत् ।

दूर्वामभ्यर्चयेद् भक्त्या न वन्ध्यं दिवस नयेत्" ॥

इति तत्रैवोक्त ।

निषिद्धयांगाभावे स्त्रीभि स्वयं संपूज्य दूर्वामनग्निपक्वभक्षणादि
यथाविधि कर्त्तव्यम् । निषिद्धयांगे तु ब्राह्मणेन पृजां कारयित्वेक-
भुक्तं कर्त्तव्यमित्यर्थ । ज्येष्ठामूलग्रहणं निषिद्धकालमात्रोपलक्षणम् ।
तत्राप्यपेक्षासत्त्वात् ।

यच्च "भाद्रपदशुक्लाष्टमीमागभ्याग्रिमकृष्णाष्टमीपर्यन्तं कर्त्तव्यं
महालक्ष्मीव्रतम्" स्कन्दपुराणे उक्तम् । तस्याप्रक्रम इतरव्रतवन्नवमी-
युक्तायामेव । ज्येष्ठानक्षत्रयुक्तायामसम्भवे केवलायामपि । समापन
तु यत्कृष्णाष्टम्यां तच्चन्द्रादयश्चापिन्या कर्त्तव्यम् । तत्काले चन्द्रार्घ्य-
दानविधानात् । चन्द्रादयव्रतत्वेन चन्द्रोदयव्रते चैव तिथिस्ता-
त्कालिकी स्मृते' ति विशेषवचनात्सामान्यवचनाच्च उभयत्र चन्द्रोदये
सत्त्वे कृष्णात्वात्पूर्वा । यद्युत्तरदिने चन्द्रादयात्तर त्रिमुहूर्ता
तदोत्तरव ।

'पूर्वा वा परविद्धा या ग्राह्या चन्द्रादये तु या ।

त्रिमुहूर्ता तु सा पूज्या परतश्चोऽवगामिनी' ॥

इति पुराणसमुच्चयवचनात् ।

यच्च भाद्रपदशुक्लाष्टम्यामेव ज्येष्ठायुक्तायामेव लिङ्गपुराणे
उक्तम् । तत्रैवेतिहासप्रथमालक्ष्मीविनिवृत्तये स्त्रीणां पूज्यत्वेनोक्ताया

लक्ष्म्या पूर्व समुद्रमथनादुत्पन्नत्वेन ज्येष्ठा समाख्या । अलक्ष्म्या
ज्येष्ठाशब्देन पूजनम् । तत्र यैव ज्येष्ठायुक्ता सैव ग्राह्या पूर्वा परा वा ।

“कन्यास्था कार्पाशी शुक्ला ज्येष्ठश्वे महती स्मृता ।

अलक्ष्मीपरिहाराय ज्येष्ठां तत्र प्रपूजयेत्” ॥

इति लिङ्गपुराणम् ।

अत्र कन्यास्थार्कयोगेन प्राशस्त्यमात्रम् । मासस्तु भाद्रपद-
श्चान्द्र एव ग्राह्य ।

“मासि भाद्रपदे शुक्ले पक्षे ज्येष्ठश्वसंयुते ।

यस्मिन्कस्मिन्दिने वापि ज्येष्ठादेवी प्रपूजयेत्” ॥

इति पुराणसमुच्चयवचनादिति हेमाद्रिः ।

यस्मिन्कस्मिन्दिने ज्येष्ठानक्षत्रयुक्ताया पूर्वस्यां वाष्टम्या-
मित्यर्थः ।

वस्तुतस्तु यस्मिन्कस्मिन्दिने यस्या कस्याचिन्निधाविति
नियिव्रताद्वित्रं नक्षत्रमात्रापेक्षं व्रतं यत् स्कन्दपुराणे—

“मासि भाद्रपदे शुक्ले पक्षे ज्येष्ठश्वसंयुते ।

यस्मिन्कस्मिन्दिने कुर्याज्ज्येष्ठाया परिपूजनम् ॥

इत्युपक्रम्योक्तं तद्विषयमिदं वचनम् । अत एव नक्षत्रमात्र-
निर्णयार्थं स्कन्दपुराणवचनम् —

“यस्मिन्दिने भवेज्ज्येष्ठा मध्याह्नादूर्ध्वरात्रौ ।

तस्मिन्हविष्यं पूजा च न्यूना चेत्प्रव्रवासरे” ॥ इति ॥

अत एव हेमाद्रिणैव व्रतखण्डे नक्षत्रव्रतप्रकरणे षोडशदिनसध्या-
न्महालक्ष्मीव्रताज्ज्येष्ठायुक्ताष्टमीमात्रसाध्याज्ज्येष्ठापूजाव्रताश्च भिन्नत्वेन

प्रतिसंवत्सरकर्तव्यं विद्यास्त्रीलाभादिसर्वफलसाधनं सोद्यापनं
सविस्तरपूजाप्रकारयुक्तं स्कन्दपुराणगतमन्यपुराणगतं च ज्येष्ठावत-
मुदाहृतम् ।

मदनस्तादा च नीलज्येष्ठेत्यपि योगविशेषेणोत्तरपदार्थप्रधानं
ज्येष्ठानक्षत्रस्यैवनाम । यद्यपि च—

“तत्राष्टम्यां यदा वारा भानोज्येष्ठक्षमेव च ।

नीलज्येष्ठेति सा प्रोक्ता दुर्लभा बहुकालिका” ॥

इति तल्लक्षणाभिधानार्थे स्कन्दपुराणवचनं सप्तमीनिर्दिष्टाया
अष्टम्या अर्धेयध्याप्यत्वेन प्रधान्यवगमात्सेति तस्या एव प्रति-
निर्देशः, तत्समानाधिकरणं नामापि तस्य। एवेति प्रतिभाति ।
“तप्ते पयसि दध्यानयति सा वैश्वदेव्यामिक्षा” इत्यत्र पयस इव ।
तथापि वैश्वदेवीशब्दान्वयलभ्यदेवतान्वयनं यागविनियोगलाभेन
पयसं प्रधान्यसम्भवात्सर्वं युक्तम् । न तु तथाष्टम्या प्रधान्यं सम्भवात् ।
येन रुद्ध्या लक्षणया वा तन्तमर्धेयं नीलज्येष्ठेति कल्प्येत ।

न चात्रापि—

“कृतस्नाना नरः कुर्यात्तस्यामन्यत्र वा दिने ।

भक्तियुक्तः शुचिर्भूत्वा ज्येष्ठायाः परिपूजनम्” ॥

इत्युत्तरवचने “तस्या” मित्यष्टम्या एव विनियोगात्सम्भवत्येव
तदिति वाच्यम् । उपक्रमे ज्येष्ठायुक्तस्य यस्य कस्यापि दिनस्य
कर्मकालत्वावगमेन तद्विद्वद्भ्यामष्टम्यास्तत्र विनियोगस्यासम्भवात् ।
न चेत्तदनुगोधादुपक्रमवचनमेव यस्मिन्कस्मिन्दिने पृथग्यामुत्तरस्या
वाष्टम्यामित्येव व्याख्येयमिति वाच्यम् । उत्पत्तिविधवावेव स्वगड-
तिथिर्विनियोगस्य क्वाप्यदर्शनात् । तेनोपक्रमानुगधान्नक्षत्रमेव नील-
ज्येष्ठालक्षणवाक्यं सेति परामृश्यते । त्रोलिङ्गं च “सा वैश्वदेव्यामिक्षा”
इतिवत् । माधवस्य तु तिथावैव सर्वमिदं याज्यताऽभिप्रायं न विद्मः ।

“नमोऽष्टम्या” मिति तु तेनोदाहृत पाठ प्रमादिक एव । तेन नक्षत्र-
मात्रापेक्षे व्रते ज्येष्ठानक्षत्रस्य खण्डत्वेऽष्टमीभानुवारयुगन्यतरयुग-
नक्षत्र ग्राह्यम् । अन्यतरयोगस्याप्यभावे मध्याह्नादूर्ध्वमनुवर्त्तमान
ग्राह्यमिति ।

यस्तु मिलितशिवशक्तिदेवत्य पूजापवासादिरुत्सवो व्रतपर्याय ।
स पक्षद्वयगताऽपि नवमीयुक्तायामेवाष्टम्यां कार्य ।

“अष्टम्या नवमो विद्धा नवम्या चाष्टमी युता ।

अर्द्धनारीश्वरप्राया उमामाहेश्वरातिथि ॥

अष्टमीनवमीयुग्मे महात्साहे महात्सव

शिवशक्त्यो शिवक्षेत्रे पक्षयोगमयोरपि ॥

इति पद्मपुराणात् ।

अत्र शिवस्य सशक्त्यं उत्सव पक्षद्वयगतायामष्टम्या नवम्या
वा विहृत । स नवमीयुतायामष्टम्यामष्टमीयुतायां च कर्तव्य इत्ये-
तावद्विर्वाक्षितम् । “शिवक्षेत्रे” इति त्वनुवाद । शिवोत्सवस्य तत्रैव
स्मरणात् । अन्यत्रार्थः शब्दः । एव सति—

“उपवासे सप्तमी तु वेधाद्धन्युत्तरं दिनम्

पक्षयाम्भारं उपवासविधि स्मृत ॥

इति नारदोपवचनमपि शिवशक्तिप्रोत्पद्योपवासाभिप्रायमेव ।
एकमूलकलनालाघवात् । “एकादश्यष्टमी पृष्ठी” ति पूर्वोदाहृत-
वचनमप्यतद्विषयमेव । शुक्लपक्षविषयं वा । न त्विदं वचनद्वयमुपवासे
कृष्णपक्षगताया सामान्यवचनप्राप्तं पूर्वविद्धत्वमगोच्य पक्षद्वयगताया
अप्युत्तरस्या ग्राह्यत्वं प्रातःपादयतीति युक्तं । कृष्णाष्टम्याः पूर्वविद्ध-
प्रतिपादके निगमवचने आहत्योपवासग्रहणात् ।

न चेतस्य—

रुद्रव्रतेषु सर्वेषु कतव्या समुष्मी तिथि ।

अन्येषु व्रतकल्पेषु यथोद्दिष्टामुपावसेत् ॥

इत्येतद्वचनवशाद्रुद्रपवासविषयत्वेनोपसंहारो युक्तः । “उप-
वासादिकार्येषु एष धर्मः सनातनः” इति सर्वविषयत्वस्य स्पष्टत्वात् ।
“रुद्रव्रतेष्वि” त्यस्य च रुद्रव्रतमात्रविषयत्वेनोपवासमात्रविषयत्वा-
भावात्समानविषयत्वाभावात् ।

तस्मान्—

शुक्लाष्टमा परा ग्राह्या पूर्वा कृष्णाष्टमी मता ।

कृष्णापि च महालक्ष्मीव्रतस्य तु समापने ॥

चन्द्रोदयगता ग्राह्या तद्दर्शी चेद्दिनद्वये ।

ग्राह्या पूर्वव कृष्णा वात्तादृश्यपि परेऽहनि ॥

चन्द्रोदयान्मुहूर्तेषु त्रिषु व्याप्या सर्ता परा

ज्येष्ठाव्रते तु ज्येष्ठायुक् पूर्वा वा यदि वा परा ॥

नक्षत्रमात्रापेक्ष यद्व्रतं ज्येष्ठाव्रतं सा मता ।

अष्टमीमानुवाराभ्या युता यान्यतरेण वा ॥

अतथान्वे नु सोक्ता या मध्याह्नाद्धर्ममयगु ।

पूर्वा शुक्लापि पूर्वव कर्मकालं न सा स्पृशेत् ॥

ज्येष्ठामलयुता वा चेद ग्राह्या तद्दर्हिता परा ।

कर्मकाले यदि भवेत् शिवशक्तिमहात्मवे ॥

पक्षद्वयेऽप्युत्तरं व पूर्वा रुद्रव्रते तथा ।

श्रीकृष्णजन्माष्टमी तु विज्ञेयता निर्णयते । महाष्टमी च
नक्षत्रनिर्णये ।

अथ नवमीविवेचनम् ।

नवमी त्वष्टमीयुता ग्राह्या सर्वकार्येषु । “वसुरन्ध्रयो ” इति युगावचनात् । दशमीविज्ञाया नवम्या पद्मपुराणादौ निषेधाच्च ।

१

“नवम्येकादशी चेत् दशाधिज्ञा गन्ता भवेत् ।

तदा वर्ज्या विज्ञेयेषु यद्वाग्म्यं सुर्या यथा” ॥ इति ॥

श्रीरामनवमीवने तु मध्याह्न्यापिनी ग्राह्या ।

“मेघ पृथग्नि सप्रामे लग्ने कर्कटकाह्वये ।

अविगसीन्स कल्या कौशल्यायां पर पुमान्” ॥

इत्यगस्त्यसहितावचने मध्याह्न्यस्य जन्मकालत्वामिधानात् ।

जयन्तीषु च जन्मकालस्यैव वृजाम्यकर्मकालत्वात् । जन्माष्टम्यां तथा दर्शनात् । अत एव स्पष्टमुक्तं “सैव मध्याह्न्येणेन महापुण्यतमा भवे” इति । यदा दिनद्वयेऽपि मध्याह्न्यापिनी तदस्पृशिनी तदेकदेशस्पृशिनी वा । तदा या पुनर्वसुयुता सा ग्राह्या ।

‘पुनर्वस्वृक्षसंयोगे स्वल्पाऽपि यदि दृश्यन्ते ।

त्रैत्रगुह्यतवप्या त सा पुण्या सर्वकामदा ॥

इत्यगस्त्यसहितावचनात् ।

यदा तादृश्या दिनद्वयेऽपि पुनर्वसुयोगे । तदा या मध्याह्ने तद्यागवती सा ग्राह्या । जन्मकाले तद्यागस्य राहिर्यायोगवत्प्रशस्तत्वात् । यदा दिनद्वयेऽपि मध्याह्ने वर्त्तमानायास्तत्रैव पुनर्वसुयोगोऽपि, यदा वा दिनद्वयेऽपि मध्याह्ने तं विहाय वा वर्त्तमानाया पुनर्वसुयोगः, तं विहायैव यदा वा, त्रिविधाया अपि पूर्वोक्ताया सर्वथा पुनर्वसुयोगाभावः, तदात्तरैव सर्वेर्ग्राह्या ।

(१)—दशाधिज्ञा दशमीविज्ञेति भावः ।

“नवमी चाष्टमीविद्धा त्याज्या विष्णुपरायणै
उपोषणं नवम्यां वै दशम्यामेव पारणम्” ॥

इत्यगस्त्यसंहितावचनात् ।

अत्र च विष्णुपरायणैरित्युक्तत्वाद्वैष्णवैष्टमीविद्धां त्यक्त्वा
दशमीविद्धोपोष्या । अवैष्णवैस्त्वष्टमीविद्धैवेति केचिन्मन्यन्ते । तद-
युक्तम् । विष्णुपरायणैः सद्भिर्दि सर्वं कर्तव्यमित्युपदेशपरत्वे-
नाप्येतस्य विशेषणस्यापपत्तौ । अवैष्णवानामष्टमीविद्धाविध्यापादक-
कर्तृविशेषणत्वाङ्गीकारस्यानुचितत्वात् ।

वस्तुतस्तु “विष्णुपरायणैः” रित्येतद्विष्णुपदस्य प्रकृतरामात्म-
कविष्णुपरत्वात्तन्मन्त्रदीक्षितपरं सद्गुणविधावपि श्रुतं । “तस्मिन्दिने
तु कर्तव्यमुपवासव्रतं सदे”ति सदाशब्दयुक्ते नित्यप्रयोगविधावा-
काङ्क्षितत्वादन्येति प्रकृते । तेन सदाशब्दयोगात्प्रतीयमानं नित्यत्व-
मस्य व्रतस्य श्रीराममन्त्रदीक्षितान्प्रत्येव भवति

न तु—

“प्राप्ते श्रीरामनवमीदिने मर्त्यां विमूढाः ।

उपोषणं न कुरुते कुम्भीपाकेषु पच्यते ॥

अकृत्वा रामनवमीव्रतः सर्वव्रतान्तमम ।

व्रतान्यन्यानि कुरुते न तेषां फलभागमवेत् ॥

इत्यादिष्वकरणे दोषप्रतिपादनेन नित्यत्वावेदकेषु तत्रत्यवचनेषु
मर्त्यादिसामान्यशब्दश्रवणेऽपि सर्वान्प्रति भवति । अत एव
शिष्टाचारोऽपि तथा । न हि श्रीरामदीक्षाहीना अतिशिष्टा अपि चर्वे
श्रीरामनवम्यामुपवासमाचरन्ति ।

“सूर्यग्रहे कुरुक्षेत्रे महादाने कृतैर्मुहुः ।

यत्फलं तदवाप्नोति श्रीरामनवमीव्रतात्” ॥

इत्यादिवाक्यविहित काम्यप्रयोगस्तु सर्वेषां भवति । न च नित्याधिकारविधाविव कामाधिकारविधावपि “विष्णुपरायणै” रित्यस्यान्वयाः स्त्विति वाच्यम् । काम्यप्रयोगस्य खण्डतिगौ निषेधेन खण्डतिथिनिर्णयवाक्यानां नित्यप्रयोगविधिमात्रशेषत्वात्तदन्तर्गतस्य तस्य पदस्य तन्मात्रान्वयस्यैवाचितत्वात् । पारणं तु यदा पूर्वविद्धाग्रामुपवासः । तदा नवमीमतिक्रम्यव कर्तव्यम् । सामान्यवचनात् । ‘दशम्यामेव पारण’ मिति विशेषणवचनाच्च । न चात्र रात्रिपारणादिप्रसक्तिरिति ।

तदयं निर्णय —

नवमी पर्वविद्धेव सर्वकार्येषु शस्यते ।
अलाभे परविद्धापि श्रीरामनवमीव्रते ॥
मध्याह्नव्यापिनी पूज्या तद्व्याप्तिश्चेद्दिनद्वये ।
एकदेशेऽपि वा व्याप्तिः सर्वथाऽसत्त्वमेव वा ॥
पुनर्वसुयुता ग्राह्या तद्योगेऽपि दिनद्वये ।
मध्याह्नतद्यागवती ग्राह्या तस्य प्रशस्तित ॥
दिनद्वयेऽपि तादृकत्वे मध्याह्नं परिहृत्य वा ।
ऋक्षयोगे सर्वथा वा तदसत्त्वे परा मता ॥
पूर्वविद्धाववासेऽपि दशम्यामेव पारणम् ।
नित्यं चैतद्दीक्षितानां श्रीरामनवमीव्रतम् ॥

अथ दशमीविशेषनम् ।

दशमी तु दिनद्वयेऽपि कर्मकालव्यापिनी पूर्वा, परा वेच्छया ग्राह्या ।

“सपूर्णा दशमी कार्या परया पूर्वयाथवा ।

युक्ता न दूषणं तस्यां यत सा सर्वतोमुखी” ॥

इति स्कन्दपुराणवचनात् ।

संपूर्णा वर्मकाले । विशेषाश्रवणादिनद्वयेऽपि । अन्येषु पक्षेषु पूर्वा ।
 “दशमी चैव कर्तव्या सदुर्गा द्विजसत्तमे” ति स्कन्दपुराण एवोक्तत्वा-
 दिति हेमाद्रिप्रभृतय ।

न च दिनद्वये कालव्याप्तौ शुक्लकृष्णवाक्याभ्यां व्यवस्था कुतो
 नाभ्युपगम्यत इति वाच्यम् । तथा सति “परया पूर्वयाथवे”ति वचन-
 स्यानर्थक्यात् । कर्मकालव्याप्तिशुक्लकृष्णवाक्यैरेवास्यार्थस्य सिद्धे ।
 ऐच्छिकविकल्पविधानार्थमेव हि तद्वचनम् । अत्र तु “संपूर्णा इति
 विख्याता” इत्युक्तसंपूर्णत्वस्यैव कार्यकालं स्थापरिभाषयोरुप-
 स्थानमिति न्यायेन ग्रहीतुं युक्तत्वात्कर्मकालविषयम् । तच्चिन्यम् ।
 तस्मान्माधवाद्युक्ता शुक्लकृष्णभेदेनैव व्यवस्था कालव्याप्त्यनिर्णयपक्षेषु
 ज्यायसी । “संपूर्णे”ति वाक्यं त्वेवं व्याख्येयम् । दशमी संपूर्णा कार्या ।
 अथ पूर्वया परया वा तिथ्या युक्ता कार्या । सर्वकार्येषु तस्यां कस्यां-
 चिदपि गृहीतायां न दूषणम् । यत सा सर्वतोमुखी । अन्यसां हि
 तिथीनां सामान्यवचनाद्विशेषवचनाद्वा मूलं पित्र्यादिकर्मयोग्यम् ।
 तथैवाग्रमुपवासादिदैवकर्मयोग्यमस्यास्तु । सर्वं सर्वत्र योग्यमिति ।
 संपूर्णाग्रहणदृष्टान्तत्वेन सर्वतोमुखीत्यर्थवादोपपत्तये । एवमुक्ते
 शुक्लकृष्णवाक्याभ्यां व्यवस्था । एतादृशविषय एव हि तयोर्व्यवस्था-
 पकत्वेनार्थवत्ता । एवं सति—

“नन्दाविद्धा तु या पूर्णा द्वादशी मकरे सिता ।

भृगुणा नष्टचन्द्रा च एता वै नि फला स्मृता ” ॥

इति कूर्मपुराणगतउत्तरविद्धानिषेध पूर्वोक्तश्च ।

नवमीयुक्तविधि कृष्णपक्षविषयो द्रष्टव्य । यश्च—

“नागविद्धा तु या षष्ठी शिवविद्धा च सप्तमी ।

दशम्येकादशीविद्धा नोपोष्या स्युः कथंचन” ॥

इत्यादिर्विशेषत उपवासे परविद्वानिषेध शिवरहस्यसौरपुरा-
णादिषु । सोऽपि तथा । उपवासे पूर्वविद्धाया एव नियमे सर्वतो
मुखत्वोक्तिविरोधापत्ते । उपवासग्रहण तु मुख्यतया सर्वकर्मोपल-
क्षणमेव युक्तम् । इनरतिथ्यनुरोधन तस्मिंस्तस्यावश्यकत्वात् ।
तस्मात् सर्वकार्येषु दशमी कृष्णा पूर्वा, उत्तरा सिता ।

अथैकादशीविवेचनम् ।

एकादशी तु सर्वकार्येषु द्वादशीयुता ग्राह्या । “रुद्रेण द्वादशी-
युक्ते” ति युग्मवचनात् । “एकादशी । कर्तव्या दशमीसंयुता विभो”
इति स्कन्दपुराणवचनेन,

“पूर्वविद्धा न कर्तव्या तृतीया षष्ठीरेव च ।

अष्टम्येकादशी भूता धर्मकामार्थवाञ्छिभिः” ।

इति भविष्यत्पुराणवचनेन च पूर्वविद्धानिषेधाच्च ।

उपवासे त्वेकादशी विशेषता निर्णेष्यते ।

एकादशी परयुता सर्वकार्येषु संमता ॥

अथ द्वादशीविवेचनम् ।

द्वादश्यप्येकादशीयुतैव । ग्राह्या सर्वकार्येषु । युग्मवचनात् ।
“द्वादशी च प्रकर्तव्या एकादश्या युता प्रभो” इति स्कन्दपुराण-
वचनाच्चाच्च । उपवासे तु विशेषत ।

“एकादशी तथा षष्ठी अमावास्या चतुर्थिका ।

उपाण्या परसंयुक्ता परा पूर्वेण संयुता” ॥

इति गार्ग्यप्राक्तविधिवचनात् ।

“द्वितीया पञ्चमी वेधाद्दशमी च त्रयोदशी ।

चतुर्दशी चापवासे हन्यु पूर्वोत्तरे तिथी” ॥

इति वासिष्ठोत्तरविद्वानिषेधवचनाच्च ।

एवं सति यदा खण्डतिथित्वादेकादशीद्वादश्युपवासावे-
कस्मिन् दिने प्राप्नुत । तदोपक्रमप्रभृतितन्त्रेणैव कर्त्तव्यौ । यदा
त्वखण्डतिथित्वाद्दिनद्वये नैरन्तर्येण प्राप्नुत । तदा प्रक्रान्तद्वा-
दश्युपवासेन प्रधानभूतद्वादश्युपवासानुरोधेनैकादश्युपवासाङ्गं पारणं
वाधित्वा नैरन्तर्येणापवासद्वयमपि कर्त्तव्यम् ।

“एकादशीमुपोष्यैव द्वादशी समुपोषयेत् ।

न तत्र विधिलोप स्यादुभयोर्देवतं हरि ” ॥

इत्युपोद्वलकस्मृत्यन्तरवचनाच्च ।

अनुष्क्रान्तद्वादश्युपवासेन तु सावकाशत्वात्तादृशे विषये
द्वादश्युपवासो नापक्रमितव्य एव । माधवस्तु “अपोऽश्नाति
तन्नैवाशितं नैवानशित” मिति दर्शपूर्णमासप्रकरणगतार्थवादवशा-
दप्राशनस्याशितरूपत्वेन पूर्वोपवाससमापकत्वादनशितरूपत्वेन
चोत्तरापवासाविघातकत्वादुदकपारणा कृत्वानुष्क्रान्त उपक्रान्तौ

(१)—दर्शपूर्णमासे व्रतविसर्जनावधेर्दिदं स्वरूपम्—

ननु —यष्टुरशनस्य दापावहत्वात्, अनशने च व्रतसमाप्त्यभावात्
किं कर्त्तव्यतादिमूढत्वमिति चेन्न । “यद् द्रव्यमशितमप्यनशितवद्-
भवति । तदश्नीयात्” । तच्च प्राश्यद्रव्यमारण्यम् । अत्रारण्यग्रहणं
प्रकृतदर्शपूर्णमासहविवर्यतिरिक्तोपलक्षणमिति सायणाचार्याभिप्रायः ।
शतपथब्राह्मणान्तर्गते “अथाताऽशनानशनस्यैव” इत्यारभ्य “ तस्मा-
दारण्यमेवाश्नीयात्” इत्यन्तकण्डिकाभाष्ये (१ प्रपा० १ ब्रा० ६—१०)

आपस्तम्बश्रौतसूत्रे तु—

‘आरण्यं सायमाशेऽश्नात्यमापममांसम्’ (४ प्र० ३ क० ७)

“न तस्य सायमश्नीयाद् येन प्रातर्यक्ष्यमाणः ।

आरण्यायोपवत्स्यन्नपोऽश्नाति न वा” । इति (४ प्र० ३ क० १०—११)

सायंकाले आरण्यमरण्ये भवमन्नं नीवारादि आशस्थानेऽश्नाति ।

यज्जातीयेन हविषा श्वो यष्टा तज्जातीयं द्रव्यं नाश्नीयात् ।

आरण्येनैव हविषा श्वो यष्टा यस्तस्य नास्त्यारण्याशनम् ।

किन्त्वपोऽशनम् । अशनाभावां वेति रुद्रदत्तीयव्याख्या ।

वा द्वादश्युपवासः कर्तव्यः” इत्याह । अन्यतिथिष्वप्युपवासद्वयस्य
नैरन्तर्येण प्राप्ताभयमेव निर्णयः । श्रवणद्वादशी निर्णेष्यते ।

तस्मात्—

उपवासादिकार्येषु द्वादश्येकादशीयुता ।

उपवासद्वयप्राप्तावेकस्मिन्नहि नन्वता ॥

नैरन्तर्येण तत्प्राप्तावुपवासद्वयं भवेत् ।

अकृत्वैव च पूर्वस्थ षाण्णां प्राश्य वादकम् ॥

अथ त्रयोदशीविवेचनम् ।

त्रयोदशी तु कृष्णा उत्तरा ग्राह्या ।

“पृथग्यष्टमी त्वमावास्या कृष्णपक्षे त्रयोदशी ।

एता पर्युता पूज्या परा पूर्वयुतास्तथा” ॥

इति निगमवचनात् ।

एवं सति “त्रयोदशी प्रकर्तव्या द्वादशीसहिता मुने” इति
ब्रह्मवैवर्तवचनस्य सामान्यविशेषन्यायेन शुक्लत्रयोदशीविषयत्वाच्छुक्ला
पूर्वा । उपवासेऽप्येवमेव । न च—

“एकादश्याष्टमी पृथ्वी द्वितीया च चतुर्दशी ।

त्रयोदशी अमावास्या उपोष्या म्यु परान्विता” ॥

इति विष्णुधर्मोक्तवचनादुपवासे पक्षद्वयगताप्युत्तरैव युक्तेति
वाच्यम् ।

“द्वितीया पञ्चमी वेधा” इति वृद्धवशिष्टवचनेनोपवास एवोत्तर-
विद्धाया निषेधादपि तत्र व्यवस्थापेक्षायां “कृष्णपक्षे त्रयोदशी” ति

कर्मविषये सामान्यवचनेनाप्यवगतायाः कृष्णशुक्लविषयत्वेन व्यवस्थाया स्वीकारस्यापवासेऽपि युक्तत्वात् । या च शुक्लत्रयोदशी पूर्वा ग्राह्या । सा न सायाह्ममात्रव्यापिनी । किं तु यद्यापराह्निक्यपि । “त्रयोदशी कर्तव्या भवेद्या वापराह्निकी” ति स्कन्वाणात् । अतएव “न लेख्यं” “या शुक्ला गृह्यते पूर्वा गृह्यतां स पराह्निकी”ति । अनङ्गत्रयोदशी त्वनापराह्निक्यपि पूर्वा ग्राह्या ।

“कृष्णाष्टमी बहत्तापा सावित्रीवटपैतृकी ।

अनङ्गत्रयोदशी रम्भा उषाण्या पूर्वसंयुता ” ॥

इति विशेषवचनस्यैवं सार्थक्यात् ।

“मार्गशीर्षेऽमले पक्षे” इति शुक्लपक्षगतत्वेन तस्या अपि पूर्वविद्धत्वस्य सामान्यवचनादेव सिद्धत्वात् ।

केचित्तु शुक्ला त्रयोदशी “शुक्लपक्षे तिथिग्राह्या यस्यामभ्युदिता रवि ” इति वचनान्न पौर्वाह्निकी उत्तरविद्धा ग्राह्या । किन्त्वापराह्निकी पूर्वविद्धेति द्वेधाविभागाद्वीकारेणापराह्निकवचनं व्याचक्षते । तेषामनङ्गत्रयोदशीपूर्वविद्धत्ववचनस्य प्रयोजनं चिन्त्यम् । कृष्णापि त्रयोदशी यदा परादिने न लभ्यते । तदा पूर्वापि ग्राह्या । सामान्यवचनात् ।

‘एकादशी तृतीया च पष्ठी च त्रयोदशी ।

पूर्वविद्धा तु कर्तव्या यदि न स्यात्परंऽहनि ॥

इति विशेषवचनाच्च ।

उपवासादिकार्येषु पूर्वा शुक्लत्रयोदशी ।

यद्यापराह्निकी स्यात्तु परा कृष्णत्रयोदशी ॥

अलाभे सापि पूर्वैव पूर्वानङ्गत्रयोदशी ।

सायाह्ममात्रसत्त्वेऽपि तादृश्यन्या परा स्मृता ॥

इति निर्णयः ।

अथ चतुर्दशीविवेचनम् ।

चतुर्दशी तु शुक्ला परा ग्राह्या । “चतुर्दश्या च पूर्णिमे”ति युग्मवाक्यात् ।

“सदा कार्या त्रयोदश्या न तु युक्ता चतुर्दशी ।
पौर्णमासीयुता सा स्याच्चतुर्दश्या च पूर्णिमा” ॥

इति भविष्यत्पुराणाच्च ।

कृष्णचतुर्दशी तु पूर्वविद्धा ग्राह्या ।

“कृष्णपक्षेऽष्टमी चैव कृष्णपक्षे चतुर्दशी ।
पूर्वविद्धैव कर्तव्या परविद्धा न कुत्रचित् ॥
उपवासादिकार्येषु एष धर्म सनातनः” ।

इत्यापस्तम्बवचनात् । उपवासे तु पक्षद्वयगतापि परैव ग्राह्या ।

“एकादश्यष्टमी षष्ठी उभे पक्षे चतुर्दशी ।
अमावास्या तृतीया च ता उपोष्या परान्विता ” ॥

इति वृद्धवशिष्ठवचनात् ।

यत् “तूपवासादिकार्येष्वि” त्युपवासे कृष्णचतुर्दश्या पूर्व-
विद्धत्वाभिधानम् । तद्बुद्धोपवासविषयम् । शैवव्रते पक्षद्वयगताया
अपि चतुर्दश्या आपराह्लिक्या पूर्वविद्धाया ग्राह्यत्वात् ।

“चतुर्दशी तु कर्तव्या त्रयोदश्या युता विभो ।
मम भक्तैर्महाबाहो भवेद्या चापराह्लिको ॥
दर्शविद्धा न कर्तव्या राकाविद्धा तथा मुने”

इति स्कन्दपुराणात् ।

“मम भक्तै” रितीश्वरोक्तिलिङ्गादस्य शिवव्रतविषयत्वम् । “रुद्र-
व्रतेषु सर्वेषु कर्तव्या संमुखी तिथि” रिति वचनाच्च । आपराह्निक्या
अलाभे तु शिवव्रतेऽपि परैव । “ता उपोष्या परान्विता” इति
सामान्यवचनात् ।

कृष्णचतुर्दश्यपि पूर्वविद्धाया अलाभे परैव । एतद्विषयाण्येव—

“अष्टम्येकादशी षष्ठी कृष्णपक्षे चतुर्दशी ।

अमावास्या तृतीया च कर्तव्या परसंयुता” ॥

“चतुर्दशी दर्शयुक्ता पौर्णमास्या युता तथा”

इत्यादीनि ब्रह्मवैवर्त्तनारदीयादिवचनानि रुद्रोपवासविषयाणि
चापराह्निक्या पूर्वस्या अलाभे । दमनकपवित्रारोपणयोस्तु शुक्ले अपि
चैत्रश्रावणचतुर्दश्यौ रात्रियोगिन्यौ पूर्वे एव ग्राह्ये । न तूत्तरे ।

“मधो श्रावणमासस्य शुक्ला या तु चतुर्दशी ।

सा रात्रिव्यापिनी ग्राह्या परा पूर्वाह्णगामिनी” ॥

इति बौधायनवचनात् ।

परा मासान्तरगता शुक्लचतुर्दशी पूर्वाह्णगामिनी उत्तरविद्धेत्य-
नुवाद । भाद्रपदशुक्लचतुर्दश्यां विहितेऽनन्तव्रते पूजितचतुर्दशग्रन्थि-
युतदोरकबन्धनप्रधानके यद्यपि

“मध्याह्ने भोज्यवेलायां समुत्तीर्य सरित्तटे ।

ददर्श शीला सा स्त्रीणां समूहं रक्तवाससम् ।

चतुर्दश्यामर्चयन्तं भक्त्या देवं पृथक्पृथक्” ॥

इति भविष्योत्तरवचने,

मध्याह्ने पूर्वगृहीतव्रतानां स्त्रीणां व्रताचरणप्रतीते. शीलाया-

श्चापूर्वव्रतारम्भप्रतीतेस्तस्य मध्याह्नकालत्वान्मध्याह्नव्यापिनी चतुर्दशी ग्राह्येति प्रतिभाति । तथापि पूजादिविधे स्पष्टत्वेनेतिहासरूपार्थवादोन्नेयत्वाभावात्तत्र च मध्याह्नाश्रवणात्प्रत्यक्षविधिविहितदैवकर्माङ्गपूर्वाह्नविरोधेन चार्थवादात्तन्मात्रविधे कल्पनासंभवात्पूर्वाह्न एव तस्यापि काल इति तद्व्यापिन्युत्तरैव तिथिस्तत्र ग्राह्या । शिष्टाचारोऽप्येवमेव । शिवरात्रिचतुर्दशी वक्ष्यते ।

तस्मात्—

कृष्णा चतुर्दशी पूर्वा परा शुक्लचतुर्दशी ।
उपवासे तूत्तरैव पक्षद्वयगतापि सा ॥
रुद्रोपवासे पूर्वैवोभयी यद्यापराह्निकी ।
अतादृशी सापि परा कृष्णाप्याद्येऽसती तथा ॥
चैत्रश्रावणा शुक्ला रात्रियोगवती मता ।
ग्राह्यानन्तव्रते शुक्ला परैवान्यव्रतेष्विव ॥

अथ पञ्चदशीविवेचनम् ।

पञ्चदशी तु पौर्णमासी अमावास्या च सावित्रीव्रतातिरिक्ते सर्वत्रोपवासादौ कार्ये परविद्धैव ग्राह्या ।

“भूतविद्धा न कर्तव्या दर्श पूर्णा कदाचन ।
वर्जयित्वा मुनिश्रेष्ठ सावित्रीव्रतमुत्तमम्” ॥

इति ब्रह्मवैवर्तवचनान् ।

एवं सति यत्पौर्णमास्या पूर्वविद्धाया विधायकं “चतुर्दश्या च पूर्णिमे” ति शुभवचनम्, परविद्धाया निषेधकं च “पूर्णिमा परविद्धा च नोपोष्यं तिथिपञ्चक” मिति ब्रह्मपुराणम्, यच्चामावास्याया पूर्वविद्धाया विधायकम्—

“दर्शं च पूर्णमासं च पितुः साम्बत्सरं दिनम् ।
पूर्वविद्धमकुर्वाणो नरकं प्रतिपद्यते” ॥

इति नारदीयपुराणम्, तत्सर्वं सावित्रीव्रतविषयम् ।

यानि चामावास्याया परविद्धाया विधायकानि—

“प्रतिपद्यप्यामावास्ये” ति शुग्मवाक्यम्,

“षष्ठ्यष्टमी तथा दर्शं कृष्णपक्षे त्रयोदशी ।

एता परयुता पूज्या परा पूर्वान्वितास्तथा”

इति पद्मपुराणम्,

“नागविद्धा तु या षष्ठी सप्तम्या च तथाष्टमी ।

दशम्येकादशीविद्धा त्रयोदश्या चतुर्दशी” ॥

“भूतविद्धा त्वमावस्या न ग्राह्या मुनिपुङ्गव ।

उत्तरोत्तरविद्धास्ता कर्त्तव्या काठकी श्रुतिः” ॥

इति प्रचेतोवचनं च,

यच्चोभयोरपि पौर्णमास्यमावास्ययो परविद्धयोर्विधायकम्—

“एकादश्यष्टमी षष्ठी पौर्णमासी चतुर्दशी ।

अमावास्या तृतीया च ता उपोष्या परान्विता” ॥

इति विष्णुधर्मोत्तरम्,

तानि सावित्रीव्रतातिरिक्तविषयाणि । वचनेनैव विरुद्धानां व्यवस्थाकरणात् । अत एवोपवासग्रहणमपि काचित्कमुपलक्षणमेव । सावित्रीव्रते उभयोरपि पूर्वविद्धयोर्विधायकं निगमवाक्यमपि—

“कृष्णाष्टमी बृहत्तापा सावित्रीवटपैतुकी ।

अनङ्गत्रयोदशी रम्भा उपोष्या. पूर्वसंयुता.”—इति ॥

सावित्री सावित्रीव्रतसम्बन्धिनी पौर्णमासी वटपैतृकी । तद्-
व्रतसम्बन्धिन्यमावास्या । तत्रैव परविद्ययोर्निषेधकं ब्रह्मवैवर्त्तं च—

“प्रतिपत्पञ्चमी भूता सावित्रीवटपूर्णिमा ।

नवमी दशमी चैव नोपोष्या परसंयुता”—इति ॥

सावित्री तद्व्रतसम्बन्धिन्यमावास्या ।

इदं च पूर्वविद्ययो पञ्चदश्यो कर्तव्यत्वेनोक्तमपि सावित्रीव्रतं
नवमुहूर्त्तात्मकचतुर्दशीविद्ययानं कर्तव्यम् । “भूतोऽष्टादशनाडीभिर्दू-
पयन्त्युत्तरां तिथि”—मिति विशेषवचनादिति माधव ।

वस्तुतस्तु यद्भूत उत्तरां तिथिं दूषयति तदष्टादशनाडीभिरिति ।
यत्र भूतविद्धा निषिद्धा तत्रैवायं विशेषविधिः । “भूतविद्धा न कर्तव्ये”
त्यस्य शेषो लाघवादिति सावित्रीव्रते एतस्य प्रवृत्तिर्न युक्ता ।
किन्तु इतरव्रतेष्वेव । त्रिमुहूर्त्तात्मकसामान्यवेधबाधेन । सापि कर्म-
कालव्याप्तिशास्त्रौदासीन्य इति । उपाकर्त्रणि श्राद्धे च पौर्णमास्य-
मावास्या च निर्णेष्यते ।

तस्मात्—

पूर्वविद्धैव सावित्रीव्रते पञ्चदशी तिथिः ।

नाड्योऽष्टादश भूतस्य न स्युश्चेदिति माधव ॥

तद्भिन्ने तूपवासादौ मुहूर्त्तनवकेन चेत् ।

चतुर्दश्या युता, तां तु त्यक्त्वा ग्राह्या परान्विता ॥

तत्रैव कालव्याप्तौ तु सापि ग्राह्येति निर्णयः ।

एवं प्रतिपदादिपञ्चदश्यन्तास्तिथयः सामान्यत उपवासे प्रस-
ङ्गात्तद्भिन्नेऽपि क्वचित् कृत्ये निर्णीताः ।

अथ कृष्णजन्माष्टमीविवेचनम् ।

इदानीं काश्चित्तिथयो विशेषत उपवासादिषु निर्णीयन्ते ।

तत्र श्रीकृष्णजन्माष्टमी तावद्ब्रते निर्णीयते । सा च पौर्णमास्य-
न्तमासपक्षे भाद्रपदे, दर्शान्तपक्षे श्रावणे, कृष्णाष्टमी ।

यद्यपि च—

तिथिकृत्ये, च, कृष्णादि ब्रते शुक्लादिमेव च ।

विव. हादौ च सौरादि मासं कृत्ये विनिर्दिशे” इति—

ब्रह्मपुराणादत्र तिथिकृत्यत्वात्पौर्णमास्यन्तमासग्रहणमेवोचितम् ।
तथाप्यत्रोभयमासव्यवहारदर्शनादुभयत्रापि च पौर्णमास्यन्तग्रहणे
तिथिभेदापत्त्या मूलश्रुतिद्वयकल्पनापत्तेः । श्रावण्यनन्तरायामेकस्या-
मेव च रोहिणीयोगसंभवात् सर्वैश्च शिष्टैरेकस्यामेव तिथौ व्रताचर-
णाद्द्विविधेनापि व्यवहारेणैकैव तिथिरूपलक्ष्यत इति युक्तम् । एवमेवं-
जातीयकेऽन्यत्रापि द्रष्टव्यम् ।

यत्र त्वेकेनैव मासेन व्यवहारः । तत्र प्रायेण तिथिकृत्ये कृष्णादि-
द्रष्टव्यः । सा च प्रथमं तावद् द्विविधा शुद्धा विद्धा च । तत्र सप्तमी-
योगरहिता शुद्धा तद्वती विद्धा । न चात्र वेध्याया अष्टम्यास्तिथ्यन्त-
रवद्दिवाप्रवेशे सत्येव वेधः । किं तु रात्रिमात्रसत्त्वेऽपि सप्तमीवेधो
भवत्येव । पूजारूपस्य प्रधानस्याद्धरात्रसाध्यत्वात् ।

“अहस्सु तिथयः पुण्या कर्मानुष्ठानतो दिवा ।

नक्तादिब्रतयोगे तु रात्रियोगो विशिष्यते” ॥

इति वचनाद् रात्रिवेधं वदतां माधवादीनामयमेवाभिप्रायः ।

यद्यपि—

“त्रिकालं पूजयेद्देवं । द्वा रात्रौ विशेषतः ।
अर्द्धरात्रावपि तथा पुष्पैर्नानाविधैरपि” ॥

इति भविष्ये अन्यकालेऽपि पूजोक्ता । उपवासश्चाहोरात्रावच्छि-
न्नाभोजनरूपस्तथाप्यर्द्धरात्रकालावच्छिन्नैव पूजा प्रधानम् ।

“रोहिणीसहिता कृष्णा मासि भाद्रपदेऽष्टमी ।
सप्तम्यामर्द्धरात्राधः कलयापि यदा भवेत् ॥
तत्र जातो जगन्नाथ कौस्तुभी हरिरीश्वर ।
तमेवोपवसेत्कालं तत्र कुर्याच्च जागरम्” ॥ इति,
“अर्द्धरात्रे तु योगोऽयं तारापत्युदये तथा ।
नियतात्मा शुचि स्नात पूजां तत्र प्रवर्त्तयेत्” ॥

इति च विष्णुधर्मोत्तरात्,

“अर्द्धरात्रे तु रोहिण्यां यदा कृष्णाष्टमी भवेत् ।
तस्यामभ्यर्चनं शौरेर्हन्ति पापं त्रिजन्मजम् ॥
सोपवासो हरे पूजां कृत्वा तत्र न सीदती” ति—

भविष्यपुराणाच्च ।

वशिष्टेन तु स्पष्टमेवार्द्धरात्रस्य मुख्यकालत्वमुक्तम् ।
“अष्टमी रोहिणीयुक्ता निश्यर्द्धे दृश्यते यदि ।
मुख्यकालः स विज्ञेयस्तत्र जातो हरि स्वयम्” ॥ इति ।

मुख्यस्य प्रधानस्य कालो मुख्यकालः ।

अत एव पूजाया अपि प्राधान्यम् । केवलोपवासप्राधान्ये
तस्याहोरात्रसाध्यत्वेनार्द्धरात्रस्य तदपेक्षया मुख्यकालत्वानुपपत्तेः ।
फलसम्बन्धश्रवणाच्च । एवं च सति “उपवासस्य नियमं गृही-
यात्” इत्युक्त्वा—

“वासुदेवं समुद्दिश्य सर्वपापप्रशान्तये ।

उपवासं करिष्यामि कृष्णाष्टम्यां नभस्यहम्” ॥

इति भविष्योक्ते संकल्पवाक्ये यदुपवासमात्रग्रहणम् । तत्पूजाया अप्युपलक्षणम् । विध्यनुसारित्वात्संकल्पस्य । एवं सति वासुदेवं समुद्दिश्येत्यप्यन्वेति । पूजायां तस्योद्देश्यत्वात् । उपवासे उद्देश्यानपेक्षणात् । वासुदेवशब्देन तत्प्रीतिलक्षणायां च तदपेक्षया जघन्ये उपवासपद एव यथाश्रुततदन्वयार्थं पूजालक्षणाया युक्तत्वात् । उपवासोपसर्जनकपूजालक्षणायाश्च “वासुदेवं समुद्दिश्ये” त्यस्य विशेष्यपूजान्वयोपपत्तेः । “सोपवासो हरेः पूजा” मित्यत्रोपवासस्य पूजोपसर्जनत्वदर्शनात् । एतादृशविशेषणत्वेन च प्रधान्यं न विहन्यते । यजतावुद्देशवत् । अत एव द्वितीयसंकल्पवाक्ये “अर्चयित्वोपवासेन भोक्ष्येऽहमपरेऽहनी” ति पूजाया अप्युल्लेखः । तेनोपवासरूपस्य प्रधानस्याहोरात्रसाध्यत्वेऽपि पूजारूपस्य प्रधानस्यार्द्धरात्रसाध्यत्वादेतस्य रात्रिमात्रसत्त्वेऽप्यष्टम्याः सप्तमीवेधो भवतीति ।

एवं स्पष्टैर्विशेषवचनैः कृष्णाष्टमीव्रतपूजाया रात्रिकालत्वे सति यद्दैवत्वेन सामान्यतो विहितं पूजायाः पौर्वाहिकत्वमुपवासस्य च तदङ्गत्वमभिप्रेत्योदयकालीनाया अष्टम्या ग्राह्यत्वं मैथिलैरुच्यते । तत्साहसमानम् ।

शुद्धविद्धभेदेन द्विविधाप्यष्टमी प्रत्येकं द्विविधा । द्वितीयदिने सूर्योदयमतिक्रम्य सती असती चेति । तादृश्यपि पुनः प्रत्येकं द्विविधा । रोहिणीसहिता तद्रहिता चेति । तत्र शुद्धायां विद्धायां वा सूर्योदयादूर्ध्वमसत्यां रोहिणीसहितायां तद्रहितायां वा विप्रतिपत्तिरेव नास्ति । द्वितीयदिनेऽष्टम्यभावात् । शुद्धाधिकाया विद्धाधिकाया वा रोहिणीसाहित्यस्यान्यतरस्मिन्नेव दिने द्वयोरपि चेति द्वैविध्ये सति आद्यपक्षे यैव रोहिणीयुता सैव ग्राह्या ।

“प्राजापत्यर्क्षसंयुक्ता कृष्णा नभसि चाष्टमी ।
मुहूर्त्तमपि लभ्येत सोपोष्या सा महाफला ॥
मुहूर्त्तमप्यहोरात्रे यस्मिन् युक्तं हि लभ्यते ।
अष्टम्यां रोहिणीऋक्षं ता सुपुण्यामुपावसेत्” ॥

इति विष्णुरहस्यवचनात् ।

तेनोत्तरदिन एव रोहिणीयोगे निशीथव्यापिनीमपि, किं बहुना,
शुद्धामपि पूर्वां परित्यज्यात्तरैव जन्माष्टमी व्रते ग्राह्या । यत्त्वेतादृशे
विषये पूर्वैद्युरेव केषांचिच्छ्रष्टानामपि व्रताचरणम् । तदाग्रहमात्रम् ।
वह्निपुराणेऽपि—

“कृष्णाष्टम्यां भवेद्यत्र कलैका रोहिणी नृप ।
जयन्ती नाम सा ज्ञेया उपोष्या सा प्रयत्नत ॥
सप्तजन्मकृतं पापं राजन्यत्रिविधं नृणाम् ।
तत् क्षालयति गोविन्दस्तियौ तस्यां सुभावित ” ॥ इति ।

कृष्णाष्टम्यां कृष्णजन्माष्टम्याम् ।

“द्वादशस्वपि मासेषु कृष्णपक्षाष्टम्यां रोहिणीयोगे जयन्ती-
व्रत” मिति तु द्वैतनिर्णयोक्तिर्भ्रान्तिमूलिकैव ।

“सिंहार्के रोहिणीयुक्ता नराः कृष्णाष्टमी यदि ।
रात्र्यर्द्धपूर्वापरगा जयन्ती कलयापि च” ॥

इति वराहसंहितायां सिंहार्कग्रहणात् ।

मासान्तरे रोहिणीयोगस्य । सर्वथैवासंभवाच्च । अत्राष्टम्या
रोहिणीमात्रयोगे जयन्तीत्वमिति दाक्षिणात्या । अर्द्धरात्र एव तद्योगे
जयन्तीत्वमिति तु गौडाः । जयन्तीव्रतं जन्माष्टमीव्रतान्निब्रं वा ।
तत्रैव फलविशेषाय दाक्षायण्यज्ञादिवत्प्रकारभेदमात्रं वेति तु न

विचार्यते । अनुस्योगः । मेदवादिनांऽऽप्युभयसंनिपाते जयन्तीव्रत-
मात्रानुष्ठानस्यैव संमतत्वात् ।

ननु चार्धरात्रस्य कर्मकारत्वं तावत्स्थितम् । कर्मकालव्याप्ति-
शास्त्रस्य च सर्वापेक्षया बलवत्तदनुष्ठादितमेव । रोहिणीयोगे तु
प्राशस्त्यात्फलानिशप्रमात्रम् । न तु तस्य निर्णयोपयोगिता । नवमी-
बुधवारादियोगवत् । अन्यथा—

“प्रेतयोनिगतानां तु प्रेतत्वं नाशितं नरैः ।

यैः कृता श्रावणे मासि अष्टमी रोहिणीयुता ॥

किं पुनर्बुधवारेण सोमेनापि विशेषतः ।

किं पुनर्नवमीयुक्ता कुलकोट्यास्तु मुक्तिदा” ॥

इति पद्मपुराणवचनात्पूर्वेद्युर्द्धरात्रे वर्त्तमानां रोहिणीयुक्तामपि
अष्टमी विहाय बुधवारादियुक्ता परा कर्तव्या स्यात् । अथवा
“मुहूर्त्तमपि लभ्येते” ति विष्णुरहस्यवचने निशीथात्मक एव मुहूर्त्तो
ग्राह्यः । निशीथस्य रात्र्यष्टममुहूर्त्तात्मकत्वात् । अत एवोक्तं माधवो-
दाहते योगीश्वरवचने—

“अर्द्धरात्रादधश्चोर्ध्वमेका र्द्धघटिकान्विता ।

रोहिणी चाष्टमी ग्राह्या उपवासव्रतादिषु” ॥ इति ॥

एका चार्द्धघटिका चैकार्द्धघटिके ताभ्यामन्विता । अत्राद्यपक्षे
क्षणान्मकार्द्धरात्रादध उपरि चैकैकघटिकाव्याप्त्या निशीथव्याप्ति-
र्लभ्यते । वह्निपुराणवाक्येऽपि कला अर्द्धरात्रगतैव ग्राह्या ।

“अर्द्धरात्रादधश्चोर्ध्वं कलयापि यदा भवेत् ।

जयन्ती नाम सा प्रोक्ता सर्वपापप्रणाशिनी” ॥

इति योगीश्वरेणैवाभिधानात् ।

तथा चार्द्धरात्रे मुहूर्त्तसत्त्वं मुख्यं पक्षः । एकघटिकासत्त्वं मध्यमं । कलामात्रसत्त्वमधमं । अत एव वचनान्तरमपि “रात्रियुक्तां प्रकुर्वीत विशेषेणेन्दुसंयुता” मिति, “तारापत्युदये तथे”ति च । “उदये चाष्टमी किञ्चिन्नवमी सकला यदि” इति स्कन्दपुराणवचनेऽप्युदय-शब्देन चन्द्रोदय एव ग्राह्यः । पूर्ववचनैकवाक्यत्वात् ।

तेन विद्धाधिका पूर्वेद्युरेव निशीथे वर्त्तमाना, उत्तरदिन एव रोहिणीयुक्तापि पूर्वेद्युरेव ग्राह्या ।

शुद्धाधिका तु सुतरां कर्मकालव्यापित्वात्संपूर्णत्वादिवहुगुण-योगाच्चेति कथमाग्रहमात्रं तद्ग्रहणं शिष्टानामिति ।

अत्रोच्यते । कर्मकालव्याप्तिशास्त्रादेव प्रधानभूताया अष्टम्या एवार्द्धरात्रसत्त्वेन प्राप्तं ग्राह्यत्वम् ।

“दिवा वा यदि वा रात्रौ नास्ति चेद्रोहिणीकला ।

रात्रियुक्तां प्रकुर्वीत विशेषेणेन्दुसंयुताम्” ॥

इति वचनेन रोहिणीयोगाभावविषयं क्रियते ।

एवं हि तस्यार्थः । दिनावच्छेदेन रात्र्यवच्छेदेन वा कलामात्रापि चेद्रोहिणी अष्टम्यां नास्ति तदैव चन्द्रोदयसंयुतामर्द्धरात्रव्यापिनीमिति यावत् प्रकुर्वीत । दिनद्वयेऽपि तादृश्या अभावे बहुरात्रिसंयुतामुत्तरां प्रकुर्वीतेति । विष्णुरहस्यादिगतं मुहूर्त्तादिपदमर्द्धरात्रगततत्परमिति त्वत्यन्ताशुद्धम् । तथात्वे वाक्यस्यैवानर्थक्यप्रसङ्गात् । यदा हि शुद्धाप्य-ष्टम्यर्द्धरात्रे वर्त्तमाना ग्राह्या तदा रोहिणीसहिता सुतरामिति किं वच-नेन । “मुहूर्त्तमप्यहोरात्रे” इति वचने तु स्पष्टैवाहोरात्रसम्बन्धियत्किञ्चिन्मुहूर्त्तप्रतीतिः । “उदये चाष्टमी किञ्चिन्नवमी सकला यदि” त्यत्र च सूर्योदयप्रतीतिः । तेन रोहिणीरहिताया निशीथव्यापिन्या अपवा-देन निर्णायक एव रोहिणीयोगो न तु बुधवारादिवत्प्राशस्त्यमात्र-हेतुरित्यपि युक्तम् । तदैव “रात्रियुक्तां प्रकुर्वीत” “तामुपावसेत्”

“उपोष्या सा प्रयत्नतः” इत्यादिषु निर्णायकत्वस्यैव प्रतीते । बुध-
वारादियोगवाक्येषु तु प्राशस्त्यमात्रप्रतीते ।

एवं सति यदाचार्यचूडामणेः परदिन एव स्वल्पाप्यष्टमी
रोहिणीयुता चेत्सर्वापवादिका परैवोपोष्येत्येतत्पक्षप्रदर्शनावसरे
बुधसोमवारयोरप्युपादानम्, “उदये चाष्टमी किञ्चिदि” त्यस्य ब्रह्मवै-
वर्त्तवाक्यस्य, “प्रेतयोनिगताना” मिति पद्मपुराणवचनस्य च, तत्र
प्रमाणत्वाभिधानम् । तदयुक्तमेव । अत एव तिथितत्त्वकृतापि—

“प्रजापत्यर्क्षसंयुक्ता कृष्णा नभसि चाष्टमी ।

मुहूर्त्तमपि लभ्येत सैवोपोष्या महाफला” ॥ इति—

“वासरे वा निशायां वा यत्र युक्ता तु रोहिणी ।

विशेषेण नभोमासि सैवोपोष्या सदा तिथि ” ॥

इत्यादि वचनेषु चकारश्रवणात्—

“एकादशीव्रताद्राजन्नधिकं रोहिणीव्रतम् ।

तता हि दुर्लभां मत्वा तस्यां यत्नं समाचरेत्” ॥

इति ब्रह्मपुराणे च जन्माष्टमीव्रतस्य रोहिणीव्रतत्वेनैव श्रवणा-
न्तिथिद्वैधे रोहिणी नियामिकैव । बुधवारादियोगे तु गुणफलमात्र-
मित्युक्त्वा “षष्टिदण्डामप्यष्टमी रोहिणीरहितां परित्यज्य रोहिणी-
सहिता स्वल्पाप्यष्टमी परैवोपोष्ये” ति स्पष्टमुक्तम् । दाक्षिणात्य-
निबन्धेष्वपि सर्वेषु इत्थमेव निर्णयः ।

या तु शुद्धाधिका पूर्वदिने निशीथे तद्विहाय वा रोहिणीयुक्ता,
उत्तरदिने च तद्युक्ता, दिनद्वयेऽपि वा रोहिणीरहिता, सा पूर्वैवोपोष्या ।
सकलाहोरात्रव्यापित्वात् । प्रथमातिक्रमे कारणाभावाच्च । या तु
विद्धाधिका, तस्या अन्यतरस्मिन्नेव दिने दिनद्वयेऽपि वा निशीथ-
स्पर्शास्पर्शसंभवाद्रोहिणीसाहित्येऽपि पक्षत्रयं भवति । अन्यतर-
स्मिन्नेव दिने निशीथे तत्साहित्यम्, दिनद्वयेऽपि तस्मिन्स्तत्साहित्यम्,

दिनद्वयेऽपि तद्विहाय तत्साहित्यमिति । तत्राद्यपक्षे सैव ग्राह्या ।
तत्र पूर्वदिनगाया ग्राह्यत्वे तावद्वह्निपुराणम्—

“सप्तमीसंयुताष्टम्यां निशीथे रोहिणी यदि ।
भविता साष्टमी पुण्या यावच्चन्द्रादिवाकरौ ॥ इति ।

“सप्तम्यामर्द्धरात्राधः” इति प्राग्लिखितं विष्णुधर्मोत्तरं च ।
उत्तरदिनगायास्तथात्वे—

“मासि भाद्रपदेऽष्टम्यां कृष्णपक्षेऽर्द्धरात्रके ।
शशाङ्के वृषराशिस्थे प्रजापत्यर्क्षसंयुते ॥
उपोषितोऽर्चयेत्कृष्णं यशोदां देवकी तथा” ।

इति भविष्योत्तरम् ।

अत्र स्वरसाच्छुद्धोत्तराप्रतीतिः । अत एव तत्रैव वचनान्तरम् ।
“अविद्धायां च सर्क्षायां जातो देवकिनन्दनः” इति । अत्र जन्मश्रवणा-
दर्द्धरात्रे ऋक्षसाहित्यं गम्यते । विद्धाविद्धयोर्जन्मश्रवणं च कल्प-
भेदादविरुद्धम् ।

द्वितीयपक्षे तूत्तरैव ग्राह्या ।
“वर्जनीया प्रयत्नेन सप्तमीसंयुताष्टमी ।
सऋक्षापि न कर्तव्या सप्तमीसंयुताष्टमी” ॥

इति ब्रह्मवैवर्तवचनात् ।

“प्रातः सकल्पयेद्विद्वानुपवासव्रतादिकम्”
इत्युपक्रमकालमारभ्य तिथेः सत्त्वाच्च ।
“यो यस्य विहितः कालः कर्मणस्तदुपक्रमे ।
तिथिर्याभिमता सा तु कार्या नोपक्रमोज्झिता” ॥

इति बौधायनवचनात् ।

अत एव बौधायनेनैवोक्तम् ।

“उदये तूपवासस्य नक्तस्यास्तमये तिथिः ।

मध्यह्न्यापिनी ग्राह्या एकभक्ते सदा तिथिः” ॥ इति ।

तिथेस्त्रिसन्ध्यव्यापित्वाच्च ।

“त्रिसन्ध्यव्यापिनी या तु सैव पूज्या सदा तिथिः ।

न तत्र युग्मादरणमन्यत्र हरिवासरात्” ॥

इति पगाशरवचनात् ।

नक्षत्रस्यास्तमयनिशीथमृम्बन्धन्वाच्च ।

“उपोषितव्यं नक्षत्रं येनास्तं याति भास्करः ।

यत्र वा युज्यते राम निशीथे शशिना सह” ॥

इति भविष्यत्पुराणविष्णुधर्मोत्तरवचनात् ।

यत्तु विष्णुधर्मोत्तरे—

“जयन्ती शिवरात्रिश्च कार्ये भद्राजयान्विते ।

कृत्वोपवासं तिथ्यन्ते तदा कुर्याच्च पारणम्” ॥

इति वचनम् ।

यच्च गरुडपुराणे—

“जयन्त्यां पूर्वविद्धायामुपवासं समाचरेत् ।

तिथ्यन्ते चोत्सवान्ते वा व्रती कुर्वीत पारणम्” ॥ इति ॥

तदुत्तरदिने “निशीथे रोहिणीयोगाभावे पूर्वदिने च तत्सत्त्वे वर्जनिये” ति वचननिषिद्धसप्तमीविद्धाप्रतिप्रसवार्थं बोध्यम् ।

दिनद्वयेऽप्यर्द्धरात्रं विहाय रोहिणीयोगो यस्तृतीयः पक्षः ।
सोऽनकैः प्रकारैर्भवति ।

पूर्वेद्युर्निशीथादूर्ध्वं प्रवृत्तयोस्तिथिनक्षत्रयो परेद्युर्निशीथा-
दर्वागेव समाप्त्या, नक्षत्रस्य पूर्वेद्युर्निशीथादूर्ध्वगेव प्रवृत्तस्योत्तरेद्युस्त-
स्मादूर्वाक् समाप्त्या, तिथिमात्रस्य पूर्वेद्युर्निशीथादूर्वाक्प्रवृत्तस्यो-
त्तरेद्युस्तस्मादूर्वाक्समाप्त्या चेति । सर्वथापि परेद्युरेवोपवासः
“वर्जनीया प्रयत्नेने” ति सप्तमीविद्धाया निषेधात् । संकल्पकालमारभ्य
तिथिनक्षत्रयो सत्त्वात् । प्रथमद्वितीयप्रकारयोः परेद्यू रात्रियोग-
बहुल्याच्च । “रात्रियुक्तां प्रकुर्वीते” ति वचनात् । यद्यपि द्वितीय-
प्रकारे नक्षत्रस्य पूर्वेद्युरेव भूयस्त्वम् । तथापि प्रधानभूताया अष्टम्याः
परेद्युरेव तत् । नवमीयुताष्टम्यामलस्यापि नक्षत्रयोगस्य संपूर्णत्वं
च वाचनिकमुक्तं स्कन्दपुराणे—

“सप्तमीसंयुताष्टम्यां भूत्वा ऋक्षं द्विजोत्तम ।

प्राजापत्यं द्वितीयेऽह्नि मुहूर्त्ताद्ध” भवेद्यदि ॥

तदाष्टयामिकं ज्ञेयं प्राक्तं व्यासादिभिः पुरा” । इति ।

तृतीयप्रकारे यद्यप्यष्टमी पूर्वेद्युर्द्धरात्रव्यापिनी बहुरात्रि-
योगवती च । नक्षत्रयोगश्च स्वल्पोऽपि सप्तमीयुतायामपि—

“मुहूर्त्तमप्यहोरात्रे यस्मिन्युक्तं हि लभ्यते ।

वासरे वा निशायां वा यत्र स्वल्पापि रोहिणी” ॥

इत्यादि सामान्यवचनैर्ग्राह्यत्वेनोक्त एव । तथापि सप्तमीविद्धा-
निषेधप्रतिप्रसवस्य ।

“विना ऋक्षं न कर्त्तव्या नवमीसंयुताष्टमी ।

कार्या विद्धापि सप्तम्या रोहिणीसंयुताष्टमी” ॥

इति स्पष्टं नवमीयुतायाम् । रोहिणीयोगाभावविषयत्वप्रतीतेः ।

“रात्रियुक्ता” मित्यस्य च रात्रिव्यापिन्या अर्धरात्रिव्यापिन्याश्च विधेः “दिवा वा यदि वा रात्रौ नास्ति चेद्रोहिणीकला” इत्येतत्स-
मभिव्याहारात्सर्वथा नक्षत्रयोगाभावविषयत्वात्सप्तमीविद्धाया बहु-
भिर्वचनैर्निषेधान्परैव युक्तेति सर्वेषां निबन्धकाराणामभिप्रायः ।
प्रधानभूताया अष्टम्या अर्धरात्रिव्यापिन्याः कर्मकालव्याप्तिशास्त्रादेव
सिद्धं यद्ग्राह्यत्वम् । तद्विषयसंकोचार्थमेव हीदं वाक्यं “दिवा
वे”त्यादीत्युक्तम् । तेन रोहिणीयोगो मुख्यो निर्णायकः ।

तेन क्वचित्संदेहे निशीथे तद्योगः । तेनापि क्वचित्संदेहे सप्तमी-
विद्धाया निषेधान्नवमीयुक्तायाश्च प्रशंसावचनान्नवमीयोगः । सर्वथा-
ष्टम्या नक्षत्रयोगाभावे तस्या निशीथयोग इति संक्षेपः ।

यदा च

“रोहिणीसहिता कृष्णा मासि भाद्रपदेऽष्टमी ।

अर्द्धरात्राद्धध्वोर्ध्वं कलयापि यदा भवेत् ॥

जयन्ती नाम सा प्रोक्ता सर्वपापप्रणाशिनी”

इति स्कान्दात् “सिंहार्के” इत्याद्याप्राग्लिखितवचनाच्चार्द्धरात्रौ
रोहिणीयोग एवाष्टमी जयन्ती न तु यदा कदाचिद्योगे । तदा तादृश्यां
जयन्त्यामेव “जयन्ती शिवरात्रिश्चे”ति “जयन्त्यां पूर्वविद्धाया” मिति
च विष्णुधर्मोत्तरगरुडपुराणवाक्याभ्यां सप्तमीविद्धायाः प्रतिप्रसवो
न त्वष्टमीमात्रस्यार्द्धरात्रसत्त्वे तदूर्ध्वं च रोहिणीयोगे ।

यदापि—

“श्रावणस्य च मासस्य कृष्णाष्टम्यां नराधिप ।

रोहिणी यदि लभ्येत, जयन्ती नाम सा तिथिः ॥

इत्यादि हेमाद्रिमाधवादिलिखितसनत्कुमारसंहितादेवचनेभ्यो
यदा कदाचिद्रोहिणीयुक्तापि जयन्ती । तदापि दिनद्वये परेद्युरेव । वा

जयन्त्यां वाक्यान्तरैर्नवमीविद्धाया विधानात्पूर्वेष्वेव तादृश्यां
सप्तमीविद्धायाः प्रतिप्रसवः । परिशेषात् । उक्तं च तथास्मिन्
वचनद्वये माधवेन ।

यदापि—

“अभिजिज्ञामनश्च जयन्ती नाम शर्वरी ।

मुहूर्त्तो विजयो नाम यत्र जातो जनार्दनः” ॥

इति ब्रह्माण्डपुराणवचनाद्रामावतारादिप्रादुर्भावतिथिष्वपि
जयन्तीशब्दप्रयोगदर्शनाच्च प्रकरणेऽष्टमीमात्रं जयन्तीशब्देनाच्यते ।
तदापि “विना ऋक्ष” मित्यतद्वचनकवाक्यतया पूर्वक एव विषयोऽस्य
सप्तमीविद्धाविधेरिति ।

किञ्चास्मिन्विषये अष्टम्या अल्पत्वेनाग्राहत्वाशङ्कानिवृत्त्यर्थं
संपूर्णत्वाभिधानपूर्वकग्राह्यत्वमाश्रित्य प्रत्यप्रसवाभावसिद्ध
सप्तमीयुतानिषेधोऽनूयते पद्मपुराणे—

‘पूर्वनिर्दिष्टमि या तु उदये नवमीदिने ।

मुहूर्त्तमपि संयुक्ता सप्तर्षा साष्टमी रक्षता ॥

कला काष्ठा मुहूर्त्तमपि यदा कृष्णाष्टमी तिथिः ।

नवम्यां सैव ग्राह्या स्यात्सप्तर्षिसंयुता न हि” ॥ इति ॥

संयुक्ता रेतिर्येति शेषः ।

किञ्च रेतिर्येतिशेषस्येव नवमीयोगस्यापि फलविशेषहेतुत्वेऽ-
नन्ति तद्वत्प्रत्यक्षत्वाभिधानाच्च “कण्ठागतं मधु को नाम नास्वा-
दयती” ति न्यायेन तस्य विशेषस्य निमित्तवशादवश्यकर्तव्यायां
(१)जातेष्टौ पूतत्ववेष्टिवावश्यकाम्यत्वात्तदर्थमपि नवमीयुतैव कर्तव्या ।

(१)—पुत्रे जाते “वैश्वानरं द्वादशकपालं नैवपेत्” इति विहिता
जातेष्टिः पुत्रान्युदयकामस्य पुत्रात्प्राप्तनिमित्ततां विज्ञेया ।

बुधसोमवारयोगेन तु ग्राह्यत्वानाभिधानाद्रोहिणीनवमीयोगेन विषय-
विशेषे ग्राह्यत्वेन सिद्धायां फलातिशयमात्रहेतुत्वमात्रं तस्येति
विशेषः ।

तथा च स्कन्दपुराणे —

“उदये चाष्टमी किञ्चिन्नवमी सकला यदि ।

भवेत्तु बुधवारेण प्रजापत्यर्क्षसंयुता ॥

अपि वर्षशतेनापि लभ्यते वाथवा न वा । इति ॥

“प्रेतयोनिगतानां” मित्यादिप्राग्लिखितं पञ्चपुराणं च ॥

एवं च किञ्चिद्रोहिणीयुताया अपि सप्तमीयुताया अर्द्धरात्र-
व्यापिन्या यदा त्याज्यत्वम् । तदा किमु वक्तव्यम् । शुद्धायास्तादृश्याः
प्राक्साधितं तदिति ।

या तु विद्धाधिका दिनद्वयेऽपि रोहिणीयोगरहिता सा त्रिविधा ।
अन्यतरस्मिन्नेव दिने निशीथे वर्त्तमाना, दिनद्वयेऽपि तादृशी,
दिनद्वयेऽपि तदस्पर्शिनी, चेति । तत्राद्यपक्षे या तादृशी सैव ग्राह्या ।
“दिवा वा” इत्यादिवाक्यात् । द्वितीयतृतीयपक्षयोस्तूत्तरैव । सप्तमी-
युताया निषेधात् । सङ्कल्पादिकर्मकालव्यापित्वादिपूर्वोक्तबहुगुण-
लाभाच्च ।

यत्तु—

“अलाभे रोहिणीभस्य कार्याष्टम्यस्तगामिनी ।

तत्रोपवासं कृत्वैव तिथ्यन्ते पारणं भवेत्” ॥

इति गौडधृतं विष्णुरहस्यवचनम् ।

तद्रोहिणीयोगरहिताया अष्टम्या. पूर्वदिन एव निशीथव्या-
पिन्याः कदाचिदस्तमयव्याप्तेरपि सम्भवादुपोद्बलकमात्रम् । न तु

निर्णायकम् । “विशेषेणोन्दुसंयुता” मित्यादिवचनविरोधात् ।
 “कृष्णाष्टमी स्कन्दषष्ठी” इत्यादिसामान्यवचनानि तु विशेषवचन-
 विरोधेऽकिञ्चित्कराण्येव । अविरोधे परमुपोद्वलकानि । एवं सति
 दिनद्वयेऽप्यस्तमयव्यापिन्यां जन्माष्टम्यां विष्णुरहस्यवचने-
 नान्यतरनिर्णयासम्भवात् “त्रिसन्ध्यव्यापिनी” त्यादि सामान्यव-
 चनवशाद्यदुत्तरस्या ग्राह्यत्वमाचार्यचूडामणिनोक्तम् । तदर्द्धरात्रस्य
 प्रधानकालत्वेन तद्व्यापिन्याश्च ग्राह्यत्वेन सर्वसंमतनानावचनेषूक्तौ
 सत्यां साहसमात्रम् ।

अथ पारणाविवेचनम् ।

एवं निर्णीतायां तिथौ भविष्योत्तराद्युक्तप्रकारेण सङ्कल्पपूर्वक-
 मुपवासं सपरिवारश्रीकृष्णपूजां जातकर्मनालच्छेदादि महोत्सवं
 पूजापूर्वकं चन्द्रार्घ्यदानं जागरणं च पुराणश्रवणादिना विधाय
 द्वितीयदिने पारणात्मकं भोजनं कर्तव्यम् । प्राग्लिखितसामान्य-
 वचनेभ्यः “अर्चयित्वोपवासेन मोक्ष्येऽहमपरेऽहनी” त्यत्रत्यसङ्कल्प-
 मात्रलिङ्गात्तिथ्यन्तादिकालविशेषविधानाच्च । तच्च पारणं केवला-
 ष्टम्युपवासे पारणादिने तिथ्यनुवृत्तौ तदन्ते कर्तव्यम् ।

“जयन्ती शिवरात्रिश्च कार्ये भद्राजयान्विते ।

कृत्वोपवासं तिथ्यन्ते तथा कुर्याच्च पारणम्” ॥

इति विष्णुधर्मवचनात् ।

अत्र जयन्तीशब्दो जन्माष्टमीमात्रवचनः । तिथिमात्रान्ते
 पारणविधानात् ।

“जन्माष्टमी रोहिणी च शिवरात्रिस्तथैव च ।

पूर्वविद्धैव कर्तव्या तिथिभान्ते च पारणम्” ॥

इति भृगुवचनाच्च ।

अत्र तिथिभयोरिनीतरेतरयोगद्वन्द्वमकृत्वैवान्तशब्देन समासस्ति-
थेर्मस्यान्तो यस्मिन्काले तस्मिन् इति । (१) बृहद्रथन्तरसमेतिवत् ।

(१) बृहद्रथन्तरसामान्यगानं तृतीयगानप्रकारं माधवेन विहितम् ।

“अतिदेश्यं विनिश्चेतुं कवतीषु रथन्तरम् ।

गायतीत्यृग् गानयुक्ता शब्दाद्या गानमव वा ॥

इति चिन्ता गानयुक्ता त्वमि त्वेवृग् प्रसिद्धतः

लाघवादतिदेशस्य गोप्यत्वाच्चान्निमा भवेत् ॥

इदमाश्रयते—“कवतीषु रथन्तरं गायति” इति । ‘कया
नश्चित्र आभुवन्’—इत्याद्यास्तस्मिन् ऋचः कवत्यः । तासु वामदेश्यं
सामाध्ययनतः प्राप्तम् । तद्व्याप्तुं रथन्तरं सामं तास्वतिदिश्यते ।
तत्र—अतिदेश्यस्वरूपं निश्चेतुं रथन्तरशब्दस्यार्थश्चिन्त्यते । गान-
विशेषयुक्ता “अभिन्वा शरं लानुस” इतीयष्टृक् “रथन्तरम्” इत्युच्यते ।
कुतः—अध्येतृप्रसिद्धितः । “रथन्तरं गीयताम्” इति केनचिदुक्ता
अध्येतारः स्वरस्तामविशेषयुक्ता “अभि त्वा” इत्यृचं पठन्ति, न तु
स्वरस्ताममात्रम् । तस्मात्—गानविशिष्टाय ऋचो रथन्तरशब्दार्थ-
त्वम् । इति प्राप्ते त्रस—स्वरदिशिषेणानुपूर्वीमात्रस्वरूपमृगक्षरव्य-
तिरिक्तं यद्गानम्, तदेव रथन्तरशब्दस्यार्थः । कुतः—लाघवान् ।
किं च—कवतीष्वृषु गानमतिदेशु योग्यम् । न त्वचस्तद्योगतास्ति ।
“कया नः” “अभि त्वा” इत्यनयाऋचोर्बुगस्यदाराधेयमावेन पाठ-
तुमशक्यत्वात् । तस्मात्—गानविशेष एव रथन्तरं शब्दार्थः ।

(७ अध्या० २ पा०)

पुनरपि तत्रैव तेन नवमाध्यायस्य द्वितीयपादे प्रथमाधिकरणस्य
प्रथमवर्णके सामशब्दस्य गानमात्रवाचिन्त्वं स्मारितम् । यथा—

“सामांक्तिबृहदाद्युक्ती गीतायामृचि केवले ।

गाने वा, गान एवेति स्मार्यते सप्तमोदितम् ॥

सामान्यवाची सामशब्दः, विशेषवाचिनो बृहद्रथन्तरादिशब्दाश्च
गानमात्रे वर्तन्ते । न तु गानविशिष्टायामृचि, इत्ययं निर्णयः
सप्तमस्य द्वितीयपादे सिद्धः । सोऽत्र वक्ष्यमाणविचारोपयोगितया
स्मार्यते” । इति ॥

। अत्र सायणसामवेदभूमिकापि दृश्या (पृष्ठे ६—१०) । इयं
च १६२५ वि० सप्तसरे सत्यव्रतसामश्रमिणा प्रकाशिता ।

पूर्व तिथिनक्षत्रयोः पृथङ्निर्देशात् । केवलरोहिणीव्रतस्यापि च गौडनिबन्धेषु दृष्टत्वात् । तेन केवलतिथिव्रते तिथ्यन्ते नक्षत्रव्रते नक्षत्रान्तर इति द्रष्टव्यम् । रोहिणीयुक्ताष्टम्युपवासे तु पारणादिने उभयानुवृत्तावुभयान्ते तत्कर्तव्यम् ।

“कार्या विद्धा तु सप्तम्या रोहिणीसहिताष्टमी ।
तत्रोपवासं कुर्यात्तु तिथिमान्ते च पारणम्” ॥

इति पद्मपुराणात् ।

“अष्टम्यामथ रोहिण्यां न कुर्यात्पारणं क्वचित् ।
हन्यात्पुरा कृतं कर्म उपवासार्जितं फलम् ॥
तिथिरष्टगुणं हन्ति नक्षत्रं च चतुर्गुणम् ।
तस्यात्प्रयत्नतः कुर्यात्तिथिमान्ते च पारणम्” ॥

इति ब्रह्मवैवर्तवचनाच्च ।

इदं चोभयान्ते पारणं यदि सार्धयामोपरितनैकयामात्मकमहानिशातोऽर्वागुभयान्तप्रतीक्षया भोजनकालो लभ्यते तदा ।

“न रात्रौ पारणं कुर्याद्व्रते वै रोहिणीव्रतात् ।
तत्र निश्यपि तत्कुर्याद्वर्जयित्वा महानिशाम्” ॥

इति गौडनिबन्धोदाहृतवचनात् । रोहिणीव्रतं तद्युक्ताष्टमीव्रतमेव । “यो ह्युभयो” रिति न्यायात् ।

“सर्वेष्वेवोपवासेषु दिवा पारणमिष्यते ।
अन्यथा पुण्यहानि स्याद्व्रते धारणपारणम्” ॥

इति ब्रह्मवैवर्ते ।

“अन्यतिथ्यागमो रात्रौ तामसस्तैजसो दिवा ।

तामसे पारणं कुर्वस्तामसी गतिमश्नुते” ॥

इति च गरुडपुराणे यो रात्रिपारणनिषेधः । स जयन्तीव्रतव्यति-
रिक्तविषय इत्यर्थः । यदा तु तादृशे काले उभयान्तो न लभ्यते
किञ्चेकतरान्त एव । तदा तत्रापि पारणं कर्तव्यम् ।

जयन्तीं प्रकम्य वह्निपुराणे—

“भान्ते कुर्यात्तिथेर्वापि शस्तं भारत पारणम्” इति ।

“रोहिणीसंयुता चेयं विद्वद्भिः समुपोषिता ।

वियोगे पारणं चक्रुर्मुनयो ब्रह्मवादिनः ॥

सांयोगिके व्रते प्राप्ते यद्येकोऽपि वियुज्यते ।

तत्रैव पारणं कुर्यादिति वेदविदो विदुः” ॥

इति वचनात् ।

“तिथिनक्षत्रसंयोगे उपवासो यदा भवेत् ।

पारणं तु न कर्त्तव्यं यावन्नैकस्य सक्षयः” ॥

इति नारदीयवचनाच्च ।

“सांयोगिके” इति वचनमेतदग्रे क्वचित् । यदा तु महानिशाऽ-
व्यवहितपूर्वक्षण एव महानिशायां वा एकतरस्याप्यन्तः, तदा
महानिशायामपि पारणं कुर्यात् ।

“तिथ्यक्षयोर्यदा छेदो नक्षत्रान्तमथापि वा ।

अर्द्धरात्रेऽपि वा कुर्यात्पारणं त्वपरेऽहनि” ॥

इति हेमाद्रिधृतवचनात् । अर्द्धरात्रे महानिशायाम् ।

तत्रैव भोजननिषेधात्प्रतिप्रसवस्योचितत्वात् । अत एव चन्द्रो-
परागेऽप्युक्तं “मुक्ते शशिनि भुञ्जीत यदि न स्यान्महानिशेति” ।

नक्षत्रान्तग्रहणं च तिथ्यन्तस्याप्युपलक्षणम् । प्राधान्यात्तिथिग्रहणौ-
चित्येऽपि यन्नक्षत्रग्रहणं तत्—

“याः काश्चित्तिथयः प्रोक्ता पुण्या नक्षत्रयोगतः ।

ऋक्षान्ते पारणं कुर्याद्विना श्रवणरोहिणीम्” ॥

इति वचनाज्जयन्तीव्रते नक्षत्रान्तो नापेक्षितस्तिथिमात्रान्तेऽपि
मुख्यतयैव पारणं कर्तव्यमिति भ्रमो भवेत्तन्निवृत्त्यर्थम् । इदं तु वचनं
जयन्तीव्रतेऽपि । नक्षत्रान्तप्रतीक्षाया बहुभिर्वचनैरुक्तत्वात् । अन्यत्र
सांयोगिके व्रते “सांयोगिके” इत्यादि सामान्यवचनादेकतरान्तोऽपि
मुख्यः काल इति नक्षत्रमात्रान्ते पारणं कर्तव्यम् । श्रवणद्वादशीजन्मा-
ष्टमीव्रतयोस्तूभयान्त एव मुख्य काल इति नक्षत्रमात्रान्ते पारणं
कर्तव्यमित्यत्रोभयान्तस्य मुख्यपक्षत्वद्योतनार्थत्वेन व्याख्येयम् ।

तेनान्यत्र “तिथिनक्षत्रव्रतेष्वन्यतरान्तोऽपि मुख्य कालः । अत्र
तूभयान्त एव स । अन्यतरान्तस्तु गौणः । “तिथिनक्षत्रनियमे”
इति सामान्यवचनेन तु बृहद्रथन्तरसामेतिवद्द्वन्द्वपूर्वक उत्तरपद-
समासो न भवत्येव । “पञ्चगवधनो” (१) “वाक्त्वचप्रिय” इत्यादि-
वत्तल्लिङ्गाभावात् । कृतेऽपि चाद्वन्द्वे तदर्थोऽविवक्षित एवोद्देश्य-
विशेषणत्वा” दित्युक्तम् ।

गौडनिबन्धेषु तु “तिथ्यृक्षयो” रिति वचनं “अर्धरात्रे ततः
कुर्यात्पारणं त्वपरेऽहनि” इति पठित्वा यद्यर्धरात्रे उभयोरन्यतरस्य
वान्तस्ततोऽपरेऽहनि दिवस एव पारणं कुर्यान्ति तु कस्याप्यन्तः
प्रतीक्षणीय इति “वर्जयित्वा महानिशा” मित्येतदविरोधेनैव
व्याख्यातम् ।

शक्यं तु हेमाद्रद्युदाहृतपाठेऽपि तदविरोधेन व्याख्यातुं
व्रतान्तरनिषिद्धरात्रिपारणप्रतिप्रसवार्थत्वेन । अत्रार्द्धरात्रेऽपि

(१)—अत्र “द्वान्द्राच्युदपहान्तात्समाहारे” (५।४।१०६)
इत्यनेन दृष्टप्रत्ययः ।

पारणं कमुर्नुचितम् । किमु ततः पूर्वरात्राविति । अपि शब्दश्रवणा-
त्स्वार्थतात्पर्यत्यागेनान्यार्थतात्पर्यावगमात् । “आततायिनमायान्तमपि
वेदान्तपारणं रणे” इत्यादिवत् ।

तेन महानिशातः पूर्वमन्यतरान्तप्रतीक्षयापि भोजनकालालाभे
सामान्यरूपस्यापि रात्रिपारणनिषेधस्यातिक्रमे कारणाभावात्
“तिथ्यन्ते चोत्सवान्ते वा व्रती कुर्वीत पारणं” मिति वचनाच्च जाग-
रान्ते दिवैव पारणं कर्त्तव्यम् । महानिशातः पूर्वं मुख्यगौणान्य-
तरकाललाभे तु दाक्षिणात्यनिबन्धेष्वलिखनात् “न रात्राविति वचने-
नाश्वासेऽपि रोहिणीव्रतशब्देन वा नक्षत्रमात्रव्रतग्रहणेऽपि “तिथ्यृ-
क्षयो” रित्यादि वचनादेव कैमुतिकन्यायव्याख्यातान्महानिशात
पूर्वं रात्रावप्यत्र पारणं सिध्यत्येव मुख्यगौणपक्षाश्रयणेन । न तु
व्रतान्तरवदिवैव पारणमिति नियमः ।

मदनरत्ने तु रात्रिपारणनिषेधवचनानामत्रापि प्रवृत्तिमङ्गीकृत्य
दिवान्यतरान्तलाभे दिवैव, नतूभयान्तप्रतीक्षया रात्रौ । दिवान्यतरा-
न्तस्याप्यलाभे तु महानिशातः पूर्वम् । तल्लाभे तत्रैव । महानिशाया-
मेव तल्लाभे तत्रापि । “अर्द्धरात्रेऽपि वा” इति वचनात् । “उत्सवान्ते
वा” इति त्वशक्तविषयमेवेत्युक्तम् । अशक्तस्य तु शेषिविरोधप्रसङ्गात्
“उत्सवान्ते” इति वचनाच्चैकतराविगमेऽपि पारणं भवत्येवेति ।

अथ नित्यत्वकाम्यत्वविवेचनम् ।

इदं च जन्माष्टमीव्रतं नित्यं तावद्भवत्येव ।

“प्राजापत्यर्क्षसंयुक्ता श्रावणस्यासिताष्टमी ।

वर्षे वर्षे तु कर्त्तव्या तुष्ट्यर्थं चक्रपाणिनः” ॥

इति वीप्साश्रवणात् ।

न च वीप्सायुक्तो वसन्तो हि निमित्तत्वेन गम्यत इति न्यायेना-
ष्टमीविशेषावच्छिन्नस्य जीवनस्य निमित्तत्वे तस्य तुष्ट्यर्थमिति

फलस्य चोद्देश्यद्वयस्य कथमेकस्मिन्वाक्ये समावेश इति वाच्यम् ।
भिन्नरूपत्वात् । एकरूपं ह्युद्देश्यद्वयं निमित्तरूपं फलरूपं वा
एकेन विधिना नान्वेति । एकेनैव नैराकाङ्क्ष्यात् । यस्य पिता पिता-
मह इतिवत् । भिन्नरूपं त्वन्वेत्येव । यथा जातेष्टिविधौ जनन निमित्तं
पूतत्वादि च फलम् । नहि निमित्तेन फलस्यकाङ्क्षा निवर्त्यते फलेन
वा निमित्तस्य । संभवति ह्यस्मिन्निमित्ते अनेनेदं फलं भावयेदि-
त्येकरूपा वचनव्यक्तिः । तेन यदुद्देश्यद्वयान्वयनिमित्तवाक्यभेदपरिहार्यं
यच्चक्रपाणिनुष्टयर्थं व्रतं वाक्यान्तरेण विहितं तद् “वर्षे वर्षे कर्तव्य”
मिति वचनव्यक्त्यभिधानं हेमाद्रेस्तदयुक्तमेव । निमित्तस्याविधे-
यत्वाच्च । पूतत्वादीनां त्वर्थवादकल्प्यानां सापेक्षाणामेव फलतेति
न फलानेकत्वम् । अकरणे प्रत्यवायश्रवणाच्च नित्यम् ।

तथा हि भविष्योत्तरे—

“श्रावणे बहुले पक्षे कृष्णजन्माष्टमीव्रतम् ।

न करोति नरो यस्तु भवति क्रूरराक्षसः” ॥ इति ॥

तत्रैव जन्माष्टमी प्रकृत्य—

“अकुर्वन्नरकं याति याददिन्द्राश्चतुर्दश” ॥ इति ॥

स्कन्दपुराणेऽपि—

“शद्राक्षे तु यत्पापं शवहस्तस्थभोजने ।

तत्पापं लभ्यते पुंभिर्जयन्त्यां भोजने कृते” ॥ इति ॥

तथा—

“गृध्रगांसं खरं काकं श्येनं वा मुनिसत्तम ।

मांसं वा द्विपदां भुक्तं कृष्णजन्माष्टमीदिने ॥

कृष्णाष्टमीदिने प्राप्ते येन भुक्तं द्विजोत्तम ।

त्रैलोक्यसंभवं पापं तेन भुक्तं द्विजोत्तम ॥

ब्रह्मघ्नस्य सुरापस्य गोवधे स्त्रोवधेऽपि वा ।

न लोको मुनिशार्दूल जयन्तीविमुखस्य च ॥

जयन्तीवासरे प्राप्ते करोत्युदरपूरणम् ।

पाठ्यते तिलमात्रं तु यमदूतैः कलंवरम्” ॥ इत्यादि ।

काम्यं चेदम् । फलस्यापि श्रवणात् ।

तथा हि स्कान्दे—

“जन्माष्टमीव्रतं ये वै प्रकुर्वन्ति नरोत्तमा ।

कारयन्त्यथ वा लोकांल्लक्ष्मीस्तेषां सदा स्थिरा ॥

स्मरणं वासुदेवस्य मृत्युकाले भवेन्मुने ।

सिद्ध्यन्ति सर्वकार्याणि कृते जन्माष्टमीव्रते” ॥ इति ।

विष्णुरहस्येऽपि—

“प्रजापत्यर्क्षसंयुक्ता कृष्णा नभसि चाष्टमी ।

मुहूर्त्तमपि लभ्येत सोपाण्या सा महाफला” ॥ इत्यादि ।

न च कादाचित्कत्वाकादाचित्कत्वयोर्विरोधात्कथमेकस्य नित्य-
काम्यतेति वाच्यम् । न हि कामसंयोगस्य कादाचित्कत्वसिद्धिः
फलम् । किं तु कामनाप्रयुक्तमप्यनुष्ठानम् । तस्मिन्कृते फललाभ-
सिद्धिश्च । तेनाग्निहोत्रदर्शपूर्णमासादिवन्न कोऽपि विरोधः ।

ननु यदीदं जन्माष्टमीव्रतं नित्यम् । तर्हि तदकरणे प्रायश्चित्त-
भवणेन भाव्यम् । यथा नित्यैकादशीव्रताकरणे—

“श्रष्टम्यां च चतुर्दश्यां दिवा भुक्त्वा नैन्दवं चरेत् ।

एकादश्यां दिवा रात्रौ नक्तं चैव तु पर्वणि” ॥ इति ।

यद्यप्यष्टमीचतुर्दशीपर्वसमभिव्याहाराद्ब्रताद्भिन्नो यो भोजननि-
षेध एकादश्यां वक्ष्यते, तदतिक्रम इदं प्रायश्चित्तम् । तथापि व्रतस्या-
प्यभोजनसंकल्परूपस्य फलतोऽभोजनरूपत्वात्तदतिक्रमेऽपीदमेव

युक्तम् । अष्टम्यादौ तु नित्यव्रताभावान्निषेधातिक्रम एव तत् ।
न हि व्रतकारण्डेऽष्टमीचतुर्दश्योर्नक्तभोजनं पर्वणि च दिवाभोजनं
नित्यव्रतत्वेन क्वापि श्रूयते । तथा नित्यन्वे कदाचित्तदशक्तौ प्रतिनिधि-
नियमेनापि भाव्यम् । यथैकादशीव्रत एव “एकभक्तेन नक्तेन क्षीण-
वृद्धातुर क्षिणे” दिति ।

अत्रोच्यते । प्रायाश्चित्तं तावत्—

“प्राणायामशतं कार्यं सर्वपापापनुत्तये ।

उपपातकजातानामनादिष्टस्य चैव हि” ॥

इत्यादि भविष्यति ।

न हि सर्वस्य विधेर्निषेधस्य वाऽकरणे प्रायश्चित्तं विशेषतः
उपदिष्टमेव भवति । तथा सत्येतद्वाक्यानर्थक्यापत्तेः । प्रीतिनिधिस्तु
सामान्यत उक्त एव ब्रह्मवेवर्त्ते—

“उपवासासमर्थश्चेदेक विप्रं तु भोजयेत् ।

तावद्धनादि वा दद्याद्यद्भुक्ताद् द्विगुणं भवेत् ॥

सहस्रसंमितां देवीं जपेद्वा प्राणसंमात् ।

कुर्याद्वा दशसंख्याकान्यथाशक्ति व्रते नरः” ॥ इति ।

देवी गायत्रीम् ।

तस्मान्न कोऽपि दोष इति संयोगपृथक्त्वादुभयरूपत्वं जन्माष्टमी-
व्रतस्य । यन्तु “जन्माष्टमीजयन्तीव्रतयोर्भेदसिद्धयर्थं जयन्तीव्रतमेवो-
भयरूपम् । जन्माष्टमीव्रत तु केवलनित्य” मित्युक्तं माधवाचार्येण ।

तत् “जन्माष्टमीव्रतं ये वा” इति स्कन्दपुराणे जन्माष्टमीव्रत एव फलश्रवणादयुक्तम् ।

तथा—

“केवलेनोपवासेन तस्मिञ्जन्मदिने मम

शतजन्मकृतात्पापान्मुच्यते नात्र संशयः” ॥

इति माधवोदाहृतेऽपि वाक्ये पापक्षयरूपं फलं श्रूयत एव । न हि पापक्षयरूपफलश्रवणमात्रेण नित्यत्वम् । (१) विघनादियागानामपि तदापत्तेः । किन्तु निमित्तोपाधौ विधानात् । तदावेदकं च वीप्सादि ।

(१)—विघनसंज्ञकौ द्वावग्निष्टोमसंस्थौ यागौ “विघनौ पशु-
कामस्य” इत्यनेन कात्यायनश्रौतसूत्रे (२२ । ११ । १६) प्रतिपादितौ ।
तत्रैको विघनाख्यो यागस्तैत्तिरीयब्राह्मणे निरूपित —

“इन्द्रं वै स्वाविशो मरुता नापाचयन् । सोऽनपचय्यमान एतं
विघनमपश्यत् । तमाहरत् । तेनायजत । तेनैवासा त संस्तम्भं व्यहन् ।
यद् व्यहन् । तद्विघनस्य विघनत्वम् । विपाप्मानं भ्रातृव्यं हते ।
य एतेन यजते । य उ चैनमेवं वेद” । (२ । ७ । १८ । १)

“पुरा कदाचिद्राज्यं कुर्वन्तमिन्द्रं मरुत्संज्ञका प्रजा करप्रदानेन
पूजां नाकुर्वन् । सोऽयमपूज्यमान इन्द्रस्तत्परिहारायैतं विघनाख्यं
क्रतुविशेषमेकाहं निश्चत्य, तदनुष्ठानेनासां प्रजानां तं संस्तम्भं
स्तम्भनरूप प्रातिकूल्याचरणं व्यहन् विहतं कृतवान् । यत् यस्मात्
कारणात्, अनेन कर्मणा विहतवान् । तस्माद्विहन्त्यनेनेति व्युत्पत्त्या
कर्मणो विघननाम सम्पन्न” मिति सायणभाष्यम् ।

तदसमभिव्याहृते तु पापक्षयफलश्रवणेऽपि काम्यत्वमेव विघना-
दिवत् ।

द्वितीयो विघनश्च तारुण्यमहाब्राह्मणे प्रतिपादिते —

“इन्द्रमदेव्यो माया असचन्त । स प्रजापतिमुपाधावत्तस्मा
एतं विघनं प्रायच्छत् । तेन सर्वामृधो व्यहत । यद् व्यहत तद्विघनस्य
विघनत्वम्” । (१६ । १६ । १)

“अदेवा असुरास्तेषां सम्बन्धिन्यो यास्ता अदेवत्यो माया
वञ्चना असुरैः प्रयुक्ता इन्द्रमसचन्त, इन्द्रेण संयुक्ता अभवन् । स
चन्द्रो मायापरिहारोपायार्थं प्रजापतिं सेवित्वा विघनाख्यं क्रतुं
लब्ध्वा तेन क्रतुना सर्वामृध सर्वञ्छत्रून् व्यहत विशेषेण हतवान् ।
यस्मात् व्यहत । अनेन व्युत्पत्त्या क्रतोर्विघननामकत्वं सम्पन्नम् ”
इति सायणाचार्य ।

एतौ विघनसंज्ञकौ यागौ फलश्रुतिमात्रेण न नित्यौ,
किं तु काम्याविति ग्रन्थकृदाशयः । तथा हि—यागेषु कचि-
त्पापक्षयरूपं फलं श्रुतम् । तत्र नित्यनैमित्तिककर्मणां पापक्षयफल-
कत्वस्य बोधनात् यत्र यत्र पापक्षयः फलं श्रूयते तत्र तत्र सर्वस्यापि
नित्यत्वं नैमित्तिकत्वं वा भवितुमर्हतीति चेन्न समीचीनम् । कुत इति
चेत् विघनादियागेषु व्यभिचरितत्वात् । विघनो नाम याग पाप-
क्षयार्थं विहितोऽपि काम्यक्रतुकाण्डपाठात् काम्य एव । न तु
नित्यो नैमित्तिको वा । यदि पापक्षयफलकत्वमेव नित्यताप्रयोजकं
स्यात् । तर्हि तस्यापि (विघनसंज्ञकक्रतोरपि) नित्यत्वापत्तिः ।
तत्तु नेष्ट कस्यापि । अतो यत्र वीप्सादि (अहरह सन्ध्यामुपासीते-
त्यादि) श्रवणं तस्यैव नित्यत्वं स्वीकर्तुं शक्यते । विघने तु
वीप्साद्यभावान्न नित्यत्वापत्तिरिति सर्वमवदातम् ।

न च “अमृतत्वं च गच्छती” त्यवश्यापेक्षितामृतत्वप्राप्तिलक्षणफलश्रवणाद्यथा पुत्रोत्पादनस्य नित्यत्वमुक्तं (१) सोमविद्याप्रजनये, तथा पापक्षयस्यापि सर्वदा सर्वेषामपेक्षितत्वात्तत्फलत्वेन नित्यत्वं स्यादेव, श्रवस्यापेक्षितफलसाधनत्वमेव ह्यावश्यकत्वापरपर्यायं नित्यत्वमिति वाच्यम् ।

(१)—सोमविद्याप्रजनयो मीमांसायां विवृतः । यथा जैमिनीय-
न्यायमालायाम्—

“सोमाधीतिप्रजं काम्यं नित्यं वा कमतोऽग्रिमः ।

वीप्सानुष्ठेयविज्ञानलोकैस्तन्नित्यतेष्यते ॥

इदमाम्नायते—“सोमेन यजेत” “स्वाध्यायमधीयीत” “प्रजा-
मुत्पादयेत्” इति ।

तत्र सोम काम्य, “ज्योतिष्टोमेन स्वर्गकामो यजेत” इति काम-
संयोगेनाम्नातत्वात् । अध्ययनप्रजोत्पादनयोरपि विश्वजिन्यायेन
स्वर्गे फलत्वेन कल्पिते कमियोगोऽपि कल्प्यते । तस्मादिदं अयं
काम्यम् ।

मैवम् । वीप्सादिना नित्यत्वसिद्धे । “वसन्ते वसन्ते
ज्योतिषा यजेत” इति वीप्सा प्रतिवसन्तं निमित्तीकृत्य सोमयागं
विधत्ते । अध्ययनस्य तु न स्वर्गः फलम्, दृष्टप्रयाजनस्यानुष्ठेयवि-
ज्ञानस्य संभवात् । तत्र क्त्वनुष्ठानस्य नित्यत्वात्तद्धेतोराध्ययनस्यापि
नित्यत्वमनिवार्यम् । “अनुत्पाद्य सुतान्न लोकं गच्छति” इति
स्मृतेर्लोकसिद्धयर्थमुत्पादनस्यापि नित्यत्वम् । अनेनैवाभिप्रायेणो-
दमाम्नातम्—‘जायमानो ह वै ब्राह्मणस्त्रिभिर्ऋणवाञ्छायते । ब्रह्मचर्येण
ऋषिभ्य, यज्ञेन देवेभ्य, प्रजया पितृभ्यः । एष वा अनृणो यः पुत्री
यज्वा ब्रह्मचारी” इति । अत्र ब्राह्मणग्रहणमितरयोरप्युलक्षणार्थम् ।
सोमादिविधिषु विशेषस्याश्रवणात् । तस्मात्—सोमादिकं नित्यम्” ।
(६ अ० २ पा० ११ अधि०)

यतस्तत्राप्यकरणप्रत्यवायश्रवणादेव नित्यत्वम् । अमृतत्व-
प्राप्तिकलश्रवणोपन्यासस्तु फलश्रवणमपि तद्विरोधीत्येवमर्थः ।
न तु नित्यत्वसाधकत्वेन । अत एव हेत्वन्तरेण नित्यत्वे सिद्धे पापक्षय-
रूपफलकल्पनं तद्विघातायाक्तं सर्वशक्तिनये नित्यकर्मणाम् ।
स्वर्गकल्पने तद्विघातप्रसङ्गादिति ।

तदयं संग्रहः ।

शुद्धा च सप्तमीविद्धेत्येवं जन्माष्टमी द्विधा ।
रात्रिमात्रेऽपि सत्याश्च वेधोऽष्टम्या भवेदिह ॥
प्रत्यक सा पुनर्द्वेधा परेऽहनि सती न वा ।
नादृश्यपि तथा द्वेधा रोहिणीसहिता न वा ॥
तत्र शुद्धाथवा विद्धा परेऽहन्यसती युता ।
रोहिण्या रहिता वापि विमतिस्तत्र नास्ति हि ॥
या तु शुद्धाथवा विद्धा परेऽहनि सती युता ।
रोहिण्या सा द्विधैकस्मिस्तादृश्यथ दिनद्वये ॥
आद्ये पक्षे यैव युक्ता रोहिण्या सैव संमता ।
या तु शुद्धाधिका ऋक्षयुता तद्वियुतापि वा ॥
दिनद्वयेऽप्यसौ पूर्वा विद्धा सत्यधिका त्रिधा ।
एकस्मिन्नहि रोहिण्या निशीथे संयुताथवा ॥
दिनद्वयेऽपि तस्मिन्वा तद्विहायाथ तादृशी ।
सैव ग्राह्याद्यपक्षे स्यात्पक्षयोरन्योः परा ॥
विद्धाधिकाद्वयेऽपि रोहिण्या रहिता त्रिधा ।
एकस्मिन्नहि वर्त्तते निशीथेऽहद्वयेऽपि वा ॥
तत्र सत्यसती वापि प्रथमे सैव संमता ।
द्वितीये च तृतीये च पक्षे ग्राह्या परैव सा ॥
तिथ्यन्ते पारण कुर्याद्वक्षःशून्यतिथिप्रते ।
तिथिनक्षत्रसाध्ये दूभयान्तेऽर्वाङ्महानिशः ॥

भुक्तिश्चेत्संभवेदृक्षेतिथ्यन्ते पारणं भवेत् ।
 उभयान्तो न लभ्यश्चेत्तस्मिन्नेकात्ययेऽपि तत् ॥
 महानिश्येव सोऽपि स्याद्यदि तत्रापि पारणा ।
 दिवैव वोत्सवान्ते स्यात्तादृशे विषये भुजिः ॥
 मुख्यः कालो द्वयान्तोऽन्यतरान्तो गौण एतयो ।
 दिवान्यतरसंप्राप्तौ तत्रैव भुजिरिष्यते ॥
 दिवैकोऽपि न लभ्येत लभ्येतावार्द्धमहानिशः ।
 तत्राप्यन्यतरत्र स्यान्महानिश्येव चेद्भवेत् ॥
 मुख्यो गौणोऽथर्द्धतत्रापि पारयेदिति केचन ।
 अशक्तस्तु दिवैवैकाविगमेऽपि च पारयेत् ॥
 जन्माष्टमीव्रतं चैतन्नित्यं काम्यं च सम्मतम् ।
 अतोऽशक्तः प्रतिनिधिमेकब्राह्मणभोजनम् ॥
 द्विगुणामादिदानं वा सावित्रीजपमेव वा ।
 सहस्रकृत्व प्राणस्य संयमान्द्वादशाथवा ॥
 अथ नक्तैकभक्तादीन्वक्ष्यमाणान्हरेर्दिने ।
 कर्तृप्रतिनिधि वापि कुर्या दत्येष निश्चय ॥
 व्रतस्य सर्वथा लोपेऽनादिष्टव्रतमिष्यते ॥

अथ श्रीकृष्णजन्माष्टमीव्रतपद्धतिः ।

इयमत्र सक्षेपतो भविष्योत्तरगरुडपुराणाद्युक्तप्रकारेण श्रीकृष्ण-
 जन्माष्टमीव्रतानुष्ठानपद्धतिः ॥

उपवासपूर्वदिने कृतदन्तधावनो लघुभुग्रात्रौ जितेन्द्रियः सुप्तो-
 पवासदिने प्रातः स्नानादिनित्यकृत्यं विधाय—

“सूर्यः सोमो यमः कालः सन्ध्ये भूतान्यहः क्षपा ।

पवनो दिक्पतिर्भूमिराकाशं खचरा नराः ।

ग्राह्यं शासनमास्थाय कल्पध्वमिह संनिधिम्” ॥

इत्युक्त्वा प्राङ्मुखो दर्भहस्त फलपुष्पाक्षतयुतजलपूर्णमौदुम्बरादि-
पात्रं दक्षिणहस्तेनादाय मासपक्षवारनक्षत्रयुतां प्रातर्वर्त्तमानामष्टमी
सप्तमी वा तिथिमधिकरणत्वेनोलिख्यामुक्तफलकाम पापक्षयकामो
वा श्रीकृष्णप्रीतये जन्माष्टमोत्रतमह करिष्ये ।

तथा—

“वासुदेवं समुद्दिश्य सर्वपापप्रशान्तये ।

उपवासं करिष्यामि कृष्णाष्टम्यां नभस्यहम् ॥

अथ कृष्णाष्टमी देवो नभश्चन्द्रसरोहिणीम् ।

अर्चयित्वोपवासेन भोक्ष्येऽहमपरेऽहनि ॥

एनसो मोक्षकामोऽस्मि यद्गोविन्द त्रियोनिजम् ।

तन्मे मुञ्चतु मां त्राहि पतितं शोकसागरे ॥

आजन्ममरणं यावद्यन्मया दुष्कृतं कृतम् ।

तत्प्रणाशय गोविन्द प्रसीद पुण्योत्तम” ॥

इति श्लोकचतुष्टयमुच्चार्य पात्रस्थं जलं क्षिपेत् ।

ततः सूपलिप्तं शोभने विशालप्रदेशे कदलीस्तम्भनानावर्णवासः-
शोभितं समन्तात्स्थापितैराम्रपल्लवादियुतैर्जलपूर्णनवकलशैर्दीपा-
वलिभिः पुष्पमालाभिर्युतं चन्दनागुरुधूपितमग्निखड्गकृष्णझागरक्षामणि-
द्वारन्यस्तमुसलायुदितं गीतवादित्रवृत्त्यादिमङ्गल्योपेतं षष्ठ्या देव्याधि-
ष्ठितं देवक्या सूतिकागृहं विधाय तस्य समन्ताद्भित्तिषु सकुसुमाञ्ज-
लीन्देवगन्धर्वादीन् खड्गचर्मधरवसुदेवदेवकीनन्दयशोदागर्गगोपीगोपान्
कंसनियुक्तान् प्रेनुकुञ्जरान् यमुनां तद्भद्रस्थं कालियमन्यच्च सकलं
तत्कालीनं गोकुलचरितं यथासमं लिखित्वा सूतिकागृहमध्ये मञ्चकं
स्थापयित्वा मध्याह्ने नद्यादिजले तिलैः स्नान्वाद्धरात्रे पूर्ववदय
सपरिवारश्रीकृष्णपूजां करिष्ये इति सङ्कल्प्योत्तमप्रच्छदपटावृतम-
ञ्चक्रोपरिसमीपप्रसुप्तस्तनपायिश्रीकृष्णप्रतिमोपेतं पङ्कजासनय

देवक्याश्चरणौ संवाहयन्त्या श्रीप्रतिमया चांपेतां यथाविभवं का-
नादिनिर्मितां प्रसुप्तां देवकीप्रतिमां स्थापयेत् ।

प्रतिमा चाष्टविधा भवति —

“काञ्चनी राजती ताम्री पैत्तली मुन्मयी तथा ।

वाक्षी मणिमयी चैव वर्णकैर्लिखिता तथा” ॥ इति ॥

एवं वक्ष्यमाणा अपि प्रतिमा । तथा तत्रैव सूतिकागृहे एकदेशे
मञ्चकान्तरापरि प्रसूतवरकन्यकयशोदाप्रतिमां च स्थापयेत् ।

प्रतिमापूजनं च सर्वत्र प्राणप्रतिष्ठापुर सरं कर्त्तव्यम् ।

“प्रतिमायाः कपोलौ द्वौ स्पृष्ट्वा दक्षिणपाणिना ।

प्राणप्रतिष्ठां कुर्वीत तस्यां देवस्य वा हरे ॥

अकृतायां प्रतिष्ठाया प्राणानां प्रतिमासु च ।

यथा पृथक् तथा भावः स्वर्णादीनां न देवता ॥

अन्येषामपि देवानां प्रतिमास्वपि पार्थिव ।

प्राणप्रतिष्ठा कर्त्तव्या तस्यां देवत्वसिद्धये ॥

वासुदेवस्य बीजेन ‘तद्विष्णो’ रित्यनेन च ।

तथैव हृदयेऽङ्गुष्ठं दत्त्वा शश्वच्च मन्त्रवित् ॥

एभिर्मन्त्रै प्रतिष्ठां तु हृदयेऽपि समाचरेत् ।

‘अस्मै प्राणा प्रतिष्ठन्तु अस्मै प्राणा क्षरन्तु च ॥

अस्मै देवत्वसंख्यायै स्वाहे’ ति यजुरीरयन् ।

अङ्गमन्त्रैरङ्गिमन्त्रैर्वैदिकैरित्यनेन च ।

प्राणप्रतिष्ठां सर्वत्र प्रतिमासु समाचरेत्” ॥

इति कालिकापुराणात् ।

बीजेन मूलमन्त्रेण । इदं च प्रकृतविण्वभिप्रायेण । तेनान्ये-
षामपि स स मूलमन्त्रो वैदिकमन्त्रश्च द्रष्टव्यः । बहुवचनाच्च तदुभयान्ते
“अस्मै” इत्यपि मन्त्रः । स्वहृदयेऽङ्गुष्ठं दत्त्वा मन्त्राः पठनीया ।
प्रतिमायान्तु कपोलौ स्पृष्टृ इति विशेषः । “अग्रेऽप्युक्तम्” इत्यनेन चेति ।
शश्वत् यावत्सकलमन्त्रसमाप्तिः । हृदयेऽपि । यदा “अप्स्वगतौ
हृदये सूर्ये” इति वचनाद्दहृदये देवपूजा क्रियते तदा ‘अङ्गमन्त्रै’ रित्यङ्ग-
देवताप्रतिमासद्भावे तासु तत्पाठ । तदभावे प्रधानप्रतिमायामेव ।
तत्संनिध्यर्थं प्रधानदेवतास्थापनानन्तरम् । तेनात्रापि “प्रतिमं
दक्षिणहस्तेन” प्रतिमाकपोलौ स्पृष्ट्वा तत्तद्देवतानां मूलमन्त्रान् वैदिक-
मन्त्रांस्तदभावे प्रणवादिचतुर्थ्यन्तनमोऽन्तनामानि “अस्मै” इत्यस्य
स्थाने तत्तद्देवतानामयुक्तं “अस्मै” इत्यादिस्वाहान्तं च मन्त्रं पठन्
प्राणप्रतिष्ठां कुर्यात् । तथा तत्रैव पीठाद्युपरि देवकीसहितं वसुदेवं
यशोदासहितं नन्दं श्रीकृष्णसहितं बलदेवं चण्डिकां च प्रतिमासु
पूजयेत् ।

तत्रादौ—

“गायद्भिः किन्नराद्यै सततपरिवृतां वेणुवीणानिनादैः

शृङ्गारादशकुन्तप्रवरकृतकरः । ककरैः सेव्यमाना ॥

पर्यङ्के स्वास्तृते या मुदिततरमुखी पुत्रिणी सम्यगास्ते

सा देवी देवमाता जयति सुवदना देवकी दिव्यरूपा” ॥

इति देवकी ध्यान्वा,

“मां चापि बालकं मुत्तं पर्यङ्के स्तनपायिनम् ।

श्रीवत्सबक्षसं शान्त नीलोत्पलदलच्छविम्” ॥

इति कृष्णं च ध्यात्वा,

“प्रणवादिनमस्यान्तं पृथङ् नामानुकीर्तयन् ।

कुर्यात्पूजां विधिज्ञश्च सर्वपापापनुत्तये ॥

देवक्यै वसुदेवाय वासुदेवाय चैव हि ।

वलदेवाय नन्दाय यशोदायै पृथक् पृथक्” ॥

इति भविष्योत्तरवचनात्—

ॐ देवक्यै नम इति देवकीम्, ॐ वासुदेवाय नम इति श्रीकृष्णम्-

“पादावभ्यञ्जयन्ती श्रीर्देवक्याश्चरणान्तिके ।

निषण्णा पङ्कजे पूज्या नमो देव्यै श्रिये इति” ॥

इति वचनात्—

ॐ नमो देव्यै श्रिये इति श्रियम्, ॐ देवक्यै नम, ॐ वसुदेवाय नमः, ॐ यशोदायै नमः, ॐ नन्दाय नम ॐ वासुदेवाय नम, ॐ वलदेवाय नम, ॐ चण्डिकायै नमः, इति तत्तन्नामभिः पीठान्तरस्थान् देवक्यादीश्चावाहनासनपाद्याध्याचमनीयपञ्चगव्यस्नपन-स्नानवस्त्रयज्ञोपवीतगन्धपुष्पधूपदीपनैवेद्यनमस्कारप्रदक्षिणोद्वासनाख्यै षोडशोपचारै पूजयेत् । तत्रोद्वासनं द्वितीयदिने । पूजासाद्गुण्यार्थं ताम्बूलं दक्षिणां च दद्यात् ।

भविष्योत्तर एव “विध्यन्तरमपीच्छन्ति केचिदत्रैव सूरयः” इत्युक्त्वा केषुचिदुपचारेषु विशेषमन्त्रा अप्युक्ताः ।

यथा—

“योगेश्वराय देवाय योगिनां पतये विभो ।

योगोद्भवाय नित्याय गोविन्दाय नमो नमः” ॥ इति स्नाने ।

“यज्ञेश्वराय देवाय तथा यज्ञोद्भवाय च ।

यज्ञानां पतये नाथ गोविन्दाय नमो नमः” ॥ इति धूपादौ ।

“विश्वेश्वराय विश्वाय तथा विश्वोद्भवाय च ।

विश्वस्य पतये तुभ्यं गोविन्दाय नमो नमः” ॥ इति नैवेद्ये ।

गरुडपुराणे तु “यज्ञाय यज्ञेश्वराय यज्ञपतये यज्ञसंभवाय गोविन्दाय नमो नमः” इत्यर्घ्ये, “योगाय योगेश्वराये” त्यादि—स्त्राने, “विश्वाय विश्वेश्वराये” त्यादि नैवेद्ये, “धर्माय धर्मेश्वराये” त्यादिस्वाहान्तो घृताक्ततिलहोमे, “विश्वाय विश्वेश्वराये” त्यादि—शयने, “सोमाय सोमेश्वराये” त्यादिचन्द्रपूजायां मन्त्रा उक्ताः । ततो गव्यघृतेनाग्नौ वसोद्धारा कार्या । क्वचिद्गुडघृतेनेति । ततो जातकर्मनालच्छेदनं षष्ठीपूजनं नामकर्म च संक्षेपेण कार्यम् । ततश्चन्द्रोदये रोहिणीयुतं चन्द्रं स्थण्डिले प्रतिमायां नाममन्त्रेण संपूज्य—

“शङ्खे तोयं समादाय सपुष्पकुशचन्दनम् ।

जानुभ्यां धरणी गत्वा चन्द्रायार्घ्यं निवेदयेत्” ॥

“क्षीरोदार्यावसंभूत अत्रिनेत्रसमुद्भव ।

गृहाणार्घ्यं शशाङ्केन रोहिण्या सहितो मम” ॥ इति मन्त्रेण ।

ततो—

“ज्योत्स्नायाः पतये तुभ्यं ज्योतिषां पतये नम ।

नमस्ते रोहिणीकान्त सुधावास नमोस्तु ते ॥

नभोमण्डलदीपाय शिरोरत्नाय धूर्जटेः ।

कलाभिर्वर्धमानाय नमश्चन्द्राय चारवे” ॥

इति मन्त्राभ्यां प्रणमेत् । ततः—

“अनघ, वामनं शौरिं वैकुण्ठं पुरुषोत्तमम् ॥
 वासुदेव हृषीकेशं माधवं मधुसूदनम् ॥
 वाराहं पुण्डरीकाक्षं नृसिंहं दैत्यसूदनम् ।
 दामादरं पद्मनाभं केशवं गरुडध्वजम् ॥
 गावन्दमच्युतं कृष्णमनन्तमपराजितम् ।
 अधाक्षज जगद्धीजं सर्गस्थित्यन्तकारिणम् ॥
 आनादिनिधनं विष्णु त्रिलोकेशं त्रिविक्रमम् ॥
 नारायणं चतुर्बहु शङ्खचक्रगदाधरम् ॥
 पीताम्बरधर नित्यं वनमालाविभूषितम् ।
 श्रीवत्साङ्गं जगत्सेतुं श्रीकृष्णं श्रीधरं हरिम् ॥
 प्रपद्येऽहं सदा देवं सर्वकामप्रसिद्धये ।
 प्रणमामि सदा देवं वासुदेवं जगत्पतिम्” ॥

इति मन्त्रैर्नामकीर्त्तनपूर्वकं प्रणम्य,

“त्राहि मां सर्वलोकेश हरे संसारसागरात् ।
 त्राहि मां सर्वपापघ्न दुःखशोकार्णवात्प्रभो ॥
 सर्वलोकेश्वर त्राहि पतित मां भवार्णवे ।
 देवकीनन्दन श्रीश हरे ससारसागरात् ॥
 त्राहि मां सर्वदुःखघ्न रोगशोकार्णवाद्धरे ।
 दुर्गतांस्त्रायसे विष्णो ये स्मरन्ति सकृत्सकृत् ॥
 संऽह देवातिदुर्वृत्तस्त्राहि मां शोकसागरात् ।
 पुष्कराक्ष निमग्नोऽहं मायाविज्ञानसागरे ॥
 त्राहि मां देवदेवेश त्वत्तो नान्योऽस्ति रक्षिता ।
 यद्बाल्ये यच्च कौमारे यौवने यच्च वार्द्धके ॥
 तत्पुण्यं वृद्धिमाप्नोतु पापं हन हलायुध” ।

इति मन्त्रैः प्रार्थयेत् ।

ततः स्तोत्रपुराणपठनश्रवणादिभी रात्रिशेषमतिवाह्य परदिने प्रातः स्नानादिनित्यकृ यं विधाय पुनः सपरिवारं श्रीकृष्णं यथासंभवं सम्पूज्य चण्डिकायाश्च यथाविभवं महात्सवं कृत्वा यथाशक्ति ब्राह्मणान् भोजयित्वा तेभ्यः सुवर्णमेदिनीधेनुवस्त्रादि यद्यदिष्टं तत् “कृष्णो मे प्रियता”मिति दत्त्वा,

“यं देवं देवकी देवी वसुदेवादजीजनत् ।

भौमस्य ब्रह्मणो गुह्यै तस्मै ब्रह्मात्मने नमः ॥

सुजन्मवासुदेवाय गोब्राह्मणहिताय च ।

शान्तिरस्तु शिवं चास्तु”

इत्युक्त्वा ब्राह्मणान्विसृज्येष्टैः सह स्वयं पारणां कृत्वा व्रतं समापयेत् ।

क्वचित्पारणायां समाप्तौ च मन्त्रावप्युक्तौ । “सर्वाय सर्वेश्वराय सर्वपतये सर्वसंभवाय गोविन्दाय नमो नमः” इतिपारणायाम् । “भूताय भूतपतये” इत्यादि समापने । प्रतिमाश्च दानानुक्तेः स्थाप्यास्ता एव च प्रतिवर्षं पूज्याः । पारणातः पूर्वमुद्वासनान्तरं देया इति केचित् । उद्यापनं त्वेतस्य यावज्जीविकत्वादनुक्तत्वाच्च नास्ति । उपवासदिननियमांस्तत्पूर्वोत्तरदिननियमानाशौचरजोदर्शनादिषु चानुष्ठानप्रकारादि एकादशीप्रकरणे वक्ष्यामः ।

अस्यामेवाष्टम्यां रोहिणीयुतायां जयन्त्याख्यायां प्रकारविशेषेण पूजायां राजसूयफलसमफलभोगोत्तरं विष्णुसालोक्यप्राप्तिं पुत्रधनादिसर्वकामावाप्तिः सकलपातकक्षयश्च फलम् ।

प्रकारविशेषश्च शुद्धायां सप्तमीयुताया वा निशीथे रोहिणीयुतायामष्टम्यामारभ्य संवत्सरपूर्तिं यावत्प्रतिमासं शुक्लाष्टम्यां प्रथमपूजावत् पूजा । अन्ते च गोरक्षालङ्कृतसोपस्करशय्यादानं प्रतिमादानं च । प्रतिमा चात्सङ्गावस्थितचतुर्भुजबालरूपश्रीकृष्णाय

देवक्याः । चन्द्रार्घ्यदानं च सौवर्णेन राजतेन वा पात्रेण शङ्खेन वा
द्वादशाङ्गुलविस्तारं रूप्यमये मण्डले । ततः पुनः सकृष्णां देवकीं
पूजयित्वा,

“प्रणमे देवजननी त्वया जातस्तु वामन ।

वसुदेवात्तथा कृष्णो नमस्तुभ्यं नमो नमः ॥

सपुत्रार्घ्यं प्रदत्तं मे गृहाणेमं नमोऽस्तु ते” ।

इत्यर्घ्यं च तस्यै दत्त्वा,

“अदितिर्देवमाता त्वं वसुदेवस्तु कश्यप ।

अजीजनस्त्वमीडेऽहं वासुदेवं सनातनम्” ॥

इति प्रणमेत् ।

ततो जागरादि । स्त्रियश्च यवगोधूमाङ्कुरगोरसादिभिर्जाग-
रान्तां पूजां कृत्वा तद्राज्यरूपोदये रक्तवस्त्रपरिधाना पुष्पचन्दन-
कुङ्कुमभूषणादिभिरलङ्कृताः स्वां स्वां प्रतिमां गृहीत्वा तया सह
नदीतीरं गच्छेयुर्महत्सरो वा । तत्र च प्रतिमां स्नापयित्वा स्वयं
च स्नात्वा कश्चित्कालं विहृत्य प्रतिमया सह स्वं स्वं गृहं गत्वा
मध्वाज्यमरिचेश्चुविकारसंस्कृतं यवान्नं बन्धुभि सह भुञ्जीरन् ।

एवमेव श्रीरामनवमीव्रते श्रीरामचन्द्रस्यापि पूजनम् । मन्त्रेषु
अङ्गदेवतासु च विशेषः । यथा श्रीरामचन्द्रप्रीतये श्रीरामनवमी-
व्रतमहं करिष्ये ।

“उपोष्ये नवमी त्वद्य यामेण्वष्टसु राघव ।

तेन प्रीतो भव त्वं भोः संसारात्त्राहि मां हरे” ॥

इति संकल्पे ।

“कोमलाङ्गं विशालाक्षमिन्द्रनीलसमप्रभम् ।

दक्षिणाङ्गे दशरथं पुत्रावेष्टनतत्परम् ॥

पृष्ठतो लक्ष्मणं देवं सच्छत्रं कनकप्रभम् ।

पार्श्वे भरतशत्रुघ्नौ तालवृन्तकराबुभौ ॥

अग्रे व्यग्रं हनूमन्तं रामानुग्रहकाङ्क्षिणम्” । इति ध्यानम् ।

श्रीरामप्रतिमासमीपे षट्कोणमध्ये कौशल्यां दशरथं च पूजयेत् । षट्कोणकोणेषु राँ हृदयाय नमः, रीँ शिरसे स्वाहा, रूँ शिखायै वषट्, रैँ कवचाय हूँ, रौँ नेत्रत्रयाय वौषट्, र अस्त्राय फट्, इति हृदयदीप्तिं षट् । षट्कोणबाह्याष्टदलकमलदलमूलेषु हनूमन्तं सुग्रीवं भरतं विभीषणं लक्ष्मणमङ्गदं शत्रुघ्नं जाम्बवन्तं च, दलमध्येषु धृष्टिं जयन्तं विजयं सुराष्ट्रं राष्ट्रवर्द्धनपकोपं धर्मपालं सुमन्त्रं च, दत्ताग्रेषु इन्द्रमग्निं यमं निःश्रुतिं वरुणं वायुं कुबेरमीशानं चाष्टौ नोक्तान्, तदग्रे वज्रं शक्तिं दण्डं खड्गं पाशमङ्कुशं गदां शूलं चेति तेषामनुधानि च पूजयेत् । श्रीरामपूजायां मूलमन्त्रो वेदिको वा षण्णवः प्रणवादिचतुर्थ्यन्तनमोऽन्तं नाम वा मन्त्रः ।

“इन्द्रोऽग्निश्च यमश्चैव नैऋतो वरुणोऽनिलः ।

कुबेर इन्द्रो वरुणश्चैव दिक्पाला स्त्वय्यन्तु ते” ॥ इति च स्ताने ।

अनन्तरं जपेत् चतस्रि रामात्मनिदं जगत् ।

अनस्त्वा पूजयिष्यामि लोकमातर्नमोऽस्तु ते” ॥

इति कौशल्यापूजायाम् । ॐ नमो दशरथाय इति दशरथपूजा—
याम् । इत्येषा मूलमन्त्रा प्रणवादिचतुर्थ्यन्तनमोऽन्तनामनि वा ।

“उच्चस्थे ग्रहपञ्चके सुरगुरौ सेन्दौ नवम्यां तिथौ

नक्षत्रे कर्त्तव्ये पुनर्वसुदिने मेघं गते पूषणि ॥

निर्दग्धु निखिला पलाशसमिधो मध्यादयोध्यारणो—
राविर्भूतमभूतपूर्वविभवं यत्किञ्चिदेकमहम् ॥ इति ॥

मध्याह्ने जन्मभावना वाद्यादिवादनं च । पुष्पाञ्जने पूर्वम्—

“फलपुष्पाम्बुसपूर्णं गृहीत्वा शङ्खमुत्तमम् ।

अशोकरत्नकुसुमैर्युक्तं च तुलसीदलं ॥

दशाननवधार्थाय धर्मसंस्थापनाय च ।

दानवानां विनाशाय दैत्यानां निधनाय च ॥

परित्राणाय साधूनां जातो राम स्वयं हरिः ।

गृह्णात्वर्घ्यं मया दत्तं भ्रातृभिः सहितो मम” ॥

इति मन्त्रेणार्घ्यं दद्यात् ।

ततः—

“पुष्पाञ्जलिं पुनर्दत्त्वा यामे यामे ह्यतन्द्रित ।

पूजयन्विधिवद्भक्त्या दिवा रात्रि नयेद्ब्रह्म” ॥

अन्यत्सर्वं जन्मप्रमीवत् । इत्थं यथावति जन्माण्डरीं निर्णीता ।

अथैकादश्यां विशेषविवेचनम् ।

अथैकादशी निर्णीयते । तत्रैकादश्यां षेपु तावद्वचनेषूपवसति-
श्रवणं तत्राहोरात्रावच्छिन्नाभोजनसकलरूपव्रतविधानं स्पष्टमेव ।
उपवासशब्दस्य व्रतविशेषवाचित्वात् । व्रतशब्दस्य च संकल्पविशेष-
वाचित्वात् । येष्वपि नञ्भुजिश्रवणं तानि द्विविधानि । कानिचिद्-
व्रतधर्मादिशब्दसमभिव्याहारवन्ति कानिचित्तद्रहितानि । तत्र पूर्वेषां
पूर्वतुल्यतैव । “नेक्षेताद्यन्तमादित्यम्” इत्यादिवत्सकल्पलक्षणया ।

तच्छेषभूता भोजननिन्दापि तत्र न हि, निन्दान्यायेन विधेयसत्य-
संकल्परूपव्रतस्तुत्यर्थैव । व्रतादिशब्दसमभिव्याहारशून्यानां तु
स्पष्टनिषेधरूपाणां निन्दोन्नेयनिषेधानां वा वचनानां निषेधपरतैव ।
तत्र सकल्पलक्षणार्थां नञ प्रधानाख्यातान्वयत्यागे च कारणाभावात् ।
न च मूलान्तरकल्पनागौरवपरिहाराय पूर्ववच्चनैकतावनन्वार्थं
तदुभयाश्रयणं युक्तम् । तस्योत्तरभावित्वेनानुपस्थानत्वात् । अन्यथा
(१) निषादस्थपतावपि विद्याप्रयुक्तिगौरवपरिहाराय तत्पुरुषस्वीका-
रापत्तः । तेनोपनयनोत्तरं सर्वैरपि शक्तैः पञ्चद्वयेऽपि पूर्वोक्तन्यायेन
कालमात्रावच्छेदेन भोजनं वर्जनीयमेव ।

भोजनशब्दश्च लोकेऽभ्यवहरणविशेषे प्रसिद्धः । फलादिभक्षणेषु
भोजनशब्दप्रयोगाभावादिति तस्यैव वर्जनमिति प्रत्यपि प्रसिद्धम् ।
तथापि कृष्णविद्धैकादश्यादिषु व्रतरूपोपवासनिषेधे भोजननिषेध-
वशाच्च सकलादनीयवर्जने प्राप्ते उपवासनिषेधे तु 'विद्धि' इत्य-
प्रकल्पये"दिति वचनेन फलादिभक्षणविधानादौत्पत्तिकस्य भोजन-
निषेधस्य सकलादनीयाभ्यवहरणविषयतावसीयते । एतद्वत्त्वमपि
व्रतविध्यतिरिक्तः सर्वपुरुषसाधारणः सर्वैकादश्यादिपञ्चदश्यादि-
ऽवश्यमङ्गीकरणीयः । अन्यथा संक्रान्तिरोक्तव्यासादिन्येतेषां
निषेधेऽपि भोजनस्यैव संभवात्किञ्चिद्व्यतिथिनिषेधानस्यानर्थक्यत्वा-
दनुपपत्तेः । अनपेक्षायामपि विधौ सति तत्त्वदानपि तादात्म्यम् ।

(१) "वास्तुमयं रौद्रं चरुं निषेधेन शतं प्रकृत्य 'पुनरा' इति
स्थपति याजयेत्" इति श्रूयते । अत्र निषादशब्दादिशब्दे पठ्यमानपुरुष-
समासो न स्वीक्रियते । निषादश्चास्यो स्थपतिश्चेति कर्मधारयस्य
मुख्यत्वात् । पष्ठीसमासे तु संस्तीर्णज्ञानविशेषवाचिना निषादशब्देन
तत्सम्बन्ध उपपद्यते । न त्वयं कर्मधारये द्रव्योऽस्ति । ततस्ता-
त्कालिकाचार्योपदेशादिना विद्या सयाद्य धनिको निषादो रौद्रभागं
कुर्यादिति गौड निषादस्थपतावर्जकारणे । (३ द्र० १ पा० १३ अधि०)

सति तु निषेधे तत्परिपालनाय प्रवृत्तस्य निवृत्तेरपि संकल्पाविना-
मा-रब्ध (२) प्रजापतिव्रतनये उक्तत्वात् ।

“इति विज्ञाय कुर्वीताऽश्वमेकादशीव्रतम् ।

विशेषतः यत्प्रशक्तोऽहोरात्रं भुक्तिर्वर्जितः” ॥

इति वचनार्थेऽपि अस्माकं भोजनद्वयवर्जनसंकल्परूपनित्यव्रत-
स्यप्यनुपपत्त्यात्तद्वैयर्थ्येन निषेधातिक्रमशङ्कानिवृत्तये युक्तः किञ्चि-
द्भक्षणविधिः । अत एव तस्यैवोत्तरार्द्धे “न दुष्यत्युपवासेन
उपवासोऽपि” इति । उपवासेन निषेधेऽनुष्ठीयमाने आनुषङ्गिक-
विधिः । उपवासेन निषेधातिक्रमाद्यो दोषः प्रसक्तस्तेन
प्रक्षेपितोऽतएव तत्फलं भोजननिवृत्तिरूपनिषेधफलं च । प्रत्यवायपरि-
हाररूपं लक्षेदिदमर्थः । न तु विश्वजितेव सत्रफलं किञ्चिद्भक्षणेन
व्रातृरूपोपपन्नसकलं पापक्षयरूपमकरणं प्रत्यवायपरिहाररूपं वा

(१) प्रजापतिव्रतन्यायस्वरूपम्—“तस्य व्रतम्” इत्युपक्रम्य
“नेक्षेतोद्यन्तमादित्यं नास्तं यान्तं कदाचन” इत्याम्नातत्वादनीक्षणरूपं
विधिर्ननुष्ठेयम् । तच्च पर्युदासत्वे सत्यवकल्पते । ईक्षण्याभाव
प्रतिषेधपक्षे नञर्थः । पर्युदासपक्षे त्वीक्षणादितर संकल्पो नञपदेन
लक्ष्यते । स च संकल्पोऽत्र ननुष्ठेयव्रतत्वेन विधीयते । यद्यपीक्षणादितरे
वहवो व्यापारा अन्तर्गमयोग्याः सन्ति, तथापि कायिकवाचिक-
व्यापारविशेषस्याप्रतीयमानत्वात्, मानसस्य व्यापारस्यावर्जनीयत्वाच्च
न नञ एव परिशिष्यते । सकल्पनीयश्चार्थः प्रत्यासत्या धात्वर्थः—
निषेधः । तथा सति “तद्यन्तं” “अस्तं यन्तं चादित्यं नेक्षिष्ये”
इत्यर्थं रूपः संकल्पेऽत्र ननुष्ठेयत्वेन विधीयते । न च तस्य संकल्पस्य
क्रत्वङ्गत्वम्, तद्वाधकश्रुतिलङ्गादिप्रमाणाभावात् । न च पुरुषार्थ-
त्वेऽपि प्रमाणाभावः, “एतावता हैनसा मुक्तो भवति” इत्यनेन
वाक्येनेक्षितुं पुरुषस्य प्रत्यवायसंग्रहमुपन्यस्य तत्प्रत्यवायनिवा-
रणफलस्यानीक्षणसंकल्पस्य विधानेन पुरुषार्थत्वावगमात् ।
क्रत्वङ्गविवक्षायां तु क्रतुवैकल्यरूपो विपक्षबाध उपन्यस्येत । तस्मा-
दनीक्षणसंकल्पादीनि प्रजापतिव्रतानि पुरुषार्थानि ।

[जैमिनीयन्यायमाला ४ । १ । ३]

प्राप्नोतीति । कृष्णविद्धादावुपवासप्राप्तेरेवाभावात् । प्राप्तौ वा “न दुष्यती” त्येतद्विरोधात् । निषिद्धत्वे हि तदतिक्रमे दोषः स्यात् ।

यद्यपि च “दीक्षितो न ददाती” त्यत्र विधिनिषेधयोः क्रतुपुरुषार्थत्वेन भिन्नविषयत्वाद्वातिककृन्मते यथा विकल्पाप्रसक्तिस्तथेह पुरुषार्थमाश्रत्वान्न संभवतीति निषेधत्वे विकल्पस्यावश्यप्रसक्तेर्विद्धादिभिन्नां गृहस्थादिभिन्नो वोपवसेदिति पर्युदासा एव कृष्णविद्धादिनिषेधाः । तथापि तुल्यफलत्वान्निषेधत्वोक्तिरिति ।

तथा च सकलादनीयादननिषेधे सति “अन्नमश्रित्य तिष्ठन्तीति” निन्दावाक्यगतोऽन्नशब्दो “न पचेदन्नमात्मनः” इतिवदनीयमात्रपर-
एव । तत्र निषेधः कलञ्जभक्षणादिनिषेधवत्पाष्टन्यायेन नित्य एव ।
व्रते तु संयोगपृथक्त्वादुभयरूपं नित्यं काम्यं च । तस्य चोभयरूपस्यापि
निषेधस्य चैकदिने प्राप्तौ व्रतानुष्ठानेनैव निषेधपरिपालनस्यापि
सिद्धिः । तथा चोक्तं कालादर्शादिषु “सिद्धिस्तस्यार्थतो व्रते” इति ।
निषेधपरिपालनस्य तिथ्युपक्रमावसानपरिच्छिन्नत्वाद्ब्रतस्य च पूज्य-
तिथिगामित्वात्पूर्वापरदिनयोः कृष्णपक्षे च गृहस्थानां केवलनिषेधस्य
प्राप्तौ पूर्वदिने स्वतः शास्त्रतो वा विद्धत्वेन कृष्णपक्षे चोपवास-
निषेधादुपवासनिषेधे त्वितिफलादिभक्षणेन निषेधपरिपालनम् ।
उत्तरदिने च व्रतानुष्ठानं शुक्लपक्षे । अशक्ते तु प्रतिकर्तृक्रियानु-
कल्पादि वक्ष्यते ।

एवं निषेधे व्रते च पृथक्स्थिते निषेधे तावत्पक्षद्वयेऽपि सर्वेषा-
मधिकारः ।

“अष्टवर्षाधिको मर्त्यो ह्यशीतिर्न च पूर्यते ।

यो भुङ्क्ते मामके राष्ट्रं विष्णोरहनि पापकृत् ॥

स मे वध्यश्च दण्ड्यश्च निर्वास्यो देशतः स मे” ।

इति नारदीयवचनात् ।

“गृहस्थो ब्रह्मचारी च आहिताग्निस्तथैव च ।

एकादश्यां न भुञ्जीत पक्षयात्मयोरपि” ॥

इत्यग्निपुराणाच्च ।

यत्तु—

“गृहस्थो ब्रह्मचारी च योऽनश्न स्तु तपश्चरेत् ।

प्राणाग्निहोत्रलोपेन अचर्कीर्णो भवेत्तु स ” ॥ इति ।

“आहिताग्निरनङ्वाश्च ब्रह्मचारी च ते त्रयः ।

अश्नन्त एव सिध्यन्ति तेषां सिद्धिरनश्नताम्” ॥

इति च वचनम् ।

तत्र पूर्वं तावदनच्छिन्नावृत्त्यानुष्ठीयमानमासोपवासादिविषयम् ।

“अनश्न” निति वर्तमानकालवाचिप्रत्ययेनाभ्यासप्रतीते । “कौटसाक्ष्यं तु कुर्वाणान्” इत्यादौ तथा व्याख्यानात् ।

अत एव च—

“शरीरं पीड्यते येन शुभेनापि च कर्मणा ।

अत्यन्तं तन्न कर्त्तव्यमनायासः स उच्यते” ॥

इत्येवं लक्षणकोऽनायासोऽष्टसु गृहस्थगुणेषूक्तः । अत एव च भारतेऽपि भीष्मवच —

“मासपक्षोपवासेन मन्यन्ते यत्तपो जना ।

आत्मतन्त्रोपघातस्तु न तपस्तत्सतां मतम्” ॥ इति ।

तत्तन्मासोपवासादिविधिविरोधात्सर्वेषां तन्निषेधायोगादत्राप्य-
धिकारिविशेषापेक्षायां पूर्ववाक्यैकवाक्यत्वादात्मतन्त्रोपघात
इत्युक्तत्वाच्च श्रौतस्मार्ताधिकारिप्रतीतिः । तन्त्रशब्दस्य प्रधानकर्म-
वाचित्वेन पौराणधर्मापेक्षया क्लृप्तां धर्माणां बाधप्रसङ्गस्य
तादृशतपोनिषेधहेतुत्वप्रतीते ।

ततश्च ब्रह्मचारिगृहस्थाभ्यां प्राजापत्यादावपि क्रियमाणे स्वस्थानविवृद्धिक्षे। नाश्रयणीयः । सल्लोपवासत्रयापत्तेः । किन्तु दण्डकालितवत्पक्ष एवेति । “प्राणाग्निहोत्रलोपेन” इति त्वर्थवादमात्रम् । न हि तत् “यद्भक्तं प्रथममागच्छेत्तद्वोमीयम्” इत्याद्युपासनाविशेषरूपप्राणाग्निहोत्रविधौ परिपेचनादिपूर्वकप्राणाय स्वाहा पानाय स्वाहेत्यादिभोजनाङ्गपश्चादुत्यादिरूपप्राणाग्निहोत्रविधौ वा भोजनं विधीयते । येन तल्लोपेनावकीर्णिता वस्तुनः स्यात् । किं तु रागप्राप्तभोजनाश्रितो गुणविशेषफलार्थं तदङ्गं वा विधीयते । तत्र विधिवशान्निषेधवशाद्वा भोजनाभावे आश्रयाभावादेव प्राणाग्निहोत्रस्याप्यननुष्ठाने न विधिविरोधः कश्चित् ।

न च प्राणाग्निहोत्रशब्देनाश्रयीभूतभोजनमात्राभिधानात् “सार्थं प्रातर्द्विजातीनामशनं श्रुतिचोदितम्” इत्यस्य च तन्नियमविधित्वव्याख्यानात्तस्य चोत्तराश्रमिणश्चतुर्थकालिकत्वैकभुक्तादिविधानेन ब्रह्मचारिगृहस्थात्रविषयत्वादस्यैव तल्लोपे तयोर्दोष इति वाच्यम् । तस्यापि सामान्यरूपस्य नियमविधेर्विशेषविधिनिषेधाभ्यां काम्यविधिना वा बाधसंभवात् । अनेनैवाभिप्रायेणैतदनन्तरमेव बौधायनेन “प्रायाश्चित्तादन्यत्रे” त्युक्तम् । तस्मात् “तेन ह्यन्नं क्रियते” इतिवद्धेत्यर्थवाद एवायम् ।

हेमाद्रिस्तु “मरणान्तिकानशनादिरूपतपोविषयमिदम् । प्राणाग्निहोत्रलोपेनेति च प्राणलोपेनाग्निहोत्रलोपेन चेत्यर्थः । ततश्चोत्तराश्रमिणस्तादृशेन तपसा प्राणलोपे तत्कृते च वानप्रस्थस्याग्निहोत्रलोपेऽपि न दोषः । प्राणेषु विरक्तस्य कर्माशक्तस्यैव च तद्विधानात् । पूर्णाश्रमिणस्तु प्राणानामग्निहोत्रादिकर्मणां च लोपे महान्दोषः ।

“धर्मार्थकाममोक्षाणां प्राणाः संस्थितिहेतवः ।

तान्निघ्नता किं न हतं रक्षता किं न रक्षितम्” ॥ इति ॥

“कुर्वन्नेवेह कर्माणि जिजीषिषेच्छतं समा, इति च वचनाभ्यां प्राणकर्मणामबाधनीयत्वप्रतिपादिना” दित्याह ।

उत्तर तु वचनमुपवासेनाशक्त्याध्ययनाग्निहोत्रादिस्वकर्मानुष्ठानस्य लोपे प्रतिनिधिद्वारकत्वे वा प्रसक्ते काम्योपवासस्य नित्यस्य च मुख्यस्याहितान्यादेर्निषेधार्थम् । युक्तं च श्रौतविरोधे स्मार्तस्याननुष्ठानमेव । गौणपक्षेण वानुष्ठानम् । तत्र काम्यस्य गौणपक्षेणानुष्ठानासंभवादननुष्ठानमेव । नित्यस्य तु यथा कथञ्चिदनुष्ठानम् । अनडुद्ग्रहणं च दृष्टान्तत्वेनामुमेवार्थं द्योतयतीति ।

यत्तु काम्यस्य नित्याद्वलीयस्त्वान्नित्यस्यैव बाधो न तु काम्यस्येति हेमाद्रिणाक्तम् । तदयुक्तम् । परस्परविरोधे हि तत् । श्रौतवाधप्रसङ्गे तु काम्यस्यापि स्मार्तस्य दुर्बलत्वमेवेति । अत एव चात्मनो नोपरोधं कुर्याद्यथा कर्मसु समर्थं स्यादिति प्रस्तुत्यापस्तम्बेनेदमुक्तम्- “आहिताग्निरनङ्वांश्चे” त्यादि ।

यत्तु कश्चित् “आहिताग्निरनङ्वांश्चे” त्यनशननिषेधाद्वाहितान्यादीनां सम्पूर्णभोजने प्राप्ते प्राणाग्निहोत्रलोपेनेति प्राणाद्याहुतिलोप एव दोषत्रयणात्तावन्मात्रं तेषामुपवासदिने भवती” त्याह तदयुक्तम् । भोजनस्येवाप्राप्तौ तदङ्गलोपे दोषस्याप्रमाणकत्वात् । “अश्वन्त एव सिध्यन्ती” ति तत्तदसाधारणकार्यसिद्धेः पञ्चाहुतिमात्रेणासंभवाच्च । व्रते तु पक्षद्वयगतेऽपि नित्ये गृहस्थव्यतिरिक्तानामवालवृद्धा-
तुराणामधिकारः ।

“एकादश्यां न भुञ्जीत पक्षयोरुभयोरपि ।

वनस्थयतिधर्मोऽयं शुक्लामेव सदा गृही” ॥

इति देवलवचनात् ।

“यथा शुक्ला तथा कृष्णा द्वादशी मे सदा प्रिया ।

शुक्ला गृहस्थैः कर्त्तव्या भोगसन्तानवर्धनी ॥

मुमुक्षुभिस्तथा कृष्णा तेन तेनोपदर्शिता” ।

इति भविष्यत्पुराणम् ।

एवं च—

“अष्टवर्षाधिको मर्याो ह्यपूर्णाशीतिवत्सरः ।

एकादशीमुपवसे पक्षयोरुभयोरपि” ॥

इति कात्यायनप्रचनमपि गृहस्थव्यतिरिक्तविषयमेव । अष्टवर्षग्रहणं च विधिनिषेधगतमुपनीतोपलक्षणम् । अपि वा “वेदतुल्यत्वादुपायेन प्रवर्त्तेरन्” इति न्यायात् । एतेषु च वचनेषु “धर्मोऽयम्” “कर्त्तव्या” “उपवसेत्” इत्यादि शब्दैर्व्रतप्रतीतिः । तेन “यथा शुक्ला तथा कृष्णा विशेषो नास्ति कश्चने” त्यादीनि बहूनि शुक्लकृष्णभयैकादशीविषयाणि वचनानि गृहस्थातिरिक्त-विषयाण्येव भवन्ति । पूर्ववचनैस्तत्रैवापसहारात् । स चोपसहार सत्यपि पक्षद्वयोपादाने कृष्णायामपि य उपवासः स गृहस्थव्यति-रिक्तानामित्येव कृष्णकशक्षेणैव । “शुक्लमेव सदा गृही”त्येतत्सम-मिव्याहारेण तथा तात्पर्यग्रहात् ।

तथा हि ‘पङ्चविंशतिरित्येव ब्रूयात्” इतिवदेवकारोपबन्धाद-नुवादत्वं तावदस्य प्रतीयते । तद्यथा भवति तथा पूर्ववाक्यार्थो वर्णनायः । उभयैकादश्याश्च वनस्थादिविषयत्वेनोपसंहारे गृहस्थस्य शुक्लायप्राप्तेति वाक्यभेदैवकारानर्थक्यापादकं “शुक्लमेव सदा गृही” त्यस्य विधित्वमवश्यं स्यात् । तेन यथा (१) “पङ्चविंशति-रित्येव ब्रूयात्” इत्यस्यानुवादस्य । सामर्थ्यात् “न चतुस्त्रिंशदिति

(१)—अश्वमेधे अधिगुप्रेषे “चतुस्त्रिंशद्वाजिनः” इत्यादिकाया ऋच “न चतुस्त्रिंशदिति ब्रूयात् पङ्चविंशतिरित्येव ब्रूयात्” इत्यनेन प्रतिषेधो विधीयते, उत विकल्प इत्याशङ्क्य विकल्पो विधीयते समस्ताया ऋचः प्रतिषेधश्च । वैशेषिकवचनोपस्थितेरिति निर्णीतं शास्त्रदीपिकायाम् । (६ अ० ४ पा० २—३ अधि०)

ब्रूयात्” इत्यस्य वैशेषिकसमस्तर्चप्रतिषेधत्वम्, यथा च (१) ‘न गिरा गिरंति ब्रूयात्” इति निषेधस्यानुवादत्वाय “ऐरं कृत्वोद्गोयम्” इत्यस्य गिरापदकार्ये इरापदविधिपरत्वं गम्यते, तथैतस्याप्युपसंहारस्य “शुक्लामेव” इत्यनुवादबलात् कृष्णाविषयत्वम् । तेनोभयैकादशी-विषयाणां वचनानां देवलादिवचनेर्वनस्थादिविषयत्वेनानुपसंहारे सामान्यवचनेरेव गृहस्थस्यापि शुक्लाप्राप्तेः “शुक्लामेव सदा गृही” इत्यस्य तत्प्राप्त्यर्थत्वायांगादेवकारेण कृष्णा परिसंख्यार्थता वक्तव्या । सा च त्रैदोष्यादयुक्ता ।

उपसंहारे तु सामान्यवचनैर्गृहस्थस्य शुक्लप्राप्तेति तत्प्राप्त्यर्थमेव “शुक्लामेव सदा गृही” इति वचनं पृथग्विधिरूपमेव । एवकार-आयोगव्यवच्छेदार्थ इति यत्कैश्चिदुक्तं तन्निरस्तं वेदितव्यम् । उपसंहारे ऽप्युक्तयुक्त्या कृष्णाकटाक्षेणैवोपसंहारान्सामान्यवचनैरेव गृहस्थस्यापि शुक्लाया प्राप्तेः कृष्णायाश्चाप्राप्ते शुक्लकृष्णयोः प्राप्तिपरिसंख्यानपेक्षणात् । सत्यपि च परिसंख्यार्थत्वे एवकारेण तस्या एव श्रुतत्वात् “अत्र होवावपन्त्यत एव द्वयन्तीति” वत्त्रैदोष्याप्रसक्तेः ।

वस्तुतस्त्वनुवाद एवायमिन्युक्तम् । एवकारादेकवाक्यत्वाच्चेति । अत एव च वनस्थयतिग्रहणमपि गृहस्थेतरमात्रस्य ब्रह्मचार्यादेरप्युपलक्षणम् । अत एव भविष्योत्तरे ब्रह्मचारिणोऽपि ग्रहणम्—

(१)—“यज्ञायज्ञा वो अग्नये गिरा गिरा च दक्षसे” इति ज्योतिष्टोमे श्रूयते । तत्र सामगा योनिगानमधीयानाः सहैव गकारेण गायन्ति ‘गायीरा, ‘गिरा, इति । ब्राह्मणे तु “ऐरं कृत्वोद्गोयम्” इत्यनेन गकारलोपपूर्वकं गानं विधीयते इति । तदत्र गकारसहितं गातव्यमुत गकाररहितमिति सशये उच्यते—“न गिरा गिरंति ब्रूयात्” यद्गिरागिरंति ब्रूयादात्मानमेव तदुद्गता गिरंति” इत्यनेन गकारसहितगाननिषेधपुरःसरं गकाररहितस्य इरापदस्य गेयत्वेनोक्तत्वात् । गीयमानस्य गिरापदस्य स्थाने इरापदं विधीयत इत्यभिसन्धिः । [पू० मी० द० ६ । १ । १८ अधि०]

“एकादश्यां न भुञ्जीत पक्षयोरुभयोरपि ।
ब्रह्मचारी च नारी च शुक्लामेव सदा गृही” ॥ इति ।

नारी विधवा ।

“एकादश्या विना रण्डा यतिश्च सुमहामते ।
पच्यते ह्यन्धतामिन्ने यावदाभूतसंश्रुवम्” ॥

इति नाग्दीयात् ।

यतिसमभिज्याहाराच्चोभयैकादशीविषयमेतत् । विधवाग्रहणाच्च
समर्तृकाया गृहस्थवच्छुक्लायामेवोपवास । तत्र च विशेषो वक्ष्यते ।

यानि च—

“संक्रान्त्यामुपवासं च कृष्णैकादशीवासरे ।
चन्द्रसूर्यग्रहे चैव न कुर्यात्पुत्रवान्गृही” ॥

इत्यादीनि स्वतन्त्राणि बहूनि पुत्रवद्गृहिण कृष्णैकादश्युपवास-
निषेधकानि वचनानि । तानि गृहस्थमात्रस्य कृष्णायामुपवासनिषेधे-
ऽपि पुत्रिणस्तस्य प्रत्यवायातिशयार्थानीति माधव । तत्तु कृष्णैका-
दश्युपवासविधेर्वनस्थादिविषयन्वेनोपसंहारे गृहस्थमात्रस्यैव
तदप्राप्तेरयुक्तमिति शयनीबोधनीमध्यवर्त्तिकृष्णैकादशीविषयाणीति
हेमाद्रिः ।

तत्र हि—

“शयनीबोधनीमध्ये या कृष्णैकादशी भवेत् ।
सैवोपोष्या गृहस्थेन नान्या कृष्णा कदाचन” ॥

इतिस्मृत्यन्तरवचनेन गृहस्थस्योपवासो विहितः । पुत्रवद्गृहिणः
सोऽपि निषिध्यत इति । यद्यपि चानयोपपत्त्या पुत्रवद्गृहिणं प्रति
काम्यकृष्णैकादश्युपवासनिषेधकताप्यमीषां वचनानां प्राप्नोति ।

तथापि सा न भवति ।

“पुत्रवांश्च समार्यश्च बन्धुयुक्तस्तथैव च ।

उभयाः पक्षयोः काम्यं व्रतं कुर्यात् वैष्णवम्” ॥

इति हेमाद्र्याद्युदाहृतवचनेन काम्योपवासस्य कृष्णायामपि तं प्रतिविधानात् ।

वस्तुतस्तु नैने निषेधाः । शास्त्रप्राप्तार्थप्रतिषेधे विकल्प-
प्रसङ्गात् । सामान्यरूपोऽपि हि विधिविशेषरूपेणापि निषेधेनोपजीव्य-
त्वात्तुल्यबल एवेत्युक्तं “प्रतिषेधः प्रदेशेऽनारभ्यनिधाने च” इत्यत्र (पू०
मी० द० २ । ८ । १) । किन्तु तत्रः पुत्रवद्गृहिपदान्वयेन पुत्रवद्गृ-
हिभिन्नः सक्रान्तिरविवारग्रहणकृष्णैकादश्यादिपूजवासं कुर्यादित्येवं
पर्युदासाः सन्तो वनस्थादिवाक्यसामानार्था एव । ततश्चेतदेकवाक्य-
त्वात्तद्वाक्यगतं गृहिपद पुत्रवद्गृहिपरमेव । शयन्यादिवचनं च तस्यैव
कृष्णाविशेषे प्रतिप्रसवार्थम् । तथा वक्ष्यमाणलक्षणानां वैष्णवानामपि
पुत्रवद्गृहिणां कृष्णायाः प्रतिप्रसवो नारदीये—

“नित्यं भक्तिममायुक्तेर्नरैर्विष्णुमयायणै ।

पक्षे पक्षे च कर्त्तव्यमेकादश्यामुपोषणम्” ॥ इति ।

तत्त्वसागरेऽपि—

“यथा शुक्ला तथा कृष्णा यथा कृष्णा तथेतरा ।

तुल्येति मन्यते यस्तु स वै वैष्णव उच्यते” ॥ इति ।

या च—

“रविवारेऽर्कसंक्रान्त्यामेकादश्यां स्मिनेतरे ।

पारणं चोपवासं च न कुर्यात्पुत्रवान्गृही” ॥

इत्यादिवचनैर्निषेधेन पर्युदासेन वा रविवारसक्रान्त्यादौ
पुत्रवद्गृहिण उपवासस्य निवृत्तिः क्रियते, सा तत्तन्निमित्तस्य । न
तु तदधिकरणकमात्रस्यैकादश्यादिनिमित्तकस्यापि ।

“तन्निमित्तोपवासस्य निषेधोऽयमुदाहृतः ।
प्रयुक्त्यन्तरयुक्तस्य न विधिर्न निषेधनम्” ॥

इति जैमिनिवचनात् । अत एव—

“भृगुभानुदिनोपेता सूर्यसंक्रान्तिसंयुता ।
एकादशी सदोषोष्या पुत्रशौत्रप्रवर्द्धिनी” ॥

इति विष्णुधर्मोत्तरम् ।

रविवारादिनिमित्तोपवासविधिश्च संवर्तेनोक्तः—

“अमावस्या द्वादशी च संक्रान्तिश्च विशेषतः ।
एता प्रशस्तास्तिथयो भानुवारस्तथैव च ॥
अत्र स्नानं जपो होमो देवतानां च पूजनम् ।
उपवासस्तथा दानमेकैकं पावनं स्मृतम्” ॥ इति ।

पारणमपि तत्तन्निमित्तमेव निषिध्यते । तच्च—

“सप्तवारानुपोष्यैव सप्तधा संयुतेन्द्रिय ।
सप्तजन्मकृतात्पापात्तत्क्षणादेव नश्यति” ॥

इति वचनविहितशनिवारप्रयुक्तोपवासाङ्गभूतं तदुत्तरदिने प्राप्तं
रविवारप्रयुक्तम् ।

“नित्यं द्वयोरयनयोर्नित्यं विषुवतोर्द्वयोः ।
चन्द्रार्कयोर्ग्रहणयोर्व्यतीपातेषु पर्वसु ॥
अहोरात्रोषित स्नानं श्राद्धं दानं तथा जपम् ।
यः करोति प्रसन्नात्मा तस्य स्यादक्षयं च तत्” ॥ इति ॥

संक्रान्त्यादिपूर्वदिनविहितोपवासाङ्गभूतं तदुत्तरदिने प्राप्तं
संक्रान्त्यादिनिमित्तकम् । तन्निषेधेन च तदङ्गपूर्वदिनोपवासनिषेध

एव द्रष्टव्यः । तथा च शनौ रवौ च संक्रान्तिदिनतत्पूर्वदिनयोश्च
पुत्रवद्गृहिणोपवासां न कार्य इति पर्यवस्यति ।

यश्च —

“व्यतीपाते कृते श्राद्धे पुत्री नोपवसेद्गृही ।

श्राद्धं कृत्वा तु यो विप्रो न भुङ्क्ते पितृसेवितम् ॥

हविर्देवा न गृह्णन्ति कव्यानि पितरस्तथा” ।

इत्यादिवचनैः पित्रादिसांवत्सरिकदिने उपवासनिषेधः । सोऽपि रविवारादिवत्तन्निमित्तोपवासविषयत्वासंभवेऽपि आवश्यकै-
कादश्याद्युपवासव्यतिरिक्तकाम्यादिविषयः । क्रत्वर्थतया श्राद्धशेष-
भोजननियमस्य विधानान्निषेधोपवासविध्योश्च रागप्राप्तानियत-
पुरुषार्थभोजनविषयत्वान्न्यायेन तत्र भोजनस्यैवौचित्येऽपि वचनव-
शादेवैवम् ।

तथा च वृद्धयाज्ञवल्क्यः—

“उपवासो यदा नित्यः श्राद्धं नैमित्तिकं भवेत् ।

उपवासं तदा कुर्यादाघ्राय पितृसेवितम्” ॥ इति ।

स्कन्दपुराणेऽपि—

“यस्मिन्दिने पितुः श्राद्धं मातुर्वार्थं भवेद्गृह ।

तस्मिन्नेव दिने तात भवेदेकादशीव्रतम् ॥

अन्यद्वापि व्रतं स्कन्द तदा कार्यं च तच्छृणु ।

न लुप्यते यथा श्राद्धमुपवासोऽथवा गुह ॥

इति विप्रतिपन्नेऽर्थ उपाय परमो मतः ।

दृष्टो हितार्थं सर्वेषां नराणां शिखिवाहन ॥

श्राद्धं दिनं समासाद्य उपवासो यदा भवेत् ।

तदा कृत्वा तु वै श्राद्धं भुक्तशेषं च यद्धवेत् ॥

तत्सर्वं दक्षिणे प्राणी गृहीत्वान्नं शिखिध्वज ।

अर्वाजिघ्रेदनेनाथ तेन श्राद्धं शिखिध्वज ॥

पितृणां तृप्तिदं जातं व्रतभङ्गो न विद्यते इति ॥

अत एव विधितोऽभोजनेऽपि श्राद्धशेषभोजननियमरूपाङ्गलो-
पाच्छ्राद्धस्य वैगुण्य नास्त्येत्येतमर्थं ज्ञापयति शिवरहस्यम् ।

“श्राद्धं कृत्वा तु य शेषं नान्नमश्नाति मन्दधी ।

लोभान्मोहाद्भयाद्वापि तस्य तन्निष्फलं भवे” इति ॥

अत्र लोभमोहभयानामुपादानं ज्ञापकम् । अत्र च श्राद्धशेष-
भोजनविधौ रागप्राप्त भोजनं नियम्यते । लाघवात् । ऋतुगमनवत् ।
न त्वपूर्वं भोजनं विधीयते । स च नियमः पुरुषार्थभोजनाश्रितोऽपि
प्रकरणाच्छ्राद्धाङ्गम् । स्युपगममांसभक्षणादिप्रतिषेधवत् । तस्य चोप-
काराकाङ्क्षायां शेषशब्देन प्रतिपत्त्यर्हकृतार्थश्राद्धीयद्रव्योपस्थपनात्,
तस्य च द्वितीयासंयोगादृष्टत्वाच्च, तत्प्रतिपत्तिरेवोपकारः । तेन
सर्वस्य श्राद्धीयद्रव्यस्यावैगुण्याय प्रतिपाद्यत्वात्सर्वजातीयं श्राद्धीय-
मन्नं यजमानेन भोक्तव्यम् । मांसे तु निमन्त्रितवद्यजमानस्य न नियमः ।
“देवान्पितृन्समभ्यर्च्य खादन्मांसं न दोषभाग्” इत्युक्तत्वात् ।

अमावास्यायां तु साग्निकेन “अमापममासम्” इत्यादिव्रता-
विरोधेनैव श्राद्धीयमन्नं भोक्तव्यम् । इतरथा व्रतलोपेनेष्टिस्थालीपाक-
वैगुण्यापत्तेः । अभोजने श्राद्धवैगुण्येऽपि श्रौतत्वेन तस्य बलवत्त्वात् ।
श्राद्धानधिकारिसाग्निकविषयत्वेनेव व्रतस्य शेषभोजनस्यापि व्रता-
विरोधिशेषविषयत्वेन संकोचोपपत्तेः । एकाग्निसाध्यानामपि श्रौतत्वं
“वैतानौपासनाः कार्या क्रियाश्च श्रुतिचोदनात्” इत्यत्रोक्तम् ।

उदाहृता च मिताक्षरायां श्रुति “अहरहः स्वाहा कुर्यादन्नाभावे
केनचिदाकाष्टा” इति ।

आश्वलायनसूत्रवृत्तिकारादिभिश्च 'तत्र तत्र सौत्रेण श्रुत्याकर्षेणोपपादितं सौत्राणां कर्मणां श्रौतत्वम् । “पूर्वेद्यु पितृभ्यो ददाती”ति श्रुतेस्तु पितृभ्यो ददातीति श्रुतिः ।

यद्यपि च कात्यायनेन श्राद्धविषयत्वेनापि “मासि मासि वोऽशनम्”इति श्रुतिराकृष्टा । तथापि सार्थवादरूपा न स्पष्टविधिरूपा । अत एव न केयामपि श्राद्धे श्रौतत्वव्यवहारः । फलार्थेन च तत्तद्वस्तु-
त्यागरूपेण ब्रूतेन काम्यत्वात्प्रधानत्वाच्च तत्तद्व्याख्यायद्रव्यशेषभोजन-
वाधः । इदं च सर्वं श्राद्धशेषभोजनस्य प्रतिपत्तिकर्मत्वमभ्युपेत्योक्तम् ।

वस्तुतस्तु प्रयाजनापेक्षशेषगुणकर्मत्वमेवैतत् । आनुपङ्गिको तु प्रतिपत्तिः । अभिमतिपक्षे तदर्थत्वानुपपत्तेः । इतरपक्षेऽप्यनुमति-
वैयर्थ्यापत्तेश्च । अन्यदीयस्यान्यत्र विनियोगे ह्यनुमतिरपेक्ष्यते । न तु
तेष्वेव विनियोगोपयोगिनि सस्कारे । इतराङ्गपेक्षया यजमानभोजन-
लोपे बहुदोषश्रवणमनुकूलविधानं च साक्षादङ्गत्वं द्योतयति ।

द्वितीया तु धात्वर्थकर्मत्वाभिप्राया । तेन सर्वज्ञातीयशेषा-
भोजनेऽपि न किञ्चिच्छ्राद्धस्य वैगुण्यमिति सुतरां ब्रह्मनिरोधेन
तत्सिद्धम् । अत एव च तीर्थयात्राङ्गमृतश्राद्धे मृतमात्रेण पि शेष-
भोजनसिद्धिः शिष्टाचारे । इत्यलं प्रसङ्गागतेन ।

प्रकृतमनुसरामः । जीवत्पतिका-स्त्री पत्यनुज्ञयैव नित्यं काम्यं
वा व्रतादि कुर्यात् । “भार्या मर्तुर्मतेनैव व्रतादीन्याचरेत्सदे” ति
कात्यायनवचनात् ।

तथा च—

“पत्यौ जीवति या नारी उपवासव्रतं चरेत् ।

आयुष्य हरते मर्तुर्नरकं चैव गच्छति” ॥

इति विष्णुवचने यत्तस्या उपवासमात्रे दोषश्रवणं तत्पत्यनुज्ञा-
भावविषयम् । अत एव स्पष्ट मार्कण्डेयपुराणम्—

“नारी खल्वननुज्ञाता भर्ता पित्रा सुतेन वा ।

निष्फलं तु भवेत्तस्या यत्करोति व्रतादिकम्” ॥ इति ॥

तेन विधवापि यद्यतीना तदनुज्ञैव सर्वं कुर्यात् । अत एव सामान्यत एव निषेधो “न स्वातन्त्र्यं क्वचित्स्त्रियाः” इति । पुष्पालङ्कारादित्यागश्च व्रताङ्गत्वेन वक्ष्यमाणस्तस्या नावश्यको जीवत्पतिकाया ।

“पुष्पालङ्कारवस्त्राणि गन्धधूपानुलेपनम् ।

उपवासे न दुष्यन्ति दन्तधावनमञ्जनम्” ॥

इति मनुवचनात् ।

अत्र “स्त्रिया ” इति प्रकृतम् । तथा च रजोदर्शनेऽपि भोजनवर्जनं तदङ्गभूताश्च शारीरा नियमाः स्वयमेव कर्त्तव्या । देवपूजादिकमन्येन कारयितव्यम् । “एकादश्यां न भुञ्जीत नारी दृष्टे रजस्यपी”ति पुलस्त्यवचनात् । अत्र च यद्यपि निषेधमात्रोपादानम् । तथापि ‘संप्रवृत्तेऽपि रजसि न त्याज्यं द्वादशीव्रतम्” इत्यृष्यशृङ्गवचने व्रतमप्युपात्तम् । मत्स्यपुराणेऽपि—“अन्तरा तु रजोयोगे पूजामन्येन कारयेत्” इति । व्रतान्तरेष्वपि प्रारब्धेष्वेवमेव ।

“प्रारब्धदीर्घतपसा नारीणां यद्व्रजो भवेत् ।

न तत्रापि व्रतस्य स्यादुपरोधः कदाचन” ॥

इति सत्यव्रतवचनात् ।

यद्यपीदं दीर्घकालव्यापिमासोपवासार्थेकप्रयोगविषयमाभाति । तथापि वर्षादिर्यन्तमभ्यासेन फलसाधनेष्वपि प्रारब्धेषु शक्यत एव योजयितुम् । एवम् “अन्तरा” इत्यपि । एवमाशौचेऽपि सर्वैरेकादशीव्रतमन्यच्च प्रारब्धपूर्ववत्कर्त्तव्यमेव । यच्च तदङ्गभूतं दानहोमाद्यनन्यसाध्यं तदन्ते कर्त्तव्यम् ।

“सूतकेऽपि नर स्नात्वा प्रणम्य मनसा हरिम् ।
 एकादश्यां न भुञ्जीत व्रतमेवं न लुप्यते ॥
 सूतकेऽपि न भुञ्जीत एकादश्यां सदा नर ।
 द्वादश्यां तु समश्नीयात्स्नात्वा त्रिष्टुपं प्रणम्य च ॥
 पूर्वसकल्पितं यच्च व्रत सुनियतव्रतैः ।
 तत्कर्त्तव्यं नरे श्राद्धदानार्चनविवर्जनम्” ॥

इति धाराहपुराणवचनात् ।

अत्र “स्नात्वे” ति शारीरनियमोपलक्षणम् । “मनसे” ति
 कायिकपूजाया अन्येन कारणीयत्वमुक्तम् । यद्वा सापि दानादिवदन्त
 एव कर्त्तव्या ।

तथा च मत्स्यपुराणे —

“सूतकान्ते नर स्नात्वा पृजयित्वा जनार्दनम् ।
 दानं दत्त्वा विधानेन व्रतस्य फलमश्नुते” ॥ इति ॥

दानग्रहणेन ब्राह्मणभोजनमपि गृह्यते । तस्याप्यन्नदानरूपत्वात् ।

अन्यत्रापि—

“सूतकात्प्राक्समारब्धमनेकाहं तु यद्व्रतम् ।
 कायिकं तत्तु कुर्वीत न तु दानार्चनं जपम् ॥
 सूतकाहे तु यत्किञ्चिद्दानाद्यन्तरितं भवेत् ।
 सूतकान्तरे त्वहि तत्कर्त्तव्यमतन्द्रितैः ” ॥ इति ।

तथा वैश्यानां शूद्राणां च द्विरात्राधिककालव्याप्युपवासो
 न भवति ।

“वैश्या शूद्राश्च ये मोहादुपवासं प्रकुर्वन्ते ।

त्रिरात्रं पञ्चरात्रं वा तेषां व्युष्टिर्न विद्यते” ॥

इति प्राच्यलिखितवचनात् ।

व्युष्टिं फलम् । उपवासाऽसामर्थ्ये त्वनुकल्पो भवति । स च द्विविधः कर्तुः, क्रियायाश्च । क्रियाया नक्तैकभक्तादिः । कर्तुं पुत्रभार्यादिः । तत्र क्रियां प्रति प्रधानभूतेऽधिकारांशे प्रतिनिध्यभावात्कर्त्रशस्य च तां प्रति गुणभूतत्वात्प्रथमं कर्त्रनुकल्पः । तस्याप्यसंभवे क्रियानुकल्प इति न्याय्यम् ।

तथापि—

“सताम्बूलमताम्बूलं सभोजनमभोजनम् ।

साहारं च निराहारं चतुर्विधमुपोषणम्” ॥

तथा “एकभक्तेन यो मर्त्य उपवासव्रतं चरेत्” इत्यादिषु नक्तैकभक्त-पयोमूलाद्याहारादिषु लिङ्गसमवायसादृश्याभ्यामुपवासशब्दप्रयोगो यथा मुख्योपवासधर्मातिदेशार्थः, तथा “उपवासमर्थस्त्विति” त्या—दिषूपवासशब्देन तेषामपि ग्रहणार्थोऽपि । तेन यथा पुत्रिकासुतादिषु गौणपुत्रशब्दप्रयोगवशात्तेषामप्यभावे “स्वर्यातस्य ह्यपुत्रस्येति” विधिः प्रवर्तते तथा गौणस्याप्युपवासस्य स्वयं कर्तुमसामर्थ्ये कर्त्रनुकल्प-विधिः ।

तत्रोपवासानुकल्प कूर्मपुराणे—

“एकभक्तेन नक्तेन बालवृद्धातुरः क्षिपेत् ।

पयोमूलफलैर्वापि न निर्वादिशिको भवेत्” ॥ इति ॥

पथआदोनां पश्चादभिधानेऽप्येकभक्ताद्यपेक्षया मुख्यत्वं द्रष्टव्यम् ।

अत एव वायुपुराणम्—

नक्त हविष्यान्नमनोदनं वा
फलं तिला क्षीरमथाम्बु चाज्यम् ।
यत्पञ्चगव्यं यदि वापि वायु
प्रशस्तमत्रोत्तरमुत्तर च” इति ।
नक्तस्याप्यसंभवेऽयाचितमेकमक्त वा क्रमेण ।

तथा च मार्कण्डेयपुराणम्—

“एकमक्तेन नक्तेन तथैवायाचितेन च ।
उपवासंन दानेन न निर्द्वादशिको भवेत्” ॥ इति ।

उपवासस्य मुख्यस्यैवात्र ग्रहणमन्येषामुपवासतुल्यत्वप्रदर्श-
नार्थम् । दानं यथाशक्ति ।

अत एव वायुपुराणे—

“अथवा विप्रमुन्येभ्यो दानं दद्याच्च शक्तितः” इति ।

ब्रह्मवैवर्ते दाने विशेषोऽप्युक्त —

“उपवासासमर्थश्चेदेक विप्र तु भोजयेत् ।
तावद्धनादि वा दद्याद्यद्भुक्ताद् द्विगुणं भवेत् ॥
सहस्रसमितां देवी जपेद्वा प्राणसयसात् ।
कुर्याद्द्वादशसंख्याकान्यथाशक्ति व्रते नरः” ॥ इति ॥

फलग्रहणं मूलादेरप्युपलक्षणम् । क्षीरग्रहणं च दध्यादेः ।
हविष्याणि च व्रतगोचराण्युक्तानि सर्वनिबन्धोदाहृतायां स्मृता—

“हैमन्तिकं सिताऽस्त्रिन्नं धान्यं मुद्गास्तिला यवा ।

कलापकङ्कुनीवारा वास्तूकं हिलमोचिका (१) ॥

षष्टिकाः कालशाकं च मूलकं केमुकेतरत् ।

लवणे सेन्धवसमुद्रं गव्ये च दधिसर्पिषी ॥

पयोऽनुद्धृतसारं च पनसाम्रहरीतकी ।

तिन्तिडी जीरकं चैव नागरङ्गकपिप्पली ॥

अतैलपक्कं मुनयो हविष्यान्नं प्रचक्षते” इति ।

अन्यत्रापि—

“नारीकेलफलं चैव कदलो लवली तथा ।

आम्रमामलकं चैव पनसं च हरीतकीम् ॥

व्रतान्तरे प्रशस्तं च हविष्यं मन्वते बुधाः” । इति ॥

अत्र च पयोमूलाद्याहारनक्तैकभक्तादीनामुपवासासंभवे विधानेन तत्कार्यापन्यवगमादतिदेशात् “एकभक्तेन यो मर्त्य उपवासव्रतं चरे” इत्यादिनामानिदेशाद्द्वोपवासधर्मप्राप्ते “एकादश्यां निराहारः” इत्यादिसकल्पवाक्ये वागवाहारः फलाहारो नक्ताहार इत्यादिरूढ कर्त्तव्य । एतादृशमनुकल्पमपि स्वयं कर्तुमसमर्थस्तु पुत्रादिनोपवासं कारयेत् ।

“असामर्थ्ये शरीरस्य व्रते च समुपस्थिते ।

कारयेद्धर्मपत्नी वा पुत्रं वा विनयान्वितम् ॥

भ्रातरं भगिनो शिष्यं ब्राह्मणं दक्षिणादिभिः” ।

इति स्कन्दपुराणात् । ब्राह्मणं प्रोहितं तदभावेऽन्यमपि ।

(१) हिचाशाक...न्ना ख्याता ।

“स्वयं कर्तुमशक्तश्चेत्कारयेत पुरोधसा ॥

हिरण्यं दक्षिणां दद्यात्स्वशक्त्या वानुरूपतः” ।

इति वायुपुराणात् ।

पुत्रादेश्च पित्राद्यर्थोपवासफलं भवति । न च तस्मै दक्षिणा देया ।

तथा च कात्यायनः—

“पितृमातृस्वसृभ्रातृगुर्वर्थे च विशेषत ।

उपवासं प्रकुर्वाणः पुण्यं शतगुणं लभेत् ॥

दक्षिणा नात्र दातव्या शुश्रूषाविहिता हि सा ।

नारी च पतिमुद्दिश्य एकादश्यामुपोषिता ॥

पुण्यं शतगुणं यायादिति बौधायनो मुनिः ।

उपवासफलं तस्या पति प्राप्नोत्यसंशयम् ॥

राज्यस्थक्षत्रियार्थे च एकादश्यामुपोषित ।

पुरोधास्तु क्षत्रियो वा द्वयो सममितीरितम् ॥

उपवासफलं ताभ्यां समग्रं समवाप्यते ।

मातामहादीनुद्दिश्य एकादश्यामुपोषणे ॥

कृते ते तु फलं विप्राः समग्रं समवाप्नुयुः ।

कर्त्ता दशगुणं पुण्यं प्राप्नोत्यत्र न संशयः ॥

यमुद्दिश्य कृतं सोऽपि सम्पूर्णं फलमाप्नुयात्” ॥ इति ॥

वायुपुराणोक्तं च पुरोधसे दक्षिणादानं तदर्थिने द्रष्टव्यम् ।
एवमावश्यकस्यैकादशीव्रतस्य शक्तेन बुद्धिपूर्वमकरणे प्रायश्चित्तमुक्तं
माधवाद्युदाहृतायां स्मृतौ—

“अष्टम्यां च चतुर्दश्यां दिवा भुक्त्वैन्दवं चरेत् ।

एकादश्यां दिवा रात्रौ नक्तं चैव तु पर्वणि” ॥ इति ॥

तादृशस्मृत्यन्तरेऽपि—

“अर्कपर्वद्वये रात्रौ चतुर्दश्यष्टमी दिवा ।

एकादश्यामहोरात्रं भुक्त्वा चान्द्रायणं चरेत्” ॥ इति ॥

अशक्तस्याकामतश्चाद्धं कलयम् । यद्यपि चेदं प्रायश्चित्तं रविवाराष्टम्यादिसाहचर्यान्निषेधातिक्रमे प्रतीयते । तथापि व्रतातिक्रमेऽपीदमेव भवति । उभयातिक्रमस्यापि “भुक्त्वा” इत्यनेन वक्तुं शक्यत्वात् । न हि वारुणेष्वेवैदिकलौकिकोभयाश्वदाननिमित्तकत्वे क्रत्वर्थपुरुषार्थत्ववैरूप्यवदत्र व्रतनिषेधोभयातिक्रमनिमित्तकत्वे किञ्चिन्नैमित्तिकविधेर्वैरूप्यम् । व्रतनिषेधयोर्द्वयोरपि पुरुषार्थत्वेन नैमित्तिकस्यापि केवलपुरुषार्थत्वात् ।

इदं चैकादशीव्रतं काम्यमपि—

“यदीच्छेद्विष्णुसायुज्यं ध्रियं सन्ततिमात्मन ।

एकादशीसमं किञ्चित्पापत्राणं न विद्यते ॥

स्वर्गमोक्षप्रदा ह्येषा राज्यपुत्रप्रदायिनी ।

सुकलत्रप्रदा ह्येषा शरीरारोग्यदायिनी” ॥

इत्यादिकूर्मनारदीयादिषु राणवचनात् ।

अत्र च पूर्वोक्तो द्विविधोऽनुकल्पः प्रारब्धे, न तु नित्यवदुपक्रमेऽपि । न्यायात् ।

“काम्ये प्रतिनिधिर्नास्ति नित्ये नैमित्तिके च सः ।

काम्येऽप्युपक्रमादूर्ध्वं केचित्प्रतिनिधि विदुः” ॥

इति स्मृतेश्च ।

उपवासस्वरूपं च कात्यायनवृद्धवशिष्ठाभ्यां दर्शितम्—

“उपावृत्तस्य पापेभ्यो यस्तु वासो गुणैः सह ।

उपवास स विज्ञेयः सर्वभोगविवर्जितः” ॥ इति ॥

पापानि वक्ष्यमाणव्रताङ्गनिषेधविषया मैथुनानृतवदनादयः ।
गुणा वक्ष्यमाणव्रताङ्गविधिविषयाः शौचजपध्यानादयः । सर्वस्य
वायुर्द्यन्तस्यापि भोगोऽभ्यवहारः । ततश्च पापनिवृत्त्या गुणानुष्ठानेन
च सहितो निराहारस्य वासोऽवस्थानमुपवास इत्युक्तं भवति ।
इदं च फलसाधनस्योपवासस्य स्वरूपम् । उपवासपदार्थं नु स्पृति-
पुराणव्यवहारे रूढ्या निराहारावस्थानमात्रम् । अत एव सकल्पवाक्ये
तावन्मात्रमुपात्तम्—

“एकदश्यां निराहारो भूत्वाहमपरेऽहनि ।

भोक्ष्यामि पुण्डरीकाक्ष शरणं मे भवाच्युत” ॥ इति ॥

तत्र व्रताहे वर्जनीयानि तावत् ।

हारीतः—

“पतितपाखण्डिनास्तिकादिसमापणानृताश्लीलादिकमुपवासा-
दिषु वर्जनीय” मिति । आदिपदेन यत्पुरुषार्थतया सर्वदा निषिद्धं
तदपि कृत्वर्थतया निषेधाय सगृह्यते ।

अत एव व्रताधिकारे सुमन्तुः—

“विहितस्थाननुष्ठानमिन्द्रियाणामनिग्रहः

निषिद्धसेवनं नित्यं वर्जनीयं प्रयत्नतः” ॥ इति ॥

विष्णुधर्मेषु—

“असकृज्जलपानं च दिवास्वापं च मैथुनम् ।

ताम्बूलचर्वणं मांसं वर्जयेद् व्रतवासरे” ॥ इति ॥

मांसादिनिषेधः पारणदिने । “पारणान्तं व्रतं ज्ञेयम्” मिति
तस्यापि व्रतदिनत्वोक्तिसंभवात् । न तु प्रधानदिने । तत्र प्रसक्त्य-
भावात् । अत एव क्वचिद्वचनं “वर्जयेत्पारणे मांसं व्रताहेऽप्यौषधं
सदा” इति ।

“अष्टौ तान्यव्रतघ्नानि आपो मूलं फलं पयः ।
हविर्ब्राह्मणकाम्या च गुरोर्वचनमौषधम्” ॥

इतिवचनात्प्रसक्तमौषधरूपमपि मांसं व्रते वर्जयेदित्यर्थः ।
अत्यराक्तौ देवलेन जलपानमभ्यनुज्ञातम् ।

“उपवासः प्रणश्येत दिवास्वापान्नमैथुनैः ।
अत्यये चाम्बुपानेन नापवासः प्रणश्यति” ॥ इति ॥

अत्यये जलपानं विना प्राणात्यये ।

वृद्धवशिष्टः—

“उपवासे तथा श्राद्धे न कुर्यादन्तधावनम्” । काष्ठेनेति शेषः ।
अत एव तदेव निदन्ति “दन्तानां काष्ठसंयोगो हन्ति सप्त कुलानि
वा” इति । वाक्यशेषाच्च विधेरिव निषेधस्यापि विशेषपरता युक्तैव ।

तेन—

“अलाभे वा निषेधे वा काष्ठानां दन्तधावनम् ।
पर्णादिना विशुद्धेन जिह्वेल्लेखे सदैव च” ॥

इति पैठीनसिवचनात्पर्णादिना—

“अलाभे दन्तकाष्ठानां निषिद्धायां तथा तिथौ ।
अपां द्वादशगण्डपैर्विदध्याद् दन्तधावनम्” ॥

इति व्यासवचनाद्वा द्वादशगण्डूपैर्दन्तशोधनं कार्यमेव ।

कूर्मपुराणे —

“बहिर्ग्रामान्त्यजान्सनि पतितं च रजस्वलाम् ।
न स्पृशेन्नाभिमापेत नैक्षेत व्रतवासरे” ॥ इति ॥

विष्णुसंहस्ये —

“स्मृत्यालोकनगन्धादिस्वादनं परिकीर्तनम् ।
अन्नस्य वर्जयेत्सर्वं ग्रासानां चामिकाङ्क्षणम् ॥
गात्राभ्यङ्गं शिरोऽभ्यङ्गं ताम्बूलं चानुलेपनम् ।
व्रतस्थो वर्जयेत्सर्वं यच्चान्यद्वलरागकृत्” ॥

मैथुनं चात्र प्रकरणेऽष्टाङ्गमपि निषिध्यते । तथा च ब्रह्मचर्यं
व्रताङ्गं विनायाह देवल—

“स्त्रीणां तु प्रेक्षणात्स्पर्शात्ताभि संकथनादपि ।
विपद्यते ब्रह्मचर्यं न दारं प्लुतसंगमात्” ॥ इति ॥

कचित्तु “स्वदारेषु तु संगमात्” इति पाठः । तत्र स्वदारेषु
संगमाद्रेतोविसर्गादेव ब्रह्मचर्यं नश्यति न स्पर्शादिनेत्यर्थः । मैथुनस्या-
ष्टाङ्गानि च—

“स्मरणं कीर्तनं केलिः प्रेक्षणं गुह्यभाषणम् ।
संकल्पोऽध्यवसायश्च क्रियानिवृत्तिरेव च ॥
एतन्मैथुनमष्टाङ्गं प्रवदन्ति मनीषिणः” इत्युक्तानि ।

गुणाश्च—

“तज्जप्यजपनध्यानतत्कथाश्रवणादिकम् ।
तदर्थं च तन्नामकीर्तनश्रवणादयः ॥

उपवासकृतामेते गुणाः प्रोक्ता मनीषिभि ।
ब्रह्मचर्यमहिंसा च सन्यमामिषवर्जनम् ॥
व्रतेष्वेतानि चत्वारि वर्जनीयानि सूरभि ” ॥

इत्यादिविष्णुधर्मोत्तरदेवतादिप्रतिपादिताः । आमिषं मांसम् ।
आमिषत्वेन स्मृत्यन्तरे परिगणितानि वा । यथा—

“अमिषं दूतिपानीयं गोवर्जं क्षीरमामिषम् ।
मसूरमामिषं सस्ये फले जम्बीरमामिषम्” ॥

अन्यत्रापि—

“आमिषं शुक्तिकाचूर्णमामिषं महिषीपयः ।
आमिषं दूतिपानीयमारनालं तथामिषम्” ॥ इत्यादीनि ॥

अथ दशम्यां वर्जनीयानि । स्कन्दपुराणे—

“कास्यं मांसं मसूरं च क्षौद्रं चानृतभाषणम् ।
पुनर्भोजनमत्याशं दशम्यां परिजयेत्” ॥

कूर्मपुराणे—

“कास्यं मांसं मसूरं च चणकान् कोरदृषकान् ।
शाकं मधु परान्नं च त्यजेदुपवसन् स्त्रियम्” ॥

उपवसन्निति वर्त्तमानसामीप्ये । अनन्तरदिने उपोष्यन्नित्यर्थः ।

मत्स्यपुराणे—

“कास्यं मांसं सुरां क्षौद्रं तैलं चितथभाषणम् ।
व्यायामं च प्रवासं च दिवास्वाप च मैथुनम् ॥
तिलपिष्टं मसूरं च दशम्यादिषु वर्जयेत्” ॥

दशमी प्रकृत्य नारदीये—

“अक्षारलवणा सर्वे हविष्यान्ननिषेविणः ।
श्रवनीतलशयनाः प्रियासङ्गविवर्जिताः” ॥

अन्यत्रापि—

“दशम्यामेकभक्तं तु कुर्वीत नियतेन्द्रियः ।
आचम्य दन्तकाष्ठं तु खादेत तदनन्तरम् ॥
ततश्चानन्तरं विप्र ब्रह्मचारी जितेन्द्रिय ।
रात्री नयेत्ततः पश्चात्प्रातः स्नात्वा समाहित ॥
उपवासं तु संकल्प्य मन्त्रपूतं जलं पिबेत्” ।
इदं च दशम्यामेकभक्तं काम्यैकादशीतत्रविषयम् ॥
“सायमाद्यन्तयोरह्ना सायं प्रातश्च मध्यमे ।
उपवासपलप्रेप्सुर्जह्याद्भक्तचतुष्टयम् ॥
अथ नित्योपवासी चेत् सायंप्रातर्भुजिक्रियाम् ।
धर्जयन्मतिमान्विप्रः संप्राप्ते हरिवासुरे” ॥

इति विष्णुरहस्यवचनात् ।

“दशम्यामेकभक्तस्तु मांसमैश्वर्यवर्जितः ।
एकादशीमुपवसेत्पक्षयोरुभयोरपि ॥
देवतास्तस्य तुष्यन्ति कामित चास्य सिध्यति” ।

इतिदेवलचनाच्च ।

अत्र चैकभक्तश्रवणेऽपि विशेषणभूता द्वितीयभोजननिवृत्तिरेवा-
नृतवदनादिनिवृत्तिवदङ्गतया विधीयते न तु विशेष्यभूत भोजनमपि ।
लाघवात्पूर्ववैचनैकवाक्यत्वाच्च ।

अन्येऽपि दिनत्रयनियमा नित्यव्रते नावश्यका ।

तथा च ब्रह्मवैवर्ते—

“इति विशाय कुर्वीतावश्यमेकादशीव्रतम् ।

विशेषनियमाशक्तोऽहोरात्रे भुक्तिवर्जित ॥

निगृहितेन्द्रियः श्रद्धासहायो विष्णुनत्पर ।

उपोष्यैकादशी पापान्मुच्यते नात्र संशयः” ॥ इति ॥

कात्यायनोऽपि—

‘शक्तिर्मास्तु पुन कुर्यान्नियमं सविशेषणम्” इति । दशम्यां च रात्रावुपवासमुद्दिश्य नियमा ग्रहीतव्या ।

तदुक्तं ब्रह्मवैवर्ते—

“प्राप्ते हरिदिने सम्यग्विधाय नियमं निशि ।

दशम्यामुपवासस्य प्रकुर्याद्वैष्णवं व्रतम्” ॥ इति ॥

संकल्पमन्त्रश्च “एकादश्यां निराहारः” इत्यादिस्तु । सङ्कल्पे च विशेषो देवलेनोक्त—

“गृहीत्वौदुम्बरं पात्रं वारिपूर्णमुदङ्मुखः ।

उपवासं तु गृहीयाद्यथा सङ्कल्पयेद्बुधः” ॥ इति ॥

श्रौदुम्बरं ताम्रमयं यथा सङ्कल्पयेद्यत्फलं कामयेत तत्फलकाम-
इत्युल्लिखेदित्यर्थः । सङ्कल्प्य च पुष्पाञ्जलिर्देवायार्पणीयः ।
“इत्युच्चार्य ततो विद्वान् पुष्पाञ्जलिमथार्पये” इति वराहपुराणात् ।
मन्त्रभूतजलपाने च विशेषः कात्यायनेनाक्तः—

“अष्टाक्षरेण मन्त्रेण त्रिर्जप्तेनाभिमन्त्रितम् ।

उपवासफलप्रेप्सुः पिबेत्पात्रगतं जलम्” ॥ इति ॥

तत्र वर्ज्यानि ब्रह्माण्डपुराणे—

“कांस्यं मांसं सुरां क्षौद्रं लोभं वितथभाषणम् ।
व्यायामं च प्रवासं च दिवास्वप्नमथाञ्जनम् ॥
तिलपिष्टं मसूरं च द्वादशैतानि वैष्णवः ।
द्वादश्यां वर्जयन्नित्यं सर्वपापैः प्रमुच्यते” ॥

तथा—

“कांस्यं मांसं सुरां द्यूतं व्यायामं क्रोधमैथुने ।
हिंसामसत्यं लौल्यं च तैलं निर्माल्यलङ्घनम् ॥
द्वादश्यां द्वादशैतानि वैष्णवः परिवर्जयेत्” ।

बृहस्पतिरपि—

“दिवा निद्रा पराश्रं च पुनर्भोजनमैथुने ।
क्षौद्रं कांस्यामिषे तैलं द्वादश्यामष्ट वर्जयेत्” ॥

कात्यायनः—“द्वादश्यां पारणं कुर्याद्वर्जयित्वा ह्युपोदकी”
मित्यादि ।

इदं च सर्वनियमजातं काम्यव्रतविषयम् ।

“पुनर्भोजनमध्वा च भारमायासमैथुने ।
उपवासफलं हन्युर्दिवानिद्रा च पञ्चमी” ॥ इति ॥

“कांस्यं मांसं मसूरं च चणकं कोरदूषकाः ।

शाकं मधुपराश्रं च हन्युरष्टाविमे फलम्” ॥

इत्यादिवचनेषु फलग्रहणात् । पुनर्भोजनसाहचर्याच्च ।

पुनर्भोजनस्य चाहृत्य काम्यव्रत एव “सायमाद्यन्तयोरहो”
रित्यादिना वर्जितत्वात् ।

इदं च पारणं यदा पारणदिने द्वादशी भोजनपर्याप्ता । तदा भोजन-
प्राक्कालीनं सकलं कृत्यमरुणोदये कृत्वा द्वादशीमध्य एव कर्त्तव्यम् ।

तथा च स्कन्दपुराणे—

“कलाद्वयं त्रयं वापि द्वादशी यत्र दृश्यते ।

स्नानार्चनादिकं कर्म तदा रात्रौ विधीयते” ॥ इति ॥

रात्रावित्युक्तेऽप्यरुणोदय एव कार्यम् ।

तथा च नारदीये—

“अल्पायामथ विप्रेन्द्र द्वादश्यामरुणोदये ।

स्नानार्चनक्रिया कार्या जपहोमादिसंयुताः” ॥ इति ॥

पद्मपुराणेऽपि—

“यदा भवति अल्पा तु द्वादशी पारणादिने ।

उष काले द्वयं कुर्यात्प्रातर्माध्याह्निकं तदा” ॥ इति ॥

एतेषु वचनेषु होमशब्देनादिशब्देन चौपासनवश्वदेवादिक स्मार्तमेव गृह्यते । सादृश्यात् । न तु श्रौतम् । पौराणधर्मानुरोधेन श्रोतकालबाधस्यान्याय्यत्वात् । तदनधिकृतविषयत्वेन साव-
काशत्वाच्च । यस्य चावश्यकमरुणोदयाधिककालसाध्यम् । तेन तद्दिने सङ्ख्यादिसङ्कोचेनाप्यावश्यकं कृत्वा द्वादशीमध्ये पारणं कर्त्तव्यम् ।

“महाहानिकरी ह्येषा द्वादशी लङ्घिता नरैः ।

करोति धर्महरणमस्नातेव सरस्वती” ॥

इति पद्मपुराणे द्वादशीलङ्घने दोषस्मरणात् । अस्नानेत्यधिकरणे क्तप्रत्ययः । तेन तस्यां स्नानमकृत्वा लङ्घिता सरस्वती यथा धर्मं हरति तथाऽभोजनेन लङ्घिता द्वादश्यपीत्यर्थः । तेन नद्यन्तरे उत्तीर्य स्नानम्, सरस्वत्यां तु स्नात्वात्तरणमिति सूचितम् ।

यत्तु “तदादि वाभिसम्बन्धात्तदन्तमपकर्षं स्या” इति जैमिनिसूत्रस्य क्रमवत्सु च कृत्येषु यद्यन्यमपकृष्यते । तदा सर्वापकर्षः स्यात् । “अन्यथा क्रमबाधना” इति कातीयवचनस्य चोपन्यासेन भोजनापकर्षं तत्पूर्वभाविनैसर्गिकनित्यकृत्यमात्रापकर्षस्य न्यायसिद्धत्वमेव हेमाद्रिकालादर्शकारादिमिरुक्तम् । तद्वैश्वदेवादे-
रन्नसंस्कारत्वेन भोजनार्थत्वात्, तदभावेऽपि वा दर्शपूर्णमाससोम-
यागवद्वाचनिकपौर्वापर्यमात्रसद्भावात्तदपकर्षं कथंचिद्भवतु नाम ।

नथा च दक्षः—

“पञ्चमे च तथा भागे सविभागो यथार्हतः ।

पितृदेवमनुष्याणां कीटानां चोपदिश्यते ॥

संविभागं तत कृत्वा गृहस्थः शेषभुग्भवेत्” इति ।

प्रातरौपासनहोमदेवपूजादेस्तु तदभावात्तदपकर्षं तदयुक्तमेवेति वाचनिक एवायमर्थ इत्येव युक्तम् । नहि कालपौर्वापर्यकृतस्यार्थिक-
पौर्वापर्यस्यानुष्ठानाङ्गत्वम् । येनानपकर्षं तल्लोपनिमित्तवैगुण्यापत्त्या
न्याय्योऽपकर्षः स्यात् । प्रत्युतापकर्ष एव काललोपाद्वैगुण्यम् । अत
एव पशूनां संहत्वे आश्विनग्रहणोत्तरकालानुरोधेन सवनीयस्यैव
प्रथममुपाकरणम् । न तु प्रकृतिदृष्टपौर्वापर्यमात्रेणाग्नीषोमीयस्य ।
यत्त्वग्नीषोमीयानुबन्ध्ययोरग्नीषोमीयस्य तत्र प्राथम्यं तदसति
कस्यापि वैगुण्ये अणावपीत्यौचित्यमात्रात् । तस्माद्वाचनिक
एवायमर्थः । अत एव च वाचनिको वचनं च प्रातर्मध्याह्नकर्तव्यस्य
नित्यस्यैवापकर्षं करोति । अत एव यदा मृततिथिनिमित्तकं
(१) गजच्छायावारुण्याद्यलभ्ययोगनिमित्तकं वा श्राद्धस्नानादिकं

(१) गजच्छाया वारुणी च योगविशेषौ । तत्र गजच्छाया
तावच्चतुर्था । यथा—

त्रयोदश्यां कर्तव्यं भवति सङ्क्रान्तरं वा शास्त्रीयं तदाल्पद्वादशी-
मध्येऽग्निः पारणां कृत्वा पश्चाच्छ्राद्धादि विधाय भोक्तव्यम् ।
यदाह देवल —

“योगो मघात्रयोदश्यो कुञ्जरच्छायसन्नकः ।

भवेन्मघायां संस्थे च शशिन्यर्के करे स्थिते” ॥

[वीरमित्रोदया याज्ञवल्क्यस्मृतिटीका १ । २१ ।]

“यथेन्दु पितृदैवत्ये सूर्यश्चैव करे स्थित ।

धाम्या तिथिर्भवेत्सा हि गजच्छायेति कीर्तिता” ॥

[मिताक्षरा १ । २१]

“सैहिकेयो यदा भानुं प्रसते पर्वसन्धिषु ।

गजच्छाया तु सा प्रोक्ता श्राद्धं तत्र प्रकल्पयेत्” ॥ (वाराहे)

“वनस्पतिगते सोमे छाया या प्राङ्मुखी भवेत् ।

गजच्छाया तु सा प्रोक्ता तस्यां श्राद्धं प्रकल्पयेत्” ॥

(निर्णयसिन्धुमहालयप्रकरणे) ।

तत्र हस्तनक्षत्रस्थे सूर्ये मघासंस्थे च चन्द्रमसि याश्विनमासे
त्रयोदशी सा प्रथमा गजच्छाया । हस्तावस्थान च सूर्यस्य कन्यादशमां-
शोत्तरकिञ्चिदधिकसपादत्रयोदशाश १३ . २० यावत् । हस्तस्थे सूर्ये
हस्तयुता चामा सा द्वितीया गजच्छायाश्विनमासे । राहुणा सूर्ये
प्रस्ते सति (सूर्यग्रहणे) तृतीया गजच्छाया । वनस्पतिगते सोमे
(अर्थादमायां) या प्राङ्मुखी गजच्छाया सा चतुर्थी ।

वारुणी च त्रिधा । शतभिषानक्षत्रयुता यदि चैत्रकृष्णत्रयोदशी
सा वारुणी । शतभिषायुता चैत्रकृष्णत्रयोदशी यदि शनिवारसंहिता
तदा महावारुणी । शतभिषाशनिवारयुता चैत्रकृष्णत्रयोदशी यदि
शुभयोगयुता तदा महामहावारुणीति । शतभिषाख्येन वरुणेन
नक्षत्रेण युता वारुणी । एतौ च ग्रन्थकृतापि निर्णयेते ।

“सङ्कटे विषमै प्राप्ते द्वादश्यां पारयेत्कथम् ।

अद्भिस्तु पारणं कुर्यात्पुनर्भुक्तं न दोषकृत्” ॥ इति ॥

अत्र चाद्भि पारणमात्रं विधीयते । श्राद्धाद्यनपर्कषस्तु वचनाभावादेव सिद्धः । माध्याह्निकापकर्षस्तु भूयस्यामपि द्वादश्यां भवत्येव । “सर्वेषामुपवासानां प्रातरेव हि पारणेति” माधवाद्युदाहृतवचनात् । भोजनमाध्याह्निकयोश्च वाचनिकपौर्वापर्यसद्भावात् । यदा तु प्रातःकालो द्वादशीप्रथमपादव्याप्तो भवति तदा तमतिलङ्घ्यैव पारणं कर्त्तव्यम् ।

“द्वादश्याः प्रथम पादो हरिवासरसंज्ञितः ।

तमतिक्रम्य कुर्वीत पारणं विष्णुतत्परः” ॥

इति विष्णुधर्मोत्तरात् ।

द्वादश्यभावे त्रयोदश्यां पारणस्यार्थसिद्धस्यैव प्रशंसा नारदीये—

“त्रयोदश्यां तु शुद्धायां पारणे पृथिवीफलम् ।

शतयज्ञाधिकं वापि नरः प्राप्नोत्यसंशयम्” ॥ इति ॥

एतेषां च दशम्यादिनियमानामङ्गभूतानां लोपे प्रायश्चित्तं कर्त्तव्यम् । तत्र मानसनियमलोपे यमः—“मानसे नियमे लुप्ते स्मरेद्विष्णुमनामय” मिति ।

वाचनिकनियमलोपे सामान्यतो योगियाज्ञवल्क्य —

“यदि वाग्यमलोपः स्यात् स्नानदानादिकर्मसु ।

व्याहरेद्वैष्णवं मन्त्रं स्मरेद्वा विष्णुमव्ययम्” ॥ इति ॥

असंभाष्यपाखण्ड्यादिसम्भाषणे विष्णुधर्मोत्तरे—

“असम्भाष्यान् हि सम्भाष्य तुलस्यतसिकादलम् ।

आमलक्याः फलं वापि पारणे प्राश्य शुध्यति” ॥ इति ॥

अत्रैवान्यदपि प्रायश्चित्तम् । तत्रैव—

“सम्भाष्यैतान् शुचिषदं चिन्तयेदच्युतं बुधः ।

इदं चोदाहरेत्सम्यक् कृत्वा तत्प्रवणं मनः ॥

शारीरमन्तःकरणोपघातं वाचश्च विष्णुर्भगवानशेषम् ।

शमं नयत्वस्तु ममेह शर्म पापादनन्ते हृदि सन्निविष्टे ॥

अन्तःशुद्धिं बहिःशुद्धिं शुद्धो धर्ममयोऽच्युतः ।

स करोतु ममैतस्मिञ्छुचिरेवास्मि सर्वदा ॥

बाह्योपघाताननघान्बौद्धांश्च भगवानजः ।

शमं नयत्वनन्तात्मा विष्णुश्चेतसि संस्थितः ॥

एतत्संभाष्य जप्तव्यं पाखण्डिभिरुपोषितै” रिति ।

एतस्य च जपस्य मन्त्रलिङ्गात्सर्वोपघातविषयत्वप्रतीतावपि सम्भाषणविषयतैव । “एतत्सम्भाष्य जप्तव्यं” मिति प्रत्यक्षवचनात् । पाखण्ड्याद्यवलोकने विष्णुपुराणे “तस्यावलोकनात्सूर्यं पश्येत मतिमान्नरः” इति । तत्रैव विशेषो विष्णुधर्मोत्तरे “नमः शुचिषदे-
त्युक्त्वा सूर्यं पश्येत दीक्षितः” इति । दीक्षितः स्वीकृतनियमः । तत्स्पर्शोऽपि तत्रैव । “संस्पर्शं तु बुध स्नात्वा शुचिरादित्यदर्शना”
दिति ।

दन्तधावने प्रायश्चित्तं विष्णुरहस्ये—

“श्राद्धोपवासदिवसे खादित्वा दन्तधावनम् ।

गायत्र्याः शतसम्पूतमम्बु प्राश्य विशुध्यति” इति ॥

चाण्डालादिशब्दश्रवणे बृहन्नारदीये—

“रजस्वलां च चाण्डालं महापातकिनं तथा ।

सूतिकां पतितं चैव उच्छिष्टं रजकादिकम्” ॥

इत्युपक्रम्य—

“व्रतादिमध्ये शृणुयाद्येषां ध्वनिमुत्तमः ।

अष्टोत्तरसहस्रं तु जपेद्वै वेदमातरम्” ॥

वेदमातरं गायत्रीम् ।

अनृतभाषणादौ कात्यायनः—

“मिथ्यावादे दिवास्वापे बहुशोऽम्बुनिषेवणे ।

अष्टाक्षरं व्रती जप्त्वा शतमष्टोत्तरं शुचिः” ॥ इति ॥

अष्टाक्षरम् “ॐ नमो नारायणाय” इति ।

हिंसास्तेययोः शङ्कः—

“कृत्वा स्तेयं प्राणिहिंसां यथार्हं शास्त्रचोदितम् ।

प्रायश्चित्तं व्रती कुर्याज्जपेन्नामशतत्रयम्” ॥ इति ॥

नाम्नां शतत्रयम् । न त्वेकं नाम शतत्रयवारमिति । संख्यायाः
पृथक्त्वनिवेशितत्वात् ।

ताम्बूलचर्वणादौ पैठीनसि —

“ताम्बूलचर्वणे स्त्रीणां भोगे मांसनिषेवणे ।

अतलोपो भवेत्कुर्यादष्टाक्षरमनोर्जपम्” ॥ इति ॥

मांसस्य भक्ष्यस्य निषेवणे । अभक्ष्यमांसमक्षणे तु स्तेयादिव-
त्स्मार्त्तप्रायश्चित्तेन समुच्चयः । एवं मैथुनेऽपि स्वदारविषये । परदार-
विषये पूर्ववत्समुच्चयः । स्वदारमैथुनेऽप्यृतुकालादन्यत्र ।

तथा च कात्यायनः—

“रेतःसंक्रमणाद्भोगाद्भोगेऽन्यत्र क्षयं स्मृतं ।

जपोऽष्टाक्षरमन्त्रस्य नामशतत्रयस्य वा” ॥ इति ॥

रेतसः संक्रमणं गर्भकोशे तद्योग्यं गमनम् । ऋतुकालगमनमिति यावत् । तदात्मकात्स्नीसंभोगादन्यत्र संभागे व्रतस्य क्षय इत्यर्थः । देवलेनाप्युक्तं “न दारेष्वृतुसंगमा” दिति । तेन तत्रैव मन्त्रजप । जपसंख्या पूर्वोक्ता शतत्रयरूपा । ऋतुगमनाभ्यनुज्ञापि प्रागसंनिहितस्य षोडश्यामेव व्रतरात्रौ संनिहितस्य । अनन्यगतिकत्वात् । एवं “ब्रह्मचार्ये” वेति श्राद्धादिविषयायामप्यनुज्ञायाम् । अस्पृश्यस्पर्शादौ स्मृत्युक्तं स्नानादि । अपरस्यापि यस्य कापि कस्य नियमस्य लोपे प्रायश्चित्तविशेषो बोक्तः । तत्र सर्वत्र मन्त्रस्य नाम्नां वा जपे द्रष्टव्य इति ।

अथैकादशीव्रतविवेचनम् ।

अथ व्रते एकादशी निर्णीयते । सा च द्विविधा संपूर्णा विद्धा च । तस्याश्च संपूर्णत्वं नोदयमात्रादारभ्य प्रवृत्तायाः, किं तूदयात्प्रागपि मुहूर्त्तद्वयव्यापिन्या । तथा च—

“प्रतिपत्प्रभृतय सर्वा उदयादोदयाद्वे ।

संपूर्णा इति विख्याता हरिवासरवर्जिता” ॥

इति स्कन्दपुराणवचने इतरतिथिविषयं सूर्योदयादारभ्य प्रवृत्त्या संपूर्णत्वं हरिवासरे एकादश्यां पर्युदस्तम् । कीदृशं तर्हि तत्र संपूर्णत्वमित्यपेक्षायां च—

“आदित्योदयवेलायाः प्राङ्मुहूर्त्तद्वयान्विता ।

एकादशी तु संपूर्णा विद्धान्या परिकीर्तिता” ॥

इति भविष्यत्पुराणवचनेनेतरतिथिविलक्षणं तदुक्तम् । अत्र च सूर्योदयादारभ्य प्रवृत्तत्वं सूर्योदयपर्यन्तं सत्त्वं च द्वयं मिलितं सामान्यतः संपूर्णत्वप्रयोजकं यदुक्तं तन्मध्ये पूर्वमेवैकादश्यां

पर्युदस्यते “हरिवासरवर्जिता” इत्यनेन । न तूत्तरमपि । तत्रैव वचनान्तरे विशेषविधानात् । तेनारुणोदयादारभ्य द्वात्रिंशन्मुहूर्त्तव्यापिनी एकादशी संपूर्णा न त्वितरतिथिवत्पष्टि-घटिकामात्रव्यापिनी ।

यत्तु “आदित्योदयवेलाया आरभ्य षष्टिनाडिका । संपूर्णैकादशी नामे” तीतरतियितुल्यं संपूर्णत्वमेकादश्या अप्युक्तम् । तत्र मुख्यम् । किन्त्वनुकल्पः । तस्य च विषयो वक्ष्यते । अरुणोदयैकदेशस्य च दशम्या पूरणादेकदश्या सकलतदव्याप्त्या विद्धत्वम् । तेन यैकादशी कृत्स्नारुणोदयव्यापिनी द्वितीयसूर्योदयादवागैव रात्रौ दिने वा समाप्ता द्वादश्या युक्ता सा न विद्धा न संपूर्णा किंतु खण्डामात्रम्, सूर्योदयमारभ्य तदस्तमयमात्रपर्यन्तं वर्त्तमाना इतरतिथय इव ।

गरुडपुराणशिवरहस्यसौरधर्मेण्वपि—

“उदयात्प्राग्यदा विप्र मुहूर्त्तद्वयसंयुता ।

संपूर्णैकादशी नाम तत्रैवापवसेद्गृही” ॥ इति ॥

तेन—

“अरुणोदयकाले तु दशमी यदि दृश्यते” ।

“अरुणोदयकाले तु दिशागन्धो भवेद्यदि” ॥

इत्यादिवचनेषु योऽरुणोदय उक्तः । स उदयप्राचीनमुहूर्त्त-द्वयात्मक एव द्रष्टव्यः । पूर्वैकवाक्यत्वात् । योगार्थस्यापि तत्रैव संभवाच्च । यच्च क्वचिद्रात्र्यन्त्याष्टमभागस्यारुणोदयत्वाभिधानम् । तदल्पान्तरत्वादेतत्परमेव ।

यत्तु ब्रह्मवैवर्त्ते “चतस्रो घटिकाः प्रातररुणोदयनिश्चये” इत्युक्त्वा घटिकाविभागेनैव वेधातिवेधमहावेधयोगाख्याश्चत्वागे वेधा दोषतारतम्यार्थं केवलं दर्शिताः—

“अरुणोदयवेधः स्यात्सार्धं तु घटिकात्रयम् ।

अतिवेधो द्विघटिकः प्रभासंदर्शनाद्रवे ॥

महावेधस्तु तत्रैव दृश्यतेऽर्को न दृश्यते ।

तुरीयस्तत्र विहितो योग सूर्योदये सति” ॥ इति ॥

तत्र “मुहूर्त्तो घटिकाद्वयम्” इति वद्वटिकाशब्दो मुहूर्त्तार्द्धपर । “उदयात्प्राक् चतस्रस्तु नाडिका अरुणोदये” इति नारदादिवचने नाडिकाशब्दोऽपि तथा ।

अत एव—

“नागो द्वादशनाडीभिर्दिक्पञ्चदशभिस्तथा ।

भूतोऽष्टादशनाडीभिर्दूषयन्त्युत्तरां तिथिम्” ॥

इति वचनोक्तो विशेषवेधः षट्सार्द्धसप्तनवमुहूर्त्तपर्यवसन्न एव कालादर्शादिषु दर्शितः । तेन रात्रिहासवृद्धिभ्यां मुहूर्त्तानामपि हासवृद्धी सम्यगालोच्य वेधनिश्चयः कर्त्तव्यो न तु स्थूलदृशेति । अयं चारुणोदयवेधो—

“दशमीवेधसयुक्तो यदि स्यादरुणोदयः ।

नैवोपोष्यं वैष्णवेन तद्दिनैकादशीव्रतम्” ॥

इति गारुडवचनात्,

“परामापदमापन्नो हर्षे वा समुपस्थिते ।

नैकादशी त्यजेद्यस्तु यस्य दीक्षास्ति वैष्णवी” ॥

इति स्कन्दपुराणलक्षितविष्णुमन्त्रदीक्षायुक्तरूपवैष्णवविषयः ।

“सूर्योदयस्पृशा ह्येषा दशम्या गर्हिता सदा” इति ॥

“अतिवेधादय सर्वे ये वेधास्तिथिषु स्मृता ।

सर्वेऽप्यवेधा विज्ञेया वेध सूर्योदये स्मृतः” ॥

इत्यादिवचनोक्तः सूर्योदयवेध एव तु परिशेषादितरेषामित्येव यद्यपि माधवाचार्यादिभिः सर्वैर्दाक्षिणात्यनिबन्धकारैरुच्यते, तथा-प्यरुणोदयव्यापिन्याः संपूर्णत्वं तदव्यापिन्याश्च विद्धात्वं प्रतिपादयतो वचनस्य सामान्यविषयत्वात्, “नैवोपोष्य” मिति वचने चैवकार-प्रयोगेण वैष्णवेन सर्वथा नित्यत्वेन काम्यत्वेन वा परदिन एकादशी-द्वादशयोरलाभेऽपि वाऽरुणोदयवेधव्यां “नोपोष्य” मित्युक्त्वा सति संभवे वैष्णवेतरैरपि “नोपोष्यमिति” प्रतीतेः, सति संभवे तद्विषय-त्वमप्यरुणोदयवेधस्यानन्तभट्टीयगौडनिबन्धोक्तं युक्तम् । अत एव केषुचिदरुणोदयविद्धानिषेधवचनेषु काम्यापवासविषयता स्पष्टं प्रतीयते ।

तथा च गरुडपुराणे—

“उदयात्प्राक् त्रिघट्टिकाव्यापिन्येकादशी यदा ।

संदिग्धैकादशी नाम त्याज्या वै धर्मकाङ्क्षिभिः ॥

पुत्रराज्यसमृद्धयर्थं द्वादश्यामुपवासयेत् ।

तत्र क्रतुशतं पुण्यं त्रयोदश्यां तु पारणम् ॥

उदयात्प्राङ्मुहूर्त्तेन व्यापिन्येकादशी यदा ।

संयुक्तैकादशी नाम वर्जयेद्धर्मवृद्धये ॥

पुत्रपौत्रसमृद्धयर्थं द्वादश्यामुपवासयेत् ।

तत्र क्रतुशतं पुण्यं त्रयोदश्यां तु पारणम्” ॥ इति ॥

अत्र हि य उपवासो राज्यपुत्रादिलाभार्थं द्वादश्यां विधास्यते स काम्य एव विद्धायां निषिध्यत इति प्रतीयते समभिव्याहारात् । न च वैष्णवान् प्रति स एव निषेद्धुं शक्यते । नित्यस्यापि तान्प्रति निषेधात् । तेन तदितरविषयत्वमेवैतेषां वचनानाम् । न चैतत्फल-श्रवणमर्थवादमात्रम् । परार्थत्वादेस्तन्यायस्याभावात् । तत्र “क्रतुशतम्” इति तु प्रयाजादिफलश्रुतिवदर्थवादः । पारणस्याङ्गत्वात् । इदं च

द्वादश्यां काम्यैकादश्युपवासविधानं प्रक्रान्तसंवत्सरादिव्यापिकाम्य-
प्रयोगविषयम् । न तूपक्रमविषयम् । तस्येतरतिथिकाम्यव्रतवत्सं-
पूर्णायामेव युक्तत्वात् । एवंजातीयस्य च विधे प्रक्रान्तविषयत्वेना-
प्युपपत्तेः । नित्यस्तु द्वादश्याम् । स बहुषु विषयेषु विधीयते । अत
एव चैकादशीनिमित्तक एवापवासव्रते द्वादशीव्रतशब्दोऽपि बहुषु
वचनेषु प्रयुज्यते ।

यदपि—

“संपूर्णैकादशी यत्र प्रभाते पुनरेव सा ।

उत्तरां तु यतिः कुर्यात्पूर्वामुपवसेद्गृही” ॥

इत्युत्तरदिने एकादशीमात्रस्य सत्त्वे केषांचिदुत्तरस्यामुपवास-
विधानम् ।

यच्च—

“संपूर्णैकादशी यत्र प्रभाते पुनरेव सा ।

सर्वैरुत्तरत कार्या परतो द्वादशी यदि” ॥

इत्युभयो परदिने सत्त्वे सर्वेषां परत्रोपवासविधानम् । तदपि
वैष्णवेतरविषयमेव युक्तम् । वैष्णवानां विद्वत्त्वमात्रेणैव परत्रान्य-
तरस्या अलाभेऽप्युत्तरत्रोपवाससत्त्वात् । संपूर्णा चात्र न सूर्योदय-
मुहूर्त्तद्वयमात्रव्यापिनी । किं तु “उदयात्प्राग्” इति परिभाषितैव ।

“पुनः प्रभातसमये घटिकैका यदा भवेत् ।

तत्रोपवासो विहितश्चतुर्थाश्रमवासिनाम् ॥

विधवापि च तत्रैव परतो द्वादशी न चेत्” ।

इति गारुडवचने परमुदयद्वयमात्रव्यापिन्येव ग्राह्या । न त्वित
पूर्वमेवोदयात्प्रागिति वचनोक्ता अरुणोदयादारभ्य प्रवृत्ता ।

नाडीपञ्चकात्मकतिथिवृद्धिं विना तादृश्या उत्तरदिने एकघटिका-
सत्त्वासम्भवात् । तावत्तिथिवृद्धयनन्तरं चाकस्मिकस्य ह्रासस्य
ज्योतिःशास्त्रेऽप्रसिद्धे । प्रभातशब्दश्चायमुष पर्यायो द्वितीयदिन-
प्रातःपर एव । “संपूर्णैकादशी यत्र परतः पुनरेव सा” इत्यादिवचना-
न्तरैकवाक्यत्वात् । तेन वैष्णवेतरेषामपि यावत्सम्भवमरुणोदयविद्धा
निषिद्धैव । यथा तु वैष्णवान्प्रत्यरुणोदयविद्धत्वमात्रेण त्याज्यत्वम् ।
नैवं सूर्योदयवेधाभावे तदितरान्प्रति । तान्प्रत्यपि तथात्वे—

“सूर्योदयस्पृशा ह्येषा दशम्या गर्हिता सदा ।

सर्वेऽप्यवेधा विज्ञेया वेधः सूर्योदये स्मृतः” ॥

“आदित्योदयवेलायाः” इत्यादिवचनानां निर्विषयत्वापत्ते-
रित्येतावन्मात्रेण वेधद्वयस्य वैष्णवतदितरविषयत्वेन व्यवस्था-
व्यवहारो निबन्धेषु ।

ननु यथा परदिने उभयोरन्यतरस्या वा अलाभे वैष्णवभिन्ना-
नामरुणादयविद्धाया अपि ग्राह्यत्वम्, एवं सूर्योदयविद्धाया अपीति
को विशेषस्तान्प्रति सूर्योदयवेधस्यारुणोदयवेधस्येव वैष्णवान्प्रति ।

उच्यते । नैव सा अविद्धा किन्तु विद्धापि ग्राह्या । “विद्धाप्यविद्धा
विज्ञेया” इत्यादिवचनेभ्यः । अरुणोदयविद्धा तु तान्प्रति तादृशे
विषये विद्धैव न भवति । “सर्वेऽप्यवेधा विज्ञेयाः” इतिवचनात् ।
“आदित्योदयवेलायाः” इत्यस्य चैतादृश एव विषये सम्पूर्णत्वप्रति-
पादकत्वात् । ‘विद्धापि’ इत्येतच्च सूर्योदयवेधपरमेव—

“यदि दैवात्तु संसिध्येदेकादश्यां तिथित्रयम् ।

तत्र क्रतुशतं पुण्यं द्वादश्यां पारणे भवेत् ॥

द्विस्पृगेकादशी यत्र तत्र सन्निहितो हरिः ।

तामेवापवसेत्काममकामो विष्णुतत्परः” ॥

इत्यादिवचनैकवाक्यत्वात् । सूर्योदयोत्तरमेव द्वितीयसूर्योदया-
दर्वाग्दिनक्षये त्रिस्पृशादिव्यवहारात् ।

गौडनिबन्धेषु सूर्योदयविद्धायाः प्रवेशिन्याख्याया सर्वाङ्गप्रत्यपि
सर्वदाऽग्राह्यत्वमेवोक्तम् । “कुर्यादलाभे संयुक्तां नालाभेऽपि
प्रवेशिनी” मिति । संयुक्ताऽरुणोदयविद्धा । एतच्चोपरिष्ठात्प्रपञ्च-
यिष्यामः ।

तदेवमरुणोदयमारभ्य द्वितीयसूर्योदयं यावद्वर्त्तमाना सर्वान्प्रति
शुद्धा, सूर्योदयोत्तरं कियत्यापि दशम्या युक्ता च सर्वान्प्रति विद्धा,
तत प्राचीनमुहूर्त्तद्वयमध्ये दशम्यन्विता च वैष्णवान्प्रति सर्वदा,
इतरांस्तु प्रति काम्यव्रते परतोऽन्यतरसत्त्वे च विद्धेति, शुद्धाविद्धा-
विवेके स्थिते निर्णयः क्रियते ।

अथ वैष्णवैकादशीविवेचनम् ।

वैष्णवविद्धा सर्वथा त्याज्या । “दशमीशेषे” ति
गरुडपुराणवचनात् । शुद्धाप्यन्यतरस्या अपि परत्र सत्त्वे
त्याज्या । तत्रैकादश्यास्तथात्वे त्याज्यत्वं नारदेनोक्तम्—

“संपूर्णैकादशी यत्र द्वादश्यां वृद्धिगामिनी ।

द्वादश्यां लङ्घनं कार्यं त्रयोदश्यां च पारणम्” ॥ इति ॥

संपूर्णात्रोदयात्प्रागिति परिभाषिता ।

द्वादश्यास्तथात्वे व्यासेन—

“एकादशी यदा लुप्ता परतो द्वादशी भवेत् ।

उपोष्या द्वादशी तत्र यदीच्छेत्परमां गतिम्” ॥ इति ॥

उभयोस्तथात्वे भृगुनारदाभ्याम्—

‘संपूर्णैकादशी यत्र प्रभाते पुनरेव सा ।

तत्रोपोष्या द्वितीया तु परतो द्वादशी यदि” ॥ इति ॥

वैष्णवश्च योगपरिभाषाभ्यां वैष्णवागमोक्तविष्णुमन्त्रदीक्षावान् ।
अत्र च विद्वानिषेधस्य प्रकरणेन व्रताङ्गत्वात्तदतिक्रमे व्रतस्य
वैगुण्यानित्यकाम्यतत्प्रयोगफलस्य पापक्षयस्य स्वर्गविष्णुप्रीत्यादेर्वा-
ऽसिद्धिरस्त्येव पुरुषस्यापि तु प्रत्यवायः ।

“अन्नहीनो दहेद्राष्ट्रं मन्त्रहीनस्तु ऋत्विज ।

श्रद्धाविहीन कर्त्तारं नास्ति यज्ञसमो रिपु” ॥

इति वचनबलाद्यज्ञाङ्गमन्त्रब्राह्मणभोजनादिभ्रेष इव । तथा ह्यत्र—

“दशमीशेषसंयुक्ताङ्गान्धार्याः समुपोषिता ।

तस्याः पुत्रशतं नष्टं तस्मात्तां परिवर्जयेत् ॥

दशम्यनुमता यत्र तिथिरेकादशी भवेत् ।

तत्रापत्यविनाश स्यात्परेत्यनरकं व्रजेत्” ॥

इत्यादिषु बहुषु वाक्येषु पुरुषगतमनिष्टं स्मर्यते ।

अत एव च—

“दशमीशेषसंयुक्तां न तु कुर्यात्कथंचन ।

जन्मम्येयं पुरा दत्ता दशमीशेषसंयुता ॥

उपोष्य तां प्रमादेन प्रायश्चित्तं चरेद्द्विजः” ।

इत्युक्त्वा—

“अज्ञानाद्यदि वा मोहात्कुर्वन्नेकादशीं नरः ।

दशमीशेषसंयुक्तां प्रायश्चित्तमिदं चरेत् ॥

कृच्छ्रपादं नरश्चीर्त्वा गां च दद्यात्सवत्सिकाम् ।

सुवर्णस्यार्द्धकं देयं तिलद्रोणसमन्वितम्” ॥

इति प्रायश्चित्तं विधाय तदकरणेऽप्रतिसमाहितनिषेधातिक्रमनिमित्तो द्विविधोऽपि दोषो दर्शितो हेमाद्रयुदाहृतपुराणवचने ।

“प्रायश्चित्तमकुर्वाणस्तत्फलेन विनाशित ।

स गच्छत्यन्धतामिहं नरकं भृशदारुणम्” ॥ इति ॥

वचनान्तरमप्येतदर्थकमेवोदाहृतं तेनैव—

“प्रायश्चित्तं प्रकर्त्तव्यं शुद्ध्यर्थं तु व्रतस्य वै ।

निश्छिद्रं जायते येन धर्मः सन्तानमेव च ॥

ब्राह्मणान् भोजयेत्त्रिशद्गां च दद्यात्सवत्सिकाम् ।

धरणस्यार्द्धकं दद्यात्तिलद्रोणमथापि वा” ॥ इति ॥

एतद्वचनैकवाक्यत्वाच्च पूर्ववचनं यद्यपि पूर्वोक्तवेधचतुष्टयमध्ये—

“यातुधानव्रतं योगे महावेधे तु वाष्कलेः ।

जम्भासुरस्यातिवेधे मोहिनी वेधलेशिनी” ॥

इति जम्भासुरभागत्वेन निन्दितो योऽतिवेधस्तदतिक्रमविषयमेव प्रतीयते । तथापि तस्य निन्दामात्रत्वात्सकलवेधपरमेव तदपि । केवलं सूर्योदयतत्प्रत्यासन्नतद्व्यवहितव्यवहिततर्गादिवेधातिक्रमे पुरुषगतप्रत्यवायतारतम्यस्यावश्यं वक्तव्यत्वात् । अन्यथा निर्णयानुपयोगित्वाद्देधविभागप्रतिपादनस्य वैयर्थ्यापत्तेः । प्रायश्चित्ते तारतम्यं व्यवस्था वोच्चावचानां कल्पनीया ।

एतेनैतदपि निरस्तं यद्यर्थवादे पुरुषगतानिष्टश्रवणान्निषेध्यफलस्य चैवं कामशब्दानपेक्षत्वाद्विद्वानिषेधस्य निवर्त्तकतया

तदर्थत्वम् । तर्हि तेनैव नैराकाङ्क्ष्यात्प्रकरणबाधेनावगोरणनिषेधव-
त्कर्माङ्गत्वं न स्यादेवेति । प्रायश्चित्ताकरणे कर्मफलविनाशस्य
तत्करणे च व्रतनिश्छिद्रत्वस्याप्यर्थवादे श्रवणात्तद्वशादेव व्रताङ्गत्व-
स्यापि प्रतीते ।

यत्तु हेमाद्रिणा घटिकासार्द्धत्रयत्रयद्वयवेधवाक्यानां रात्रि-
हासवृद्धिवशेन—

“निशि प्रान्ते तु यामाद्धं देववादित्रवादिते ।

सारस्वतानध्ययने वारुणोदय उच्यते” ॥

इति वचनोक्तस्यारुणोदयस्य राज्यन्त्याष्टमभारूपस्य काल-
भेदेन घटिकाचतुष्टयादिरूपत्वसम्भवात्तद्वेधोपलक्षकत्वेनैकार्थत्व-
मेवोक्तम् ।

“तदारुणोदयवेधः स्यात्सार्द्धं तु घटिकात्रयम् ।

अतिवेधो द्विघटिकः प्रभासंदर्शनाद्वेधः ॥

महावेधोऽपि तत्रैव दृश्यतेऽर्को न दृश्यते ।

तुरीयस्तत्र विहितो योग सूर्योदये बुधै ” ॥

इतिवेधनां भेदस्य स्पष्टं प्रतीतेरर्द्धयामवाक्यस्यैव त्वल्पान्त-
रत्वेन मुहूर्त्तद्वयोपलक्षणत्वौचित्यादयुक्तम् ।

तेन मुहूर्त्तार्द्धात्मकघटिकाचतुष्टयरूपारुणोदयान्त किञ्चिदपि
दशमीप्रवेशेऽरुणोदयवेधत्वे सत्येव दोषतारतम्यसूचनार्थं वेधाति-
वेधादिविभागप्रतिपादनम् । तत्र “सार्द्धम्” इत्युपलक्षणम् । अरुणोद-
याद्यघटिकासम्बन्धमात्रं तु दशम्या विवक्षितम् । तत्तद्व्याख्या
सम्पूर्णतद्व्याख्या वा भवतु । अत एव तादृशवेधवत्यास्तेनैव क्रमेण
संपृक्तसंदिग्धरूपेण द्वैविध्यकथनपूर्वकं वर्ज्यत्वमुक्तं गरुडपुराणे—

“अरुणोदयवेलायां दशमी यदि सङ्गता ।

संपृक्तैकादशी तां तु मोहिन्यै दत्तवान्विभुः ॥

उदयात्प्राक् त्रिघटिकाव्यापिन्येकादशी यदा ।

सन्दिग्धैकादशी नाम वर्ज्येयं धर्मकाङ्क्षिभिः ॥ इति ॥

अतिवेधवती संयुक्तेन्युक्ता तत्रैव—

उदयात्प्राङ्मुहूर्त्तेन व्यापिन्येकादशी यदा ।

संयुक्तैकादशी नाम वर्जयेद्धर्मवृद्धये” ॥ इति ॥

सूर्योदयप्रत्यासन्नवेलायां दशमीयागो महावेधस्तद्वती सङ्कीर्ण-
त्युक्ता तत्रैव—

“आदित्योदयवेलाया आरभ्य पष्टिनाडिका ।

सङ्कीर्णैकादशी नाम त्याज्या धर्मफलेप्सुभिः” ॥ इति ॥

उदयवेलाव्यवहितपूर्वक्षणपर्यन्तं दशमीयुक्त्यर्थः । सूर्योद-
योत्तरं किञ्चिद्विद्यमानदशमीयागो योगः स एव सूर्योदयवेध-
प्रसिद्धः । तथा चाननुज्ञातविद्वानिषेधातिक्रमविषयत्वात्पूर्वोक्त-
प्रायश्चित्तस्य वैष्णवानां सर्वप्रकारवेधे तद्भवति । तेषां सर्वथा
विद्वानिषेधात् । अरुणोदयवेधस्य तन्मात्रविषयत्वपक्षे च तेषामेव
सूर्योदयाव्यवहितव्यवहिततरव्यवहिततमवेधभेदेन तारतम्यापन्नं
तत् । अन्येषां तु सूर्योदयवेध एव । सति सम्भवे सर्वविषयत्वंऽ-
प्यरुणोदयवेधस्य सर्वान्प्रति तादृशमिति ।

वस्तुतस्तु यथा श्राद्धादिदिनमैथुनादिनिषेधातिक्रमस्य पुरुष-
गतानिष्टकीर्तनेनापि निन्दा न हि, निन्दान्यायेन तन्निषेधस्तुत्यर्थैव (१)।

(१)—“यत्पशून् दद्यात्” “सोऽनृतं कुर्यात्” इत्यत्र यथा पशुनिन्दा
न निषेधाय कल्पते । किन्तु “अौदुम्बर सोमचमसो दक्षिणा”
“स प्रियाय सगोत्राय ब्रह्मणे देयः” इति ऋतपेयश्रुतविधित्सित-
सोमचमसस्तुत्यर्थाः । यथाह माधवो जमिनीयन्यायमा-
लायाम्—(१० । ३ । १६ । ३०)

“निन्देय न निषेधाय चमसस्तुतये त्वसौ” ॥ इति ॥
तद्वदत्रापि श्राद्धदिनमैथुनादिनिन्दा निषेधस्तुत्यर्थैव ।

निषेधाश्च कर्माङ्गमेव । तदतिक्रमप्रायश्चित्तमप्यप्रकरणाधीत-
मपि (२) अश्वप्रतिग्रहेष्टिन्यायेन निमित्तभूतातिक्रम्यमाणनिषेधो-
पस्थापिततच्छेषिभूतकर्माङ्गमेव । एवं विद्वानिषेधातिक्रमनिन्दाया
अपि तन्निषेधस्तुतिमात्रार्थत्वात्तन्निषेधो व्रताङ्गमेव । तदतिक्रमे
वनस्यैव वैगुण्यम् प्रायश्चित्तमपि तत्समाधानार्थमेव । निषेधातिक्रमे
प्रायश्चित्ताकरणे च पुरुषगतानिष्टकीर्त्तनमप्यर्थवादमात्रम् । “वि वा
एष इन्द्रियेण चीर्येण ऋध्यते” इतिवद्वोपलक्षितप्रधानफलविपर्य-
याभिप्रायमेव । प्रायश्चित्तकरणे फलश्रवणमप्यङ्गे फलश्रुतित्वादु-
पलक्षितप्रधानफलेन तत्स्तुत्यर्थमेव । प्रयाजादिफलश्रवणात् ।
वैगुण्यरूपस्य कर्मदोषस्यापि च वेधातिवेधादिसमाख्यया
“सूर्योदस्पृशा ह्येषा दशम्या गर्हिता सदंति” सूर्योदयवेधस्यात्य-
न्तगर्हित्वप्रतीतेः, तत्प्रत्यासत्तितारतम्येन च तन्निषेधतारतम्यप्रतीतेः,
तदतिक्रमनिमित्तस्य तारतम्यं युक्तमेवेति प्रायश्चित्तानामपि
तत्समाधानार्थानां श्रुतानामेवोच्चावचानां व्यवस्थामात्रस्य
तारतम्यापन्नतत्स्वरूपस्यैव वा कल्पनं युक्तमेवेति ।

इति वैष्णवान्प्रत्येकादशी निर्णीता ।

(२) — वेदे “वडवा दक्षिणा” इत्युच्यते । सति चाश्वग्रहणे
जलोदरव्याधिर्जायते । “योऽश्वं प्रतिगृह्णाति” इत्युक्तत्वात् । जलोदर-
व्याधिनिवृत्तये च ‘यावतोऽश्वान्प्रतिगृह्णीयात्तावतो वारुणांश्च-
तुष्कपालान्निर्वपेत्’ इत्येन विहिताश्वप्रतिग्रहेष्टिर्दानुष्ठीयते ।
सेय वैदिकाश्वप्रतिग्रहणजनितव्याधिनिवृत्तये विहिताश्वप्रतिग्रहे-
ष्टिर्वडवादक्षिणाकस्य शेषिभूतकर्मणोऽङ्गमित्यश्वप्रतिग्रहेष्टिन्यायो
जैमिनीयन्यायमालायां परिस्फुटः । (३ अ० ४ पा० १४-१५ अधि०) ।

अथ स्मार्तैकादशीविवेचनम् ।

अथ तदितरान् स्मार्तत्वेन प्रसिद्धान्प्रति निर्णयते । तत्र—

“शुद्धा यदा समाह्वाना समक्षीणाधिकोत्तरा ।

एकादशीमुपवसेन्न शुद्धां वैष्णवीमपि” ॥

इति माधवाद्युदाहृतनिर्णायकस्कान्दवचनदर्शनात्, तथा दाक्षिणात्यबहुनिबन्धसंमतात्, वर्धमानादिभिश्च कल्पतरुकारादृतत्वेन विश्वरूपाचार्यलिखितत्वेन चोदाहृतात्,

“शुद्धा विद्धा तथाऽत्रेधा भिन्ना न्यूनसमाधिकैः ।

त्रेधाकैका पुनर्भिन्ना द्वादशन्यूनसमाधिकैः” ॥

इति वचनाच्चैकादश्या अष्टादशभेदास्तावत्कैश्चित् कृताः । “अधिकैः” रित्युभयत्रापि भावप्रधानो निर्देशः । तस्य च न्यूनसमयोरप्यन्वयः ।

तेन द्वादशीहानियुक्ता शुद्धन्यूना, द्वादशीसाम्ययुक्ता शुद्धन्यूना, द्वादश्याधिक्ययुक्ता शुद्धन्यूना, द्वादशीहानियुक्ता शुद्धसमा, द्वादशीसाम्ययुक्ता शुद्धसमा, द्वादश्याधिक्ययुक्ता शुद्धसमा, द्वादशोहानियुक्ता शुद्धाधिका, द्वादशोसाम्ययुक्ता शुद्धाधिका, द्वादश्याधिक्ययुक्ता शुद्धाधिकेति शुद्धा नवविधा । एव विद्धापीति ।

अत्र च समत्वं न्यूनत्वमाधिक्यं च द्वितीयसूर्योदयापेक्षया । वेधश्चान्वयव्यतिरेकाभ्यां विद्धाशुद्धोपलक्षकोऽयः स सूर्योदयोत्तरकालीन एव न त्वरणोदयगतोऽपि । तत्र गृह्यमाणे केषांचिद्भेदानामसम्भवात् । तादृशवेधरहितायां शुद्धायामधिकायां घटिकापञ्चकवृद्धायां द्वादशीहानेरसम्भवात् । एतावद्वृद्धयनन्तरमेतावद्धानेज्योति शास्त्रमर्यादायामप्रसिद्धे । एवं विद्धाभेदानामपि केषांचिदरुणोदयवेधेऽसङ्गतिर्ज्योति शास्त्रमर्यादया ज्ञेया ।

अत एव गरुडपुराणे—

“उदयात्प्राग्यदा विप्रा मुहूर्तद्वयसंयुते” त्युपक्रम्याप्युक्तम् ।

“पुन प्रभातसमये द्युतिकैका यदा भवेत् । परतो द्वादशी न चे” दिति च सूर्योदयवेधपरमेव । पूर्वं त्वरणोदयवेधाभिधानं त्याज्यत्वमात्रपरं न तु प्रकृतोपयुक्तमित्युक्तमनन्तभट्टहेमद्रुचादिभि ।

यद्यपि च ज्यौतिषमर्यादया सूर्योदयसमापि तिथिर्नायाति । किन्तु किञ्चिन्यूनैवाधिकैव वा । तथाप्यल्पान्तरत्वात्पलद्वयत्रयादिन्यूनैव समा द्रष्टव्या । साम्यावलम्बनेन जन्माष्टमीभेदानामेकादशीभेदानां च बहुभि प्रामाणिकैरभिधानात् । एमष्टादशभेदानुक्त्वा तत्र निर्णयो वर्धमानापाध्यायादिभिस्तावद्विश्वरूपाचार्यालिखितत्वेनैवोदाहृतैरन्यैश्च महाजनपरिगृहीतैर्वचनै संवाद्येवमुक्तः ।

‘आद्यासु षट्सु पूर्वैव व्यवस्थानन्तरद्वये ।

गृहमेधियतीनां स्यान्नवम्यां स्यात्परेऽहनि ॥

विद्धात्रये तु पूर्वा स्याद्व्यवस्थानन्तरद्वये ।

अपरेऽहनि शेषाः स्यु सप्तमी तु व्यवस्थया” ॥ इति ॥

“शुद्धाधिका न्यूनसमोत्तरा चेत्पूर्वा गृहस्थैर्यतिभिः परैव ।

सा चेत्पराधिक्यवती परैव शेषास्तु शुद्धा प्रथमा उपोष्या ॥

विद्धासमा न्यूनसमोत्तरा चेद्विद्धाधिका न्यूनपरा च तत्र ।

सैव व्यवस्था यदि विद्धहीना ग्राह्योपवासे प्रथमैव सर्वैः ॥

विद्धा समा यद्यधिकोत्तरा स्याद्विद्धाधिका वृद्धसमोत्तरा स्यात् ।

तदा परैव प्रतिमुक्तशङ्करेकादशी सर्वजनैरुपोष्याः” ॥ इति ॥

दाक्षिणात्यनिबन्धेष्वप्यनन्तभट्टीयहेमाद्रीयादिष्वष्टादशभेदानभिप्रेत्य मदनरत्नादिषु प्रामाणिककृतेषु हेमाद्रीयाद्यर्थसंग्रहग्रन्थेषु च तानुद्भाव्यैव क्वचित्क्वचिन्पूर्वविसंवादी निर्णयः कृतः ।

इदं चाष्टादशभेदोद्भावनमिन्द्रजालमात्रं तथा नोपयज्यत इति मया

शुद्धाधिकाधिकद्वादशिका, शुद्धाधिकानधिकद्वादशिका, शुद्धानधिका-
नधिकद्वादशिका, शुद्धानधिकाधिकद्वादशिका, तथा विद्धापीत्यष्टावेव
भेदान्माधवाचार्यसंमतान्सारभूतानुद्भाव्य यथामति निर्णयः क्रियते ।

तत्र या तावच्छुद्धानधिकद्वादशिका तस्यां विवाद एव नास्ति ।
एवं शुद्धानधिकाधिकद्वादशिकायामपि ।

अत एव स्कन्दपुराणे—

“शुद्धा यदा समा हीना समा हीनाधिकोत्तरा ।

एकादशीमुपवसेन्न शुद्धां वैष्णवीमपि” ॥ इति ॥

एकादशी यदा शुद्धा सती सूर्योदयपर्यन्ता ततो न्यूना वा,
उत्तरा द्वादशी ततोऽधिकापि भवति तदा शुद्धामेकादशीमेवोपव-
सेन्न वैष्णवी द्वादशीमित्यर्थः ।

“न चेदेकादशी विष्णौ द्वादशीपरतः स्थिता ।

उपोष्यैकादशी तत्र यदीच्छेत्परम पदम्” ॥

इति नारदवचनं च ।

“यदीच्छेत्परमं पदम्” मित्यर्थवादः । न तु पूर्वत्रोपवासविधौ
मुमुक्षुरुपाधिकारिसमर्पकम् । मुमुक्षूणामुत्तरैवोपवासस्य सर्वत्र
विधानात्तदनौचित्यात् ।

ततश्च —

“एकादशी भवेत्पूर्णा परतो द्वादशी यदा ।

तदा ह्येकादशी त्यक्त्वा द्वादशी समुपोषयेत् ॥ इति ॥

“अविद्धापि च विद्धा स्यात्परतो द्वादशी यदि” ।

इत्यादीनि स्कन्दपुराणादिवचनानि द्वादशीदिने एकादश्या अषि
कियत्याः सद्भावे द्रष्टव्यानि । “पूर्णाप्येकादशी त्याज्या वर्द्धते द्वितयं

यदि” इति वचनान्तरादेकादश्या एव पूर्णत्वोक्त्याद्वादश्यास्तदनुक्त्या
तस्या एकादशीयुक्तत्वस्यापि संभवाच्च ।

यत्तु—

“संपूर्णैकादशी त्याज्या परतो द्वादशी यदि ।

उपोष्या द्वादशी शुद्धा द्वादश्यामेव पारणम्” ॥

इति वचनं द्वादश्याः शुद्धत्वभिधानात्तद्विषये वक्तुं न शक्यते ।
तद्भागवततन्त्रादिवैष्णवग्रन्थान्तर्गतत्वात्पूर्वोक्तवैष्णवविषयम् । अन-
न्तभट्टमाधवादीनामपीदमेव संमतम् ।

यत्तु हेमाद्रिणैवंविधे विषये शुद्धायामेकादश्यामुपवास-
विधानम् ।

“उदयात्प्राग्यदा विप्रा मुहूर्त्तद्वयसंयुता ।

संपूर्णैकादशी नाम तत्रैवोपवसेद्गृही” ॥

इति वचनाद्गृहविषयम् । शुद्धद्वादश्युपवासविधानं तु—

“संपूर्णैकादशी यत्र द्वादशी चापरेऽहनि ।

तत्रोपोष्या द्वादशी स्याद्द्वादश्यामेव पारणम् ॥

न गर्भे विशते जन्तुरित्याह भगवान्हरि ” ।

इत्यादिवचनवशाद्यतिविषयमिति स्वसंमतं व्यवस्थान्तरमुक्तम् ।
तत्रोदयात्प्रागिति वचनं तावद्गृहिणामेव । कामनासम्भवेन
गृहिपदस्य सकामपरत्वादेवकारेण च व्यतिरेकतात्पर्यावगतेः । सकामा-
नामवैष्णवानामाप्यरुणोदयविद्धायां काम्योपवासनिषेधकम् । प्राग्लि-
खितवचनैकवाक्यत्वात् । “न गर्भे विशते” इत्यप्यन्यथाकरणे
गर्भप्रवेशरूपदोषपरत्वेनार्थवादमात्रत्वाद्गर्भप्रवेशस्य च दुःखविना-
भूतस्य सर्वजिहासितत्वेन गृहविषयमपि सम्भवादुभयाधिक्य-
विषयत्वेन वा व्याख्येयम् ।

यानि त्वेकादश्या शुद्धत्वसम्पूर्णात्वमात्रमुक्त्वा द्वादश्या एव केवलाया आधिक्यं प्रतिपाद्य परदिने उपवासं विदधाति बहूनि वचनानि दृश्यन्ते । तेषु एकादश्याधिक्यमप्युपलक्ष्यत इत्युक्तम् ।

“एकादशी तु संपूर्णा सदशा चोत्तरा भवेत् ।

पूर्णा भवेद्यदा नन्दा भद्रा चैव हि वर्धते” ॥

इत्यादिषु चशब्दवशात्तच्छ्रौतमपि वक्तुं शक्यते । येषु तु “उपोष्या द्वादशी शुद्धा त्रयादश्यां तु पारण” मित्यादिषु द्वादश्याः शुद्धत्वाभिधानात्तदुपलक्षयितुं न शक्यते । तानि वैष्णवविषयाणि सर्वाणि वा तथेति दिक् ।

अत एव—

“एका लिप्त्या तु संयुक्ता यदि विद्धा परा भवेत् ।

अथवैकादशी नास्ति दशम्या चाप्यसंयुता ॥

कलाप्यकाष्ठा द्वादश्या यदि स्यादपरेऽहनि ।

द्वादश द्वादशीर्हन्ति पूर्वस्मिन्पारणे कृते” ॥

इति यद्ब्रह्मपुराणवचनं शुद्धद्वादश्यां पारणनिषेधद्वारा, “अथवैकादशी नास्ति दशम्या वाथ संयुता” इत्युक्तायामनधिकायामपि शुद्धैकादश्यामुपवासप्रतिषेधक सच्छुद्धद्वादश्यामेवापवासं विदधाति । तदपि वैष्णवविषयम् । “समा हीनाधिकात्तरा” इति वचनविरोधात् । संयुक्ताग्रहणादपि तथा । “उदयात्प्राग्दशम्यास्तु शेष संयोग उच्यते” इति कूर्मपुराणात् । एका पूर्वदिनगता । लिप्त्या कलामात्रेण । अर्थाद्दशम्या । परा परदिनगता ।

यत्तु पृथ्वीचन्द्रोदये बृहन्नारदीयनाम्ना लिखितमनन्यगतिकं स्पष्टं वचनम्—

“संपूर्णैकादशी शुद्धा द्वादश्यां नैव किञ्चन ।

द्वादशी च त्रयोदश्यामस्ति तत्र कथं भवेत् ॥

पूर्वा गृहस्थेः कार्या स्यादुत्तरा यतिभिस्तिथि ” ॥ इति ।

तद्धेमाद्रिणाप्यलिखनात्सर्वैश्चैकादशीमात्रवृद्धौ विद्वैकादश्यां वा,
गृहयतिव्यवस्थाप्रतिपादकवाक्यलिखनादनाकरम् । तस्माच्छुद्धाया-
मनधिकायां द्वादश्याधिक्येऽपि पूर्वद्युरेवोपवासः सर्वेषाम् ।
द्वितीयदिने द्वादश्याद्यपादमुत्तार्य तु पारणम् ।

“द्वादश्याः प्रथमः पादो हरिवासरसंज्ञितः ।

तमतिक्रम्य कुर्वीत पारणं विष्णुतत्पर ” ॥

इति विष्णुधर्मोत्तरात् ।

केचित् “विष्णुतत्परः” इति वचनाद्वैष्णवविषयमेतदिति
वदन्ति । एवमन्यत्रापि पारणादिने द्वादश्याद्यपादानुवृत्तौ द्रष्टव्यम् ।

या तु शुद्धाधिकाधिकद्वादशिका तस्यां सर्वेषां परेद्युरेवो-
पवासः । “पूर्णाण्येकादशी त्याज्या वर्धते द्वितयं यदि” इति
स्कन्दपुराणवचनात् ।

“संपूर्णैकादशी यत्र प्रभाते पुनरेव सा ।

सर्वैरेवोत्तरा कार्या परतो द्वादशी यदि” ॥

इति नारदवचनाच्च । एतद्विषयमेव—

“षष्टिदण्डात्मिकायाश्च तिथेर्निष्क्रमणे परे ।

अकर्मण्य तिथिमलं विद्यादेकादशी चिना” ॥

इति गौडिनबन्धलिखितं वचनम् । षष्टिदण्डात्मिकाया
इत्यधिकोपलक्षणम् । गौरीप्रतादाबध्येतस्यापवाद उक्तः । पारणं च
परदिने द्वादशीमध्य एव । तद्योग्यद्वादशीलाभ इत्युक्तम् ।

या तु शुद्धाधिकानधिकद्वादशिका तत्र सकामानां पूर्वेष्वुनिष्का-
मानामुत्तरेद्युरपवास । तथा च स्कन्दपुराणे —

“प्रथमेऽहनि संपूर्णा व्याप्याहोरात्रमास्थिता ।
द्वादश्यां च तथा तात दृश्यते पुनरेव सा ॥
पूर्वा कार्या गृहस्थैस्तु यतिभिश्चात्तरा विभो” इति ।

अत्र गृहस्थयतिपदे सकामनिष्कामपरे ।

“संपूर्णैकादशी यत्र प्रभाते पुनरेव सा ।
पूर्वामुपवसेत्कामी निष्कामस्तूत्तरां वसेत्” ॥

इति मार्कण्डेयवचनैकवाक्यत्वात् ।

“निष्कामस्तु गृही कुर्यादुत्तरैकादशी सदा ।
प्रातर्भवतु वा मा वा द्वादशी च द्विजात्तमाः” ॥

इति स्कन्दपुराणे गृहस्थस्थापि निष्कामस्योत्तरात्रोपवास-
विधानाच्च । तेनेदं निरस्तं सकामनिष्कामशब्दयोरेव गृहियतिपरत्वम् ।
गृहिणा प्रायः सकामत्वाद्यतीनां च निष्कामत्वात् । एवं सति
वनस्थनैष्ठिकविधानानामप्युपलक्षणं भवतीति । सकामशब्दस्य गृहि-
मात्रपरत्वे निष्कामस्य तस्योत्तरात्रोपवासविधानानुपपत्तेः । एव सति-

“पुनः प्रभातसमये घटिकैका यदा भवेत् ।
अत्रोपवासो विहितो वनस्थस्य यनेस्तथा” ॥

विधवायाश्च तत्रैव “परतो द्वादशी न चे” इत्यत्र वनस्थयति-
विधाननैष्ठिकपरतया शब्दानामेकनिष्कामार्थोपलक्षकत्वात् । “द्वितीये
द्विगुणं चरेत् । तृतीये त्रिगुणं प्रोक्तं चतुर्थे नास्ति निष्कृतिः” इति-
वदेकवाक्यता लभ्यते । अन्यथा प्रत्यधिकारिपर्यवसानगत्या
वाक्यभेदो भवेत् ।

माधवादीनां तु “निष्कामस्तु” इति वाक्यालिखनाद्गृह्यत्या-
दिशब्दानां यथाश्रुतपरत्वमेव संमतम् । विष्णुप्रीतिकामैस्त्वेतादृशे
विषये दिनद्वयेऽप्युपवासः कर्त्तव्यः ।

“संपूर्णैकादशी यत्र प्रभाते पुनरेव सा ।

लुप्यते द्वादशी तस्मिन्नुपवासः कथं भवेत् ॥

उपोष्ये द्वे तिथी तत्र विष्णुप्रीणनतत्परैः”

इति वृद्धवशिष्टवचनात् । लुप्यते सूर्योदयं न स्पृशति । तेन
समापि गृह्यते ।

ततश्च—

“संपूर्णैकादशी यत्र परतः पुनरेव सा ।

त्रयोदशी उपः काल उपोष्या तत्र का भवेत् ॥

उपोष्ये द्वे तिथी तत्र विष्णुप्रीणनतत्परैः” ।

इति स्कन्दपुराणवचने त्रयोदशी उपः काल इति न्यूनद्वादशी-
ग्रहणमुपलक्षणम् ।

अत्र केचिन्नैताभ्यां वचनाभ्यामेकमधिकारिणं प्रतीतरेतरयुक्तं
तिथिद्वयमुपोष्यमिति विधीयते । एकनिमित्तकस्योपवासस्यावृत्तेरन्या-
य्यत्वादधिकारिकल्पनापत्तेश्च । किन्तु क्लृप्तेनैव गृह्यतिरूपाधिका-
रिभेदेन पृथक्पृथक्तिथिद्वयमुपोष्यत्वेन विधीयते कैश्चिःपूर्वा
कैश्चिदुत्तरेतीति वदन्ति ।

तदयुक्तम् । द्वन्द्वसमानार्थकेन तिथी इत्येकशेषेणेतररेत-
रयोगस्य प्रतीतेः । “विष्णुप्रीणनतत्परैः” रित्यधिकार्यम् । तस्यापि
श्रुतत्वाच्च । इतरथैतस्यानर्थक्यापत्तेः । आवृत्तेश्च वाचनि-
कत्वान्नैकनिमित्तकस्येत्यादिदोषः । तस्मादाज्ञस्येन विष्णुकामेनाधि-
कारिणेतररेतरयुक्तं तिथिद्वयमुपोष्यमित्येव वचनार्थः ।

अथ विद्धा निर्णयते—

तत्र या विद्धाधिकाधिकद्वादशिका सा सर्वेषां परैव । तत्र विद्धानिषेधवाक्यान्यनन्तानि वैष्णवेष्विव स्मार्तेष्वपि निरङ्कुशं प्रवर्तन्ते । या च विद्धानधिकानधिकद्वादशिका सा सर्वेषां विद्धैव ।

तथा च पद्मपुराणम्—

“एकादशी दशविद्धा परतोऽपि न वर्द्धते ।

यतिभिर्गृहिभिश्चैव सैवोपोष्या क्षये तिथिः” ॥ इति ॥

“परतो न वर्द्धते” इत्यनेनैकादश्याः साम्यमपि गृह्यते । क्षयोऽपि तस्याः साम्येऽपि यद्यपि संभवत्येव । एकादश्याः सूर्योदयारूपर्शात् । तथापि पृथक्क्षयग्रहणानर्थक्यापत्तेरत्र न्यूनत्वरूप सूर्योदयात्प्राक्समाप्तिरूप एकादश्याः क्षयः क्षयशब्देन गृह्यते । स च यत्यर्थम् । साम्ये मुमुक्षूणामुत्तरत्रोपवासस्य वक्ष्यमाणत्वात् । यद्यपि चात्रैकादश्या एवानाधिक्यमुक्तम् । तथापि द्वादश्या अपि द्रष्टव्यम् ।

“दिनत्रयमृते देवि नोपोष्या दशमीयुता ।

सैवोपोष्या सदा पुण्या परतश्चेत्त्रयादशी” ॥

इति स्कन्दपुराणे तस्याप्यभिधानात् ।

तथा—

“यदि दैवात्तु संसिध्येदेकादश्यां तिथित्रयम् ।

तत्र क्रतुशतं पुण्यं द्वादशी पारणे भवेत्” ॥

इति नारदवचनेऽपि ।

अन्यथा द्वितीयदिन उपवासे त्रयोदश्यां पारणं स्यादिति व्यतिरेकप्रतीतेरपि तथा ।

“एकादशी यदा विद्धा द्वादश्यां न प्रतीयते ।

द्वादशी च त्रयोदश्यामस्ति तत्र कथं भवेत् ॥

उपोष्या द्वादशी शुद्धा सर्वैरेव न संशयः’ ।

इति बृहन्नारदीये द्वादशीमात्राधिक्ये विद्धायां परत्रोपवास-
प्रधानाच्च ।

एतद्वचनेकवाक्यतयैव—

“एकादशी यदा लुप्ता परतो द्वादशी भवेत् ।

उपोष्या द्वादशी तत्र यदीच्छेत्परमां गतिम्’ ॥

इति व्यासवचनेऽपि तादृशे “यदीच्छेदि” त्यर्थवादमात्रम् ।

न तु मुमुक्षुणामेवोत्तरत्रोपवासाथमित्यभिप्रेतमेतद्वचनबला-
द्विद्धायां द्वादशीमात्राधिक्ये सर्वेषामुत्तरत्रोपवासं वदतां
माधवादीनाम् । एकादश्याश्च नाधिक्यं न्यूनत्वेन साम्येन च
भवतीत्युक्तम् ।

तत्र न्यूनत्वे “दिनत्रयमृते” इति “यदि दैवा” इति च ।

“द्विम्पृगेकादशी यत्र तत्र संनिहितो हरिः ।

तामेवोपवसेत्काममकामो विष्णुतत्परः” ॥

इति कूर्मपुराणं चोपोद्धलकानि विद्धोपवासं ।

साम्येऽपि—

“एकादशी न लभ्येत सकला द्वादशी भवेत् ।

उपाष्या दशमीविद्धा ऋषिरुद्दालकोऽब्रवीत् ॥

द्वादशी स्वल्पमल्पापि यदि न स्यात्परेऽहनि ।

दशमीमिश्रिता कार्या महापातकनाशिनी’ ॥

इत्यादीनि ऋष्यश्रद्धवशिष्टादीनां विद्धानुग्रहवचनानि सामान्यतः
प्रवृत्तानि ॥

“अविद्धानि निषिद्धैश्चेन्नूलभ्यन्ते दिनानि तु ।

मुहूर्तैः पञ्चभिर्विद्धा ग्राह्यैवैकादशी तिथिः” ॥ इति च

मुहूर्तैः पञ्चकं चारुणोदयमारभ्य । सूर्योदयादारभ्य तद्ग्रहणे त्रिमुहूर्ताधिकक्षयाभावाद्द्वितीयदिने एकादशीसत्त्वावश्यभावेनाविद्धाऽलाभासंभवादित्युक्तम् । ततश्च दशमीव्याप्तौदयिकत्रिमुहूर्तोत्तरं प्रवृत्ताया एकादश्यास्त्रिमुहूर्तक्षीणायाः सूर्योदयसाम्यमेव भवति । एतदर्थमेव मुहूर्तपञ्चकनियमोऽपि । ततो वेधाधिक्ये “परतोऽपि न वर्द्धते” इत्यस्यासंभवात् । “यतिभिर्गृहिभि” श्रैवेत्यत्र गृहिपदं च पुत्रवद्विन्नविषयम् । तेषामेकादशीदिनक्षये उपवासप्रतिषेधात् ।

“एकादशीदिनक्षय उपवासं करोति य ।

तस्य पुत्रा विनश्यन्ति मघायां पिण्डदो यथा” ॥ इति ॥

“दिनक्षये तु संप्राप्ते नोपोष्या दशमीयुता ।

यदीच्छेत्पुत्रपौत्राणामृद्धिं संपदमात्मनः” ॥ इति ॥

“एकादशीषु नष्टासु रविसक्रमणे तथा ।

पारणं चोपवासं च न कुर्यात्पुत्रवान्गृही” ॥

इत्यादिभिः । ततश्चास्मिन्विषये तैर्द्वादश्यामेवोपवासकार्यः ।

“एकादश्यां यदा वत्स दिनक्षयतिथिर्भवेत् ।

अत्रोपोष्या द्वादशी स्यात्त्रयोदश्यां तु पारणम्” ॥ इति ॥

“एकादश्यां यदा राजन् दिनक्षयतिथिर्भवेत् ।

तदा ह्येकादशी त्यक्त्वा द्वादशीं समुपोषयेत्” ॥

इति पितामहगोभिलादिवचनेभ्यः ।

अत्र च यद्यपि पुत्रवद्गृहिविषयत्वं स्पष्टं न श्रूयते । तथाप्याकाङ्क्षावशादेव तद्विषयत्वं भवति । इतरेषां पूर्वत्रैवोपवासविधानेनाकाङ्क्षाभावात् । केषुचिद्वचनेषु पुत्रवद्गृहिविषयत्वेन क्लृप्तनिषेधसमभिव्याहाराच्च ।

तथा च कूर्मपुराणे—

“दिनक्षये तु संप्राप्ते उपोष्या द्वादशी भवेत् ।
दशमीशेषसंयुक्ता न कुर्वीत कदाचन” ॥ इति ॥

मविष्यत्पुराणेऽपि—

“दिनक्षये तु संप्राप्ते नोपोष्या दशमीयुता ।
उपोष्या द्वादशी शुद्धा त्रयोदश्यां च पारणम्” ॥ इति ॥

अत्र च निषेधवाक्येषूत्तरोपवासविधिवाक्येषु च तिथित्रयस्पृ-
ग्वारूपो न्यौतिषपरिभाषितो दिनक्षयो गृह्यते । तेन तत्रैव
पुत्रवद्गृहिणामुपवासनिषेधः । परत्र चोपवासः । सूर्योदयपर्यन्तत्वरूपे
साम्ये तु पुत्रवतामपि पूर्वत्रैवोपवासः । निषेधाप्रवृत्तेः । तत्सापेक्षस्य
च द्वादश्युपवासविधेरप्यप्रवृत्तेः । एतदभिप्रायेणैव च हेमाद्रौ
मविष्यपुराणम्—

“एकादशी कलाप्येका परतो न च वर्धते ।
गृहिभिः पुत्रवद्भिश्च सैवोपोष्या तदा तिथिः” ॥ इति ॥

तथा “यतिभिर्गृहिभिश्चैव सैवोपोष्या क्षये तिथिः” रित्येत-
द्वचनगतस्यापि क्षयशब्दस्य न्यूनत्वरूपदिनक्षयपरत्वस्योक्तत्वात्तत्रैव
यतीनां पूर्वद्युरुपवासो विद्वानधिकाशाम् । साम्ये तु मुमुक्षुत्वाद्यतीनां
शुद्धद्वादश्यामेवोपवासः ।

तथा च विष्णुरहस्ये—

“दशमीमिश्रिता पूर्वा पूर्णा च द्वादशी परा ।
एकादश्यां महाप्राज्ञ उपवासः कथं भवेत्” ॥

इत्युपक्रम्योक्तं “शुद्धैव द्वादशी राजन्नुपोष्या मोक्षकाङ्क्षिभिः”
रिति । अत्र परा परदिनगतैव । न तु पूर्वा “अहोरात्रं प्रविष्टा” इत्युक्त्या

एकादश्याः सूर्योदयपर्यन्तत्वप्रतीतिः ॥ अन्यथा परशब्दस्य
वैयर्थ्यापत्तेः ।

व्याप्तेनापि—

“दशमीमिश्रिता पूर्वा द्वादशी यदि लुप्यते ।
एकादश्यां महाप्राज्ञ उपवासः कथं भवेत् ॥
पारणं तु त्रयोदश्यां पूजयित्वा जनार्दनम्” । इति ।
लुप्यते त्रयोदश्यां न दृश्यत इत्यर्थः ॥

एवं सति—

“एकादशी दशाविद्धा द्वादशी न च वर्द्धते ।
तत्रोपोष्या द्वादशी स्यात्त्रयोदश्यां च पारणम्” ॥

इत्यादीनि सामान्यवचनान्यपि मुमुक्षुविषयाणि पुत्रवद्गृहि-
विषयाणि वा द्रष्टव्यानि ।

यत्तु—

“दिनक्षयेऽपि शुद्धैव द्वादशी मोक्षकाङ्क्षिभिः ।
उपोष्या दशमीविद्धा नोपोष्यैकादशी सदा” ॥

इति सुमन्तुसत्यव्रतवचनम् ,

“उपोष्या द्वादशी शुद्धा एकादश्यां दिनक्षये ।
मुमुक्षुभिर्दशाविद्धा नोपोष्यैकादशी तिथिः” ॥

इति शारदापुराणवचनं च,

तत्र परिभाषितो दिनक्षयो न ग्राह्यः । किन्तु विद्धत्वा-
त्सूर्योदयास्पर्शमात्रमेकादश्याः । तच्च द्वितीयसूर्योदयपर्यन्तत्वरूपे
साम्येऽपि संभवत्येवेतीदमपि वचनद्वयं साम्य-
विषयमेव । न्यूनत्वविषयत्वे “यतिभिर्गृहिभिश्चैवे” ति वचन-
विरोधात् ।

न चैतद्विरोधात्तदेव साम्यविषयमस्त्विति वाच्यम् ।
 न्यूनत्वे परा साम्ये पूर्वैत्यनौचित्यात् । न्यूनत्वे मुमुक्षूणां
 शुद्धद्वादश्युपवासाभ्युपगन्तृणां साम्येऽपि तस्यैव संमतत्वाच्च ।
 तेन यानधिकद्वादशिका न्यूनत्वेन विद्वानधिका तस्या पुत्रवद्ब्य-
 तिरिक्तानां गृहिणां यतीनां च पूर्वत्रैवोपवासः । पुत्रवतामेव परेद्यु ।
 साम्येन तु तादृश्यां गृहिणां सर्वेषां पूर्वैद्युरेन, यतीनां परमुत्तरेद्युरिति
 “यतिभिर्गृहिभिश्चैवे” ति “गृहिभिः पुत्रवद्भिश्चै” ति वचनद्वयाञ्जस्येन
 इतरेषां च तथा नाञ्जस्याभावेन व्यवस्था ।

मदनरत्ने तु “सुमन्तुसत्यव्रतशारदापुराणवचनस्वरसात्तत्र
 सदाशब्दश्रवणाच्च विद्वन्न्यूनायामपि मुमुक्षूणां परेद्युरेवोपवासः ।
 “यतिभिर्गृहिभिश्चै” ति यतिपदं तु नियमपर्यायनियतियुक्ता-
 मुमुक्षुनैष्ठिकवानप्रस्थादिपरमि” त्युक्तम् ।

हेमाद्रिणा तु निर्णय एवमेव कृतः । यतिपदस्य तु कापि
 गतिर्न कृतेति ।

यदपि तिथितत्त्वे कालविवेकसम्बत्सरप्रदीपादिषु दृष्टम्—

“एकादशीमुपवसेद्द्वादशीमथवा पुन ।

विमिश्रां वापि कुर्वीत न दशम्या युतां क्वचित् ॥

कुर्यादलाभे संयुक्तां नालाभेऽपि प्रवेशिनीम् ।

उपोष्य द्वादशी तत्र त्रयोदश्यां तु पारणम् ॥

उदयात्प्राग्दशम्यास्तु शेष संयोग इष्यते ।

उपरिष्ठात्प्रवेशस्तु तस्मात्तां परिवर्जयेत्” ॥

इति कूर्मपुराणवचनमुभयानाधिक्येऽपि विद्वानिषेधपूर्वकं
 द्वादश्युपवासविधायकमुदाहृतम् ।

“उदयोपरिविद्धा तु दशम्यैकादशी यदि ।

दानवेभ्य प्रीणनार्थं दत्तवान्पाकशासन ॥

दशम्यैकादशी विद्धा गान्धारी तामुपोषिता ।
तस्या पुत्रशतं नष्टं तस्मात्तां परिवर्जयेत् ॥
ये कारयन्ति कुर्वन्ति दशम्यैकादशी युताम् ।
आलोक्य तन्मुखं ब्रह्मन् सूर्यदर्शनमाचरेत् ॥

इत्यादीनि च सामान्यवचनानि तदनुरोधेनासंकोचेनैव व्याख्यातानि । तत्र कूर्मपुराणवचनं तावदाचार्यचूडामणिप्रभृतिभिर्गौडैरपि न लिखितमनाकरमिव प्रतिभाति । साकरमपि वा मुमुक्षुविषयं पुत्रवद्गृहस्थविषयं वा व्यख्येयम् । सामान्यवचनानि त्वाधिक्यविषयाण्यपि व्याख्यातुं शक्यन्त एव । तेषामसंकोचे विद्वानुग्रहवचनानां सर्वेषामानर्थक्यापत्तेः । तेषां कथञ्चिदरुणोदयविद्धाविषयतया व्याख्यानेऽपि “मुहूर्तैः पञ्चभिर्विद्धा ग्राह्यैकैकादशी तिथि” रितिदं विद्वानुग्रहवचनं बोपदेवानन्तभट्ट-हेमाद्र्यादिभिर्दाक्षिणात्यैराचार्यचूडामणिप्रभृतिश्च गौडैरपि धृतमत्यन्तानर्थकं स्यात् । तस्मादुभयानाधिक्ये विद्धापि पूर्वोक्तव्यवस्थया ग्राह्येवेति ।

या च विद्धाधिकानधिकद्वादशिका सा सर्वैरपि परैवोपोष्या ।
द्वादश्यानाधिक्यं द्वेधा सूर्योदयपर्यन्तत्वेन ततोऽर्वागेव समाह्वा
वा । उभयथापि परा । तत्राद्ये पक्षे वचनानि—

पञ्चपुराणे—

“द्वादशीमिश्रिता कार्या सर्वत्रैकादशी तिथिः ।
द्वादशी च त्रयोदश्यां विद्यते यदि वा न वा” ॥ इति ॥

तथा—

“सर्वत्रैकादशी ग्राह्या द्वादशीमिश्रिता नरै ।
प्रातर्भवतु वा मा वा यतो नित्यमुपोषणम्” ॥ इति ॥

उपोषणं नित्यं प्राधानम् । तत्र चान्त्यकलावच्छिन्नैकादशी
मुल्या । तादृशी चाधिक्ये द्वादश्यां लभ्यत इति सैवोपोष्या । पारणं
त्वङ्गम् । तत्रापि द्वितीयदिनेऽन्त्यकलावच्छिन्ना द्वादशी यदि लभ्यते,
यथोभयाधिक्ये, तदा सम्यगेव । नो चेत्तत्रयोदश्यामपि
भ्रष्टत्वित्यर्थः ।

अत एव नारदः—

“द्वादश्यैकादशी यत्र संगता त्रिदशाधिप ।
तामुपोष्य ततः कार्यं त्रयोदश्यां तु पारणम्” ॥

स्कन्दपुराणेऽपि—

“एकादशी कला यत्र परतो द्वादशी भवेत् ।
तत्र क्रतुशतं पुण्यं त्रयोदश्यां तु पारणम्” ॥

परत एकादशीकलोत्तरम् । द्वितीयपक्षे कूर्मपुराणे—

“एकादशी द्वादशी च रात्रिशेषे त्रयोदशी ।
तत्र क्रतुशतं पुण्यं त्रयोदश्यां तु पारणम्” ॥

स्कन्दपुराणेऽपि—

“एकादशी द्वादशी च रात्रिशेषे त्रयोदशी ।
सोपोष्या च प्रयत्नेन महापुण्यविर्वद्धनी” ॥ इति ॥

अस्मिंश्च द्वादशीदिनक्षये पुत्रवद्गृहस्थैरुपवासो न कार्यः ।

“एकादशी द्वादशी च रात्रिशेषे त्रयोदशी ।
उपवासं न कुर्वीत पुत्रपौत्रसमन्वितः” ॥

इति कूर्मपुराणवचनात् ।

किन्तु तैस्तत्र नक्तं कार्यम् । तथा च वृद्धशातातपः—

“एकादशी यदा विद्धा द्वादशी च क्षयं गता ।

क्षीणा सा द्वादशी ज्ञेया नक्तं तत्र विधीयते” ॥ इति ॥

स्कन्दपुराणेऽपि—

“एकादशी कला यत्र द्वादशी च क्षयं गता” ।

तत्र नक्तं प्रकुर्वीत नोपवासं गृहाश्रमो” ॥ इति ॥

कैश्चित्तु पूर्वोक्ते एकादशीदिनक्षये अत्र च द्वादशीदिनक्षये
‘उपवासनिषेधे तु किञ्चिद्वक्ष्यं प्रकल्पयेदिति सामान्यवचनात्” “नक्त
हविष्यान्न” मिति वचनोक्तमक्षयप्रकल्पनमुक्तम् । तत्तत्र विशेषतो
द्वादश्युपवासविधाने, अत्र च नक्तविधाने सति विचारणीयम् ।

एवं सति यानि—

“पारणाहे न लभ्येत द्वादशी कलयापि चेत् ।

तदानीं दशमीविद्धाप्युपौष्यैकादशी तिथिः” ॥

इत्यादीनि विद्धानुग्रहवचनानि । तानि सर्वाण्येकादश्या
अप्यनाधिक्ये द्रष्टव्यानि ।

यत्तु माधवेन “शुद्धाधिकावद्विद्धाधिकायामपि द्वादश्यनाधिक्ये
गृह्यतिव्यवस्थैव ।

“एकादशी विवृद्धा चेच्छुक्ले कृष्णेऽविशेषतः ।

उत्तरां तु यति कुर्यात्पूर्वामेव सदा गृही” ॥ इति ॥

प्राचेतससामान्यवचना,, दित्युक्तम् । तत् “संपूर्णैकादशी यत्र
परत्र पुनरेव सा” इत्यादिवहुवचनैकवाक्यतया प्राचेतोवचनस्यापि
शुद्धाविषयत्वस्यैव युक्तत्वादयुक्तम् ।

या 'तु' विद्वानधिकाधिकद्वादशिका तस्यां शुद्धद्वादश्यामेवोप-
वासो द्वादश्यामेवः पारणः च । तत्पर्याप्तद्वादशीलाभे । तदलाभे
तामुल्लङ्घ्यापि ।

तथा च नारदीये—

“उपवासदिनं विद्धं यदा भवति पूर्वया ।

द्वितीयेऽहि यदा न स्यात्स्वल्पाप्येकादशी तिथिः ॥

तत्रोपवासो विहितः कथं तद्वद सूतज ।

सूत उवाच—

यदा न प्राप्यते विप्रा द्वादश्यां पूर्ववासरः ।

रविचक्रार्धमात्रोऽपि तदोपोष्यं परं दिनम् ॥

उपोष्या द्वादशी शुद्धा द्वादश्यामेव पारयेत् ।

निर्गता चेत्त्रयोदश्यां कला वा द्विकलापि चेत्” ॥ इति ॥

ब्रह्मयैवर्त्तेऽपि—

“एकादशी यदा लुप्ता परतो द्वादशी भवेत् ।

उपोष्या द्वादशी तत्र यदीच्छेत्परमं पदम्” ॥ इति ॥

यदीच्छेदित्यर्थवादमात्रम् । न चैकादशीनिमित्त उपवासः
कथं द्वादश्याम् । न हि तिथ्यन्तरेष्वेव कुत्रापि दृष्टमिति वाच्यम् ।
किमत्र दर्शनेन वाचिनकेऽर्थे । किं हि वचनं न कुर्यात् । नास्ति
वचनस्यातिभारः ।

अत एवोक्तं कूर्मपुराणे—

“एकादशीमुपवसेद्द्वादशीमथवा पुन ।

विमिश्रां वापि कुर्वीत न दशम्या युतां क्वचित्” ॥ इति ।

अत एव चैकादशीव्रतमपि “द्वादशी मे सदा प्रिया” इत्यादिषु ।

यानि तु विद्वानुग्रहवचनानि, तानि यथा—

“एकादशी दिशायुक्ता परतोऽपि न वर्द्धते ॥

गृहिभिर्यतिभिश्चैव सैवोपोष्या सदा तिथिः” ।

इतिवचनबलात्परत एकादश्यभावे प्रवर्त्तन्ते ॥

तथा—

“पारणाहे न लभ्येत द्वादशी कलयापि चेत् ।

तदानीं दशमीविद्याप्युपोष्यैकादशी तिथिः ॥

त्रयोदश्यां यदा न स्याद्द्वादशी घटिकाद्वयम् ।

दशम्यैकादशी विद्या सैवोपोष्या तदा तिथिः ॥

दशमीशेषसंयुक्ता उपोष्यैकादशी तदा ।

यदा न स्यात्त्रयोदश्यां मुहूर्त्तं द्वादशीतिथिः” ॥

इत्याद्यप्यश्रृङ्गहारीतविष्णुरहस्यादिवचनबलात्परतो द्वादश्या
अप्यभावे । अत एव वचनान्तरेषु सामान्योक्त्योभयाधिक्य-
स्यापि संग्रहः ।

“एकादशी दिशायुक्तां वर्द्धमाने विवर्जयेत् ।

क्षयमार्गस्थिते सोमे कुर्वीत दशमीयुताम्” ॥ इति ॥

“एकादशी भवेत्काचिद्दशम्या दूषिता तिथिः ।

वृद्धिपक्षे भवेद्दोषः क्षयपक्षे तु पुण्यदः” ॥ इति च ।

सोमश्चान्द्री तिथिः ।

गौडनिबन्धेषु तु “पक्षहानौ स्थिते सोमे लङ्घयेद्दशमीयुताम्”
इत्युत्तरार्द्धपठितं शुक्लपक्षे दशमीविद्या सर्वथा न कर्त्तव्या कृष्णपक्षे
तादृश्यपि कर्त्तव्येत्येतदर्थत्वेन च वचनव्याख्यानम् ।

तदयुक्तम् । किं । यद्दशमीयुक्तामेकादशी केषुचिद्विषयेषु
वर्जयेत्तच्छुक्लपक्ष एवेत्येतत्परमिदं वचनम्, उत यद्दशमीयुतां
केषुचिद्विषयेषु कुर्वीत । तत्कृष्णपक्ष इत्येतत्परम् । आद्ये
उभयवृद्धयन्तरवृद्धयोरपि कृष्णपक्षे विद्धाया कर्त्तव्यतापत्तिः ।
अन्त्ये उभयानाधिक्येऽपि शुक्लपक्षे तस्यास्त्यागापत्तिः ।
न चैतत्तेषामपीष्टम् । पूर्वोक्तव्यवस्थायास्तु पक्षद्वयविषयत्वे
इदं वचनं व्यर्थमेव ।

यदपि तिथितत्त्वे—

“दशमीशेषसंयुक्तो यदि स्यादरुणोदयः ।

नैवोपोष्यं वैष्णवेन तद्धि नैकादशीव्रतम्” ॥

इति वचनात्सर्वदा वैष्णवस्य यदरुणोदयविद्धावर्जनं प्राप्तं
तच्छुक्लपक्ष एवेत्येतदर्थत्वेनैतद्वचनव्याख्यानम् । तदपि वैष्णवारु-
णोदयविद्धापरत्वेऽस्य वचनस्य कस्यचिद्धेतोरभावाद्वैष्णवसमाचार-
विरोधाच्चायुक्तम् ।

किं च “पक्षहानौ स्थिते सोमे” इत्यत्र सोमहानिपक्ष इत्ययमर्थः
कथं प्रतीयते । येन कृष्णपक्षप्रतीतिः स्यात् । वृद्धिपक्षे क्षयपक्ष
इत्यत्रापि वृद्धिक्षययोश्चन्द्रसवन्यत्वे न किञ्चित्प्रमाणम् । तिथिसं-
न्यत्वं तु तिथिसमभिव्याहारादेव गम्यते । तथा सति—

“यथा मलिम्लुच पूर्वो दैवो मासस्तथोत्तर ।

त्याज्या तिथिस्तथा पूर्वो वृद्धौ ग्राह्या सदोत्तरा” ॥

इति सामान्यवचनैकवाक्यतापि लभ्यते । अत एव च—

“तिथिः सशल्या परिवर्जनीया धर्मार्थकामेषु बुधैर्मनुष्यैः ।

विहीनशल्यापि विवर्जनीया यदाग्रतो वृद्धिमुपैति पक्षे” ॥

इत्यपि वचनं पक्षशब्दस्यापि तिथिपरत्वादेकादशीविषयं पूर्वोक्तव्यवस्थानुगुण्येनैव व्याख्यातमनन्तभट्टादिभिः । पक्षशब्दस्वरसात्पक्षवर्द्धनीविषयं वा व्याख्येयम् । न तु कथंचिदत्रापि शुक्लपक्षप्रतीतिः । तस्माद्द्वादशीमात्राधिक्येऽपि द्वादश्यामेवोपवासः पक्षद्वयेऽपि ।

यत्तु समयोद्योते—

“सर्वत्रैकादशी कार्या दशमीमिश्रिता नरैः ।

प्रातर्भवतु मा वा भूद्यतो नित्यमुपोषणम्” ॥

इति वचनं लिखित्वा तच्च प्रातस्त्रयोदश्यां द्वादशी भवतु मा वा भूदिति व्याख्याय तेन त्रयोदश्यां द्वादशीसत्त्वेऽपि विद्वायामेवोपवासः इत्युक्तम् । तत्र दशमीमिश्रितैकादशीत्युक्ते तदुत्तराव्यवहितप्रातःकालस्यैव प्रातःपदात्प्रतीतेस्त्रयोदशीप्रातः कालविषयत्वेन व्याख्यानं तावदयुक्तम् । अव्यवहितोत्तरप्रातर्ग्रहणे तु द्वादश्यां प्रातरेकादशी भवतु मा वा भूदित्यर्थः स्यात् । ततश्चैकादशीमात्राधिक्ये विद्वायामुपवासः स्यात्तदपि बहुवचनविरुद्धमिति हेमाद्रादिसकलनिबन्धेषु दृष्टम् । “सर्वत्रैकादशी कार्या द्वादशीमिश्रिता नरैः” रित्येवं रूपमेव तद्वचनम् । तेन यथोक्तैव व्यवस्था । एवमष्टस्वपि भेदेष्वेकादशी निर्णीता ।

तेनैष संग्रहः ।

सर्वैरप्युपनीतैश्च शक्तैस्तत्कालमात्रके ।

भक्ष्यमात्रं न भोक्तव्यं शुक्ले कृष्णे हरेर्दिने ॥

तत्रापि गृहिणां कृष्णे तद्भिन्नानां च यत्र वा ।

निराहारस्थितिर्नोक्ता तत्र मूलादिभक्षणम् ॥

व्रतं तु नित्यं गृहिणां शुक्लायामेव पुत्रिणाम् ।
 तद्भिन्नानां तु सर्वेषां कृष्णायामपि तद्भवेत् ॥
 शयनीबोधनीमध्ये कृष्णायामपि पुत्रिणामपि ।
 तत्रापि शुद्धगृहिणां पुत्रिणां नेति केचन ॥
 वैष्णवानां तु सर्वस्यां कृष्णायामपि तद्भवेत् ।
 निषेधो रविवारादौ तन्निमित्तोपवासगः ॥
 श्राद्धप्राप्तावप्युपोष्यमाघ्राय पितृसेवितम् ।
 कृष्णायामपि काम्यं तु पुत्रवद्गृहिणामपि ॥
 सधवा पत्यनुज्ञानाद्ब्रतादिष्वधिकारिणी ।
 पुष्पालङ्कारवस्त्रादि व्रतेऽप्यस्या न दुष्यति ॥
 शारीरनियमोपेतं व्रतं कार्यं रजस्यपि ।
 आशौचे च तथा सर्वे पूजामन्येन कारयेत् ॥
 पारयित्वापि चान्तेऽङ्गं दानहोमादिकं भवेत् ।
 नित्ये प्रारब्धकाम्ये च पयोमूलादिभक्षणम् ॥
 नक्तैकभक्ताद्यपि वा भवेन्मुख्यसधर्मकम् ।
 मुख्याशक्तावशक्तौ च तत्रापि स्त्रीसुतादिभिः ॥
 द्विजोत्तमेन वा दत्त्वा दक्षिणां कारयेद्ब्रतम् ।
 विहितानामनुष्ठानं निषिद्धानां च वर्जनम् ॥
 दिनत्रयगतं काम्येऽवश्यं कार्यं न नित्यके ।
 सर्वेष्वेवोपवासेषु प्रातः पारणमिष्यते ॥
 तेन माध्याह्निकमपि तत्रैवाकृष्य वर्त्तयेत् ।
 द्वादश्याः प्रथमः पादः पारणाहे भवेद्यदि ॥
 प्रातस्तदा तमुल्लङ्घ्य पारयेद्भरिवासरम् ।
 द्वादशी भुजिपर्याप्ता यदि तत्रैव पारयेत् ॥
 प्रातर्मध्याह्नयो कृत्यं नित्यं निर्वर्त्य चोषसि ।
 त्रयोदश्याब्दिकालभ्ययोगादि यदि वारिणा ॥

भद्रान्तः पारयित्वापि स्वकाले तत्तदाचरेत् ।
 सूर्यादयात्पूर्वतनमरुणोदयसंज्ञकम् ॥
 मुहूर्त्तद्वितयं व्याप्याग्निमसूर्योदयावधि ।
 एकादशी स्थिता शुद्धा यदि तत्रारुणोदये ॥
 दशमीसंयुता किञ्चिदपि विद्धा ततः सृष्टा ।
 सा विद्धा वैष्णवैर्नित्येऽप्येकस्या अथ निर्गमे ।
 परित्याज्या तदन्यैस्तु काम्ये सति च संभवे ।
 नित्यादा सा त्वविद्धैव तान्ग्रन्थतः तु सर्वदा ॥
 विद्धा कदाचिद्ग्राह्यापि युक्ता सूर्योदये दिवा
 एतावता विशेषेण व्यवस्थावचनं सताम् ॥
 ग्रन्थे वैष्णवतद्विज्ञविषयत्वेन वेधयोः ।
 एवं व्यवस्थिते वेधे विद्धा त्याज्यैव वैष्णवैः ॥
 शुद्धाप्यन्यतराधिक्य इति वैष्णवनिर्णयः ।
 वेधेनाकोदयत्वेन क्रियते स्मार्तनिर्णयः ॥
 शुद्धा विद्धा द्विधैका चतुर्धाधिक्यमेतत् ।
 प्रथमाया द्वितीयया उभयोर्नोभयोरिति ॥
 तत्र यावद्विद्धा शुद्धा सैवोपोऽद्याखिलैरपि ।
 द्वादश्या अधिकत्वेऽपि द्वायाधिक्ये परैव सा ॥
 शुद्धाधिकायां द्वादश्या अनाधिक्ये यतिः पराम्
 गृहीत्वा पूर्वा हरित्रीतिकामः कुर्याद्द्वयोऽपि ॥
 विद्धायामुभयाधिक्ये सर्वेषामुत्तरा मता ।
 एकादश्या अनाधिक्ये विद्धाया न्यूनताकृते ॥
 द्वादश्यनधिक्ये च पुत्रीतरगृहाश्रमैः ।

यत्यादिभिश्च सोपोष्या पुत्रिभिर्द्वादशी तदा ॥
 समत्वे न त्वनाधिम्ये विद्धाया पुत्रिणामपि ।
 पूर्वा परा गुणक्षणां न्यूनत्वेनापि नाधिका ॥
 विद्धा परैव निष्पृष्टमिति केचित्प्रचक्षते ।
 विद्धाधिका यदा नन्दा द्वादश्यनधिका समा ॥
 तदा परैव सर्वेषां न्यूना चेद्द्वादशी तदा ।
 नक्त स्यात्पुत्रिगृहिणां नन्दा त्वनधिका परा ॥
 यदि स्यादधिका तत्र शुक्ले कृष्णेऽविशेषतः ।
 द्वादश्यामुपवासश्च द्वादश्यामेव पारणम् ॥ इति ॥

अथ काम्यैकादशीव्रतपद्धतिः ।

अयमत्र कायोपवासप्रयोगक्रमः । दशम्यां दिवैव कांस्यमांस-
 क्षारलवणादिवर्जं हविष्यमन्नमन्त्याशं भुक्त्वा तदनन्तरं दन्तकाष्ठेन
 दन्तान्संशोध्य तस्यामेव रात्रौ श्वः करिष्यमाणोपवासो-
 द्देशेन।ष्टाङ्गमैथुनवर्जनभूमिशयनादिनियमान् दिनत्रयकर्त्तव्यान्
 स्वीकुर्यात् ।

ततो नियमेन तां रात्रिमतिवाह्य दन्तधावनवर्जं प्रातः स्नात्वा
 नित्यकृत्यं विधायार्धरात्रादर्वागेव समाप्तया दशम्या युक्तायामेका-
 दश्यां चेदुपवासस्तदा प्रातरेव, तदूर्ध्वमप्यनुवर्त्तमानया युक्तायां
 चेदाद्यमेकादश्यर्द्धं त्यक्त्वा, सूर्योदयादुपर्यप्यनुवर्त्तमानया युक्तायां
 चेद्रात्रौ, दर्भपाणिखट्वङ्मुखो यवतिलमिश्रवारिपूर्णं ताम्रमयं पात्रमा-
 दायामुकफलकाम —

“एकादश्यां निराहारः स्थित्वाहमपरेऽहनि ।

भोक्ष्यामि पुण्डरीकाक्ष शरण मे भवाच्युत” ॥

इति मन्त्रेण तत्पात्रस्थजलप्रक्षेपेण संकल्पं कुर्यात् ।

ततः पुष्पाञ्जलिं देवाय समर्प्य पुनस्तत्पात्रे जलमादाय
ॐ नमो नारायणायेति त्रिरभिमन्त्रितं तज्जलं पीत्वा विचित्रपुष्प-
विरचितायां पट्टवस्त्राद्यावृतपुष्पमण्डपिकायां वस्त्रद्रव्यावृतप्रतिमायां
शालग्रामशिलायां वा मूलमन्त्रेण वैदिकमन्त्रेण प्रणवादिनमोऽन्त-
चतुर्थ्यन्तनाम्ना वा षोडशोपचारैर्यथाविभवं विष्णुं संपूज्य जप-
होमप्रदक्षिणास्तोत्रपुराणवाचनश्रवणगीतवाद्यादिभिर्देवस्य पुरत-
स्तस्यां रात्रौ जागरणं विधाय प्रातः स्नात्वा संभावितान्नियमलोपां-
स्तत्तद्विशेषविहितप्रायश्चित्तेन—

“शारीरन्त करणोपघातं वाचश्च विष्णुर्मग्नानशेषम् ।

शमं नयत्वस्तु ममेह शर्म पापादनन्ने हृदि संनिविष्टे ॥

अन्तःशुद्धिं बहिःशुद्धिं शुद्धो धर्ममयोऽच्युतः ।

स करोतु ममैतस्मिञ्छुचिरेवा स्म सर्वदा ॥

बाह्योपघाताननघो बौद्धांश्च भगवानजः ।

शमं नयत्वनन्तात्मा विष्णुश्चेतसि संस्थितः” ॥

इति मन्त्रेण च समाधाय—

“अज्ञानतिमिरान्धस्य व्रतेनानेन केशव ।

प्रसादसुमुखो नाथ ज्ञानदृष्टिप्रदा भव” ॥

इति मन्त्रेणोपवासं विष्णवे समर्प्य पञ्चमहायज्ञान् कृत्वा
यथाविभवं ब्राह्मणान् भोजयित्वा दक्षिणादानेन संतोष्य द्वादशी
भोजनमात्रप्रर्याप्ता चेदुषस्येव माध्याह्निकपर्यन्तश्रौतवर्जं विधाय
नैवेद्यतुलसीमिश्रेण निरामिषेण मधुमांसतैलोपेदक्यादिशाकवर्जिते-
नान्नेन कांस्यव्यतिरिक्ते भाजने यथाविभवं बन्धुभिः सह सकृद्भुक्त्वो-
पक्रान्तनियमयुक्तो रात्रिमतिवाहयेदिति । नित्ये तु शक्यविहिता-
नुष्ठाननिषिद्धवर्जनोपेतमेकादश्यां वायुपर्यन्ताभ्यवहार्यानिभ्यवहरणा-

त्मकं प्रधानमात्रमवश्यं कृत्वा द्वादश्यां पूर्ववत् पारणं कुर्यात् ।
अशक्तस्यानुकल्पा उक्ता एवेति ।

* इत्येकादशीनिर्णयः *

अथ विष्णोः शयनादिविवेचनम् ।

कृष्णैकादश्युभयैकादश्यगद्विभक्तविशेषप्रकारास्तु व्रतकारणं
द्रष्टव्या । विष्णोः शयनपरिवृत्तप्रथाधोत्सवाश्चापाढमाद्रपदकार्तिक-
शुक्लैकादशीषु कर्तव्या ।

तथा च ब्रह्मपुराणे—

‘एकादश्यां तु शुक्लायामापाढे भागवान् हरिः ।
भुजङ्गशयने शेते तदा श्रीराणवे सदा ॥
एकादश्या तु शुक्लाया कार्तिके मासि केशवन् ।
प्रभुसं बोधयेद्वात्रो श्रद्धाभक्तिसमन्वितः ॥ इति ॥

भविष्योत्तरेऽपि—

“प्राते भाद्रपदे मासि एकादश्या दिने स्मिते ।
कटिदानं भवेद्विष्णोर्वैष्णवकलाशनम् ॥ इति ॥

कटिदानमङ्गपरिवृत्तिकरणम् । मत्स्यपुराणेऽपि—

“शेते विष्णु एकादशापाढे भाद्रे च परिवर्त्तते ।
कार्तिके च प्रवृष्येत शुक्लपक्षे हरेर्दाने” ॥ इति ॥

तत्रापि विशेषो “निशि स्वापो दिवोत्थानं संध्यायां परिवर्त्तन”
मिति । आसु चैकादशीषु वक्ष्यमाणवक्षत्रनक्षत्रागयोगो नियमतो
नापेक्षितः । प्रमाणाभावात् । तथात्वे त्रयोदशीवदेकादश्या अपि
वक्ष्यमाणवचनादेव प्राप्तिसिद्धे, पुनर्वचनानर्थक्याच्च, निशादिवेला-
विशेषस्त्वादरणीय एव ।

विष्णुधर्मोत्तर एकादशीमारभ्य दिनपञ्चकं शयनप्रबोधोत्सवावुक्तौ—

“एकादश्यामाषाढस्य शुक्लपक्षे जनार्दनम् ।
 देवाश्च ऋषयश्चैव गन्धर्वाप्सरसां गणा ॥
 अभिप्लवन्ति ते गत्वा सनतं दिनपञ्चकम् ।
 उत्सवं चैव कुर्वन्ति गीतनृत्तसमाकुलम् ॥
 ततस्तु चतुरो मासान्योगनिद्रामुपासते ।
 सुप्तं च तमुपासन्ति ऋषयो ब्रह्मसंमिता ॥
 सशरीराणि शस्त्राणि भक्तास्तं देवमागताः ।
 कार्तिकस्य सिते पक्षे तदेव दिनपञ्चकम् ॥
 विबोधयन्ति देवेशं गत्वा सेन्द्रा दिवौकसः ।
 देवास्तथैव कुर्वन्ति तदापि च महोत्सवम्” ॥ इति ॥

वाराहपुराणे त्वेतेष्वेव मासेषु शुक्लद्वादशीषु शयनादिक-
 मुक्तम्—

“आषाढमासे द्वादश्यां सर्वशान्तिकरं शुभम् ।
 य एनेन विधानेन ज्ञात्वा मे कर्म कारयेत् ॥
 स पुमान्न प्रणश्येत संसारेषु युगे युगे” ।

तथा—

“इयं च द्वादशी देव प्रबोधार्थं तु निर्मिता ।
 त्वयैषा सर्वलोकानां हितार्थं शेषशायिना” ॥ इति ॥

मध्यवर्तिनि परिवर्त्तनेऽपि द्वादश्येव ग्राह्या । एताश्च
 द्वादश्यो रात्रिसंध्यादिनेषु अनुराधाश्रवणरेवतीनामादिमध्यान्तभाग-
 युक्ता क्रमेण स्वापादिषु प्रशस्ताः ।

तथा च भविष्यत्पुराणे—

“आभाकास्तिपक्षेषु मैत्रश्रवणरेवति ।

आदिमध्यावसानेषु प्रस्वापावर्त्तनोत्सवाः” ॥ इति ॥

रेवतीत्यत्र षष्ठीलोपः । उत्सवो जागरः । अत एव च नारदीये
वचनान्तरम्—

“मैत्राद्यपादे स्वपितीह विष्णुः, श्रुनेश्च मध्ये परिवर्त्तमेति ।

पौष्णावसाने च सुरारिहन्ता, प्रबुध्यते मासचतुष्टयेन ॥ इति ॥

यदा तु द्वादशीषु रात्र्यादिभागेषु तत्तन्मक्षत्रभागानामयोगस्तदा
द्वादशीनक्षत्रमात्रयोगोऽपि रात्र्यादिगतो ग्राह्यः । “पादयोगो यदा
न स्यादृक्षेणापि तदा भवे” इति वराहपुराणवचनात् ।

“विष्णुर्दिवान् न स्वपिति न च रात्रौ विबुध्यते ।

द्वादश्यामृक्षसंयोगे पादयोगो न कारणम्” ॥

इति विष्णुधर्मोत्तराच्च ।

यदा तु द्वादशीषु तानि नक्षत्राण्येकदेशेनापि न भवन्ति,
किन्त्वेकादशीषु त्रयोदशीषु वा । तदा तत्रापि तत्तद्दृक्षभागयोगकाल
एव निशादिवेलानादरेणैव प्रस्वापादि कार्यम् ।

“अप्राप्ते द्वादशीमृक्षे उत्थानशयने हरैः ।

पादयोगे न कर्त्तव्ये नाहोरात्रं विचिन्तयेत्” ॥

इति जीमूतवाहनोदाहृतवचनात् ।

उत्थानशयनग्रहणमहोरात्रग्रहणं चोपलक्षणम् । तेन परिवर्त्तनमात्रं
पादयोगेनान्यतिथौ संध्यानादरेण कर्त्तव्यम् । अत एव “निशि स्वापः”
इत्यस्योत्तरार्द्धं पादयोगादन्यतिथौ “द्वादश्यामृक्षसंगमा” इति ।
“निशि स्वापः” इत्यादि च द्वादश्यामेवान्वेति । अन्यतिथौ “नाहोरात्रं
विचिन्तये” इत्युक्तत्वात् ।

एवं च द्वादश्यां निशाद्यादरे अन्यतिथौ च नक्षत्रभागयोगादरे नियते यदा द्वादशीषु निशादेरन्यत्र तत्तद्वक्षभागयोगोऽन्यतिथौ च तदितरनक्षत्रभागस्यैव योगः । तदा तत्तद्द्वादशीष्वेव प्रस्वापादि कर्त्तव्यम् । तत्र त्वयं विशेषः सायं संध्यायां प्रस्वापावर्त्तने प्रबोधश्चेति ।

“द्वादश्यां संधिसमये नक्षत्राणामसंभवे ।

आभाकासितपक्षेषु शयनावर्त्तनादिकम्” ॥

इति वाराहवचनात् ।

“संधिसमये” इति शयनादावन्वेति । संधिसमयश्च सायं-संध्यैव ।

“रेवत्यन्तो यदा रात्रौ द्वादश्यां च समागत ।

तदा विबुध्यते विष्णुर्दिनान्ते प्राप्य रेवतीम्” ॥

इति जीमूतवाहनोदाहृतवचनात् । रेवत्यन्तविबोधग्रहणं चोपलक्षणम् ।

क्वचित्तु आपाढकार्तिकपौर्णमास्यां प्रस्वापप्रबोधावुक्तौ ।

तथा च यम —

“क्षीराब्धौ शेषपर्यङ्के आपाढ्यां संविशेद्धरिः ।

निद्रां त्यजति कार्तिक्यां तयोः संपूजयन् हरिम् ॥

ब्रह्महत्यादिकं पापं क्षिप्रमेव व्यपोहती” ति ।

न चाषाढस्येयं कार्तिकस्येयमिति छविष्येऽप्यौत्सर्गिकाण्करणे-
नाषाढीकार्तिकीपदे एकादशीपरे एवेति कल्पतरुक्तं युक्तम् ।

“आषाढशुक्लपक्षान्ते भगवान्मधुसूदन ।

भोगिभोगे निजां मायां योगनिद्रां समाप्नुयात् ॥

शेतेऽसौ चतुरो मासान् यावद्भवति कार्तिकी ।

विशिष्टा न प्रवर्त्तन्ते तदा यज्ञादिका क्रियाः” ॥

इति विष्णुधर्मोत्तरे 'पक्षान्ते' इत्यस्य स्पष्टमभिधानात् । द्वादशी-
पदमेकादशीपरमिभ्योऽपि तदुक्तमयुक्तम् ।

“प्रतिपद्दनदस्याक्ता पवित्रारण्ये तिथिः ।
श्रियो देव्या द्वितीया तु तिथीनामुत्तमा स्मृता ॥
तृतीया स्याद्भवान्याश्च चतुर्थी तत्सुतस्य च ।
पञ्चमी धर्मराजस्य तथा षष्ठी गृहस्य च ॥
सप्तमी भास्करस्योक्ता दुर्गाया अष्टमी स्मृता ।
मातृणां नवमी चैव दशमी वासुके स्मृता ॥
एकादशी ऋषीणां च द्वादशी चक्रपाणिनः ।
त्रयोदशी ह्यनङ्गस्य शिवस्योक्ता चतुर्दशी ॥
मम चैव मुनिश्रेष्ठ पौर्णमासी तिथिः स्मृता ।
यस्य यस्य च देवस्य यन्नक्षत्रं तिथिस्तथा ॥
तस्य देवस्य तस्मिस्तु शयनवर्त्तनादिकम्” ।

इति भोजदेवलिखितशयनतिथिक्रमवचनविरोधात् । तेन तिस्र-
स्तिथयो वैकल्पिकाः शयनादिकालास्तेषां च यथासंप्रदायं
व्यवस्थेत्येव युक्तम् ।

च तुर्मास्यव्रतारम्भोऽप्याषाढशुक्लैकादशीद्वादशीपौर्णमासीषु
कर्कसंक्रान्तिदिने वा विकल्पेन कर्तव्यः ।

“एकादश्यां तु गृहीयात्सक्रान्तौ कर्कटस्य वा ।
आषाढ्यां वा नरो भक्त्या चातुर्मास्योदितं व्रतम्” ॥

इति सनत्कुमारवचनात्,

“आषाढशुक्लद्वादश्यां पौर्णमास्यामथापि वा ।
चातुर्मास्यव्रतारम्भं कुर्यात्कर्कटसंक्रमे” ॥

इति वाराहवचनाच्च,

यदा कदाप्यारम्भे समाप्ति कार्त्तिकशुक्लद्वादश्यामेव कर्तव्या ।

“चतुर्द्धापि हि तच्चीर्णं चातुर्मास्यव्रतं नर ।

कार्तिके शुक्लपक्षे तु द्वादश्यां तत्समापयेत्” ॥

इति वराहपुराण एवाभिधानात् ।

चतुर्द्धा एकादशीद्वादशीपौर्णमासीसक्रान्तिष्वारब्धमित्यर्थः ।

मत्स्यपुराणे त्वनियमेनापि समापनमुक्तम्—“चतुरो वार्षिका-
न्मासान् देवस्योत्थापनावधिः” इति । कार्तिकमाहात्म्ये चतुर्दश्युप-
वासपूर्वकं पौर्णमास्यामुक्तम् । चातुर्मास्यव्रतारम्भश्च गुरुशुक्रमौढ्या-
दावपि कर्तव्यः ।

तथा च वृद्धगार्यः—

“न शैशवं न मौढ्यं च शुक्रगुर्वोर्न वा तिथेः ।

खण्डत्वं चिन्तयेच्चादौ चातुर्मास्यविधौ नरः” ॥ इति ॥

तेन चातुर्मास्ये यत्किञ्चिद्व्रतमवश्यं कर्त्तव्यम् । अत एव महाभारते—

“आषाढे तु सिते पक्षे एकादश्यामुपोषितः ।

चातुर्मास्यव्रतं कुर्याद्यत्किञ्चिन्नियतो नरः” ॥ इति ॥

चातुर्मास्यव्रतानि च व्रतकाण्डादिषु द्रष्टव्यानि ।

आषाढे भाद्र ऊर्जे च प्रस्थापावर्त्तजागरा ।

कार्याः शुक्लैकादशीषु रात्रिसंध्यादिनेष्वपि ॥

यद्वा तन्मासतत्पक्षगतासु द्वादशीष्वमी ।

मैत्रश्रवणरेवत्यादिममध्यान्त्यभागकैः ॥

युक्तासु केवलक्षैर्वाप्यलाभे सर्वथा तु भैः ।

योगस्य द्वादशीष्वेते कार्यास्तिथ्यन्तरेष्वपि ॥

तत्तन्नक्षत्रभागेषु निशासंध्याद्यनादरात् ।

यदा निशादेरभ्यत्र द्वादशीषूक्तभांशकैः ॥

योगोऽन्यभांशैरेवान्यतिथौ तत्तद्धरौ तदा ।
 सायं प्रस्वापवोधौ वा शुच्यूर्जसितपर्वणोः ॥
 एकादश्यां शुचौ शुक्ले हरौ पर्वणि संक्रमे ।
 चातुर्मास्यव्रतारम्भः समाप्तिस्तूर्जशुक्लगे ।
 हरौ पर्वणि वा कार्या प्रबोधस्य दिनेऽपि च ॥

इति संग्रह ।

* इति विष्णोः शयनादिनिर्णयः *

अथ श्रवणद्वादश्यादिविवेचनम् ।

अथ श्रवणद्वादश्यास्तदितरमहाद्वादशीनां च निर्णयः । तत्र
 द्वादश्या अल्पश्रवणयोगेऽपि श्रवणद्वादशीयोगप्रयुक्तमुपवासादि
 भवत्येव । न तूपवासकर्मकालभूताहोरात्रोभयव्याप्तये तदुभयस्पर्शाय
 वोदयादुदयपर्यन्तत्वमस्तमयपर्यन्तत्व वा तद्योगस्यापेक्षितम् ।
 तदुक्तं मत्स्यपुराणे—

“द्वादशी श्रवणस्पृष्टा कृत्स्ना पुण्यतमा तिथिः ।

न तु सा तेन संयुक्ता तावत्येव प्रशस्यते” ॥ इति ॥

“यावती तेन संयुक्ता तावत्येव प्रशस्यते” इति तावत्यां
 कर्तुं शक्यं यत्संगमस्नानपूजादानादि तदेव कुर्यान्न तूपवासादि,
 तदपि च तद्योगकाल एव कुर्यान्न तु तत्पूर्वोत्तरकालयोरित्यपिनेत्यर्थः ।
 श्रवणद्वादशी प्रक्रम्य नारदीयेऽपि—

“तिथिनक्षत्रयोर्योगो योगश्चैव नराधिप ।

द्विकलो यदि लभ्येत स ज्ञेयो ह्यष्टयामिकः” ॥ इति ॥

योग शिवयोगादि शिवचतुर्दश्यादेः पुण्यतमत्वप्रयोजकः ।

यत्तु व्यतीपातवैधृत्यादेर्योगस्य तावत्कालिकत्ववचनं तत्तन्मात्रप्रयुक्तदानादिविषयम् । “मुहूर्त्तमप्यहोरात्रे” इत्यादिवचनाद्रोहिणीयोगोऽपि श्रवणयोगवदेव । तेन नक्षत्रयोगप्रयुक्तेतरमहाद्वादश्यादि-
ब्रूयवासे उदयादुदयपर्यन्तोऽस्तमयपर्यन्तो वा नक्षत्रयोगोऽवश्य-
मपेक्षितः । “तिथिनक्षत्रयो” रिति वचनस्य बहुनिबन्धेषु श्रवण-
द्वादशीप्रकरणगतत्वाभिधानेन तन्मात्रविषयत्वात् ।

केचित्त्वस्य सामान्यवचनत्वमङ्गीकृत्य श्रवणरोहिणीयोगवद-
ल्पेनापीतरनक्षत्रयोगेनापि सकलायास्तिथेः पुण्यत्वमिच्छन्ति । तत्र
श्रवणरोहिणीविषयस्य पुनर्वचनस्य प्रयोजनं चिन्त्यम् ।

तत्र या तावदेकस्मिन्नेव दिने श्रवणयोगवती शुद्धा शुद्धाधिका
वा विद्धा विद्धाधिका वा तस्यां संदेह एव नास्ति । यदा विद्धा-
धिकाया दिनद्वयेऽपि श्रवणयोगस्तदैकादशीयुता ग्राह्या ।

“द्वादशी श्रवणस्पृष्टा स्पृशेदेकादशी यदा ।

स एव वैष्णवो योगो विष्णुशृङ्खलसंज्ञितः ॥

उपोष्य विधिवत्तत्र नरः संक्षीणकिल्बिषः ।

प्राप्नोत्यनुत्तमां सिद्धिं पुनरावृत्तिदुर्लभाम्” ॥ इति ॥

मत्स्यपुराणवचनात् ।

तन्त्रेण च तदैकादशीद्वादशीप्रयुक्तमुपवासद्वयम् । तत्रैव यदा
श्रवणमेकादशी स्पृष्टा द्वादशी स्पृशति तदातिप्राशस्त्यमुक्तं
तारदीये—

“संस्पृश्यैकादशी राजन् द्वादशी यदि संस्पृशेत् ।

श्रवणं ज्योतिषां श्रेष्ठं ब्रह्महत्यां व्यपोहति” ॥ इति ॥

यदा तु शुद्धाधिकाया दिनद्वयेऽपि श्रवणयोग उत्तरदिन एव
चोदयकालीनः सः, तदोत्तरा ग्राह्या । “उदयव्यापिनी ग्राह्या श्रवण-
द्वादशी व्रते” इति बृहन्नारदीयवचनात् । एतस्य च शुद्धाधिकाविषये

सावकाशत्वान्न पूर्वविषये प्रवृत्तिः । तेन विद्वाधिकायामुत्तरदिने उदयकालीनश्रवणयोगेऽपि पूर्वस्या एव ग्रहणम् । अत एवाविरोधाच्च शुद्धाधिकापूर्वदिनेऽप्युदयकालीनश्रवणयोगवती पूर्वैव । कृत्स्नकर्म-कालव्यापित्वात् ।

यदा तु द्वादश्याः श्रवणयोग एव नास्ति । एकादश्येव तु तद्वती तदा तस्यामपि श्रवणद्वादशीप्रयुक्तं व्रतं कर्त्तव्यम् ।

तदुक्तं नारदीये—

“यदा न प्राप्यते ऋक्षं द्वादश्यां वैष्णवं क्वचित् ।

एकादशी तदोपोष्या पापघ्नी श्रवणान्विता” ॥ इति ॥

विष्णुपुराणेऽपि—

“याः काश्चित्तिथयः प्रोक्ता पुण्या नक्षत्रयोगतः ।

तास्वेव तद्व्रतं कुर्याच्छ्रवणद्वादशी विना” ॥ इति ॥

श्रवणद्वादशीव्रतं तु द्वादश्या श्रवणयुक्ताया अलाभेऽप्येकादश्यामपि तादृश्यां कर्त्तव्यमित्यर्थः । यथा च “जया च विजया चैव जयन्ती पापनाशिनी” त्यभिधाय “पुष्यश्रवणपुष्याद्यरोहिणी-संयुतास्तथे” ति ब्रह्मवैवर्त्ते क्रमेण तासां लक्षणाभिधानाच्छ्रवणयुक्ता द्वादशी विजयसंज्ञा । तथा तादृश्या अलाभे तादृश्येकादश्यपि ।

“एकादशी यदा शुक्ला श्रवणेन समन्विता ।

विजया सा तिथिः प्रोक्ता भक्तानां विजयप्रदा” ।

इति भविष्योत्तरात् । किन्तु तदा तदुक्तप्रकारविशेषेण पूजादि कर्त्तव्यम् । विद्वाधिक्येऽपि चोत्तरदिने श्रवणयोगाभावे तादृशी दशमीविद्धापि ग्राह्या ।

“दशम्यैकादशी यत्र सा नोपोष्या भवेत्तिथि ।

श्रवणेन तु संयुक्ता सा शुभा सर्वकामदा” ॥

इति बह्विपुराणात् । तदापि चैकादश्युपवासस्तेन सह तन्त्रमेव ।

यद्यपि च भविष्योत्तरे नारदीयविष्णुपुराणचक्रवर्णयुक्तद्वादश्य-
लाभविषयत्वं तादृश्यैकादश्या न प्रतीयते । किन्तु तल्लाभेऽपि
स्वतन्त्रमिदमप्येकं व्रतमिति । मदनरत्नादावपि तथैवोक्तम् । पारणादिने
च श्रवणापेक्षया द्वादश्याधिक्ये श्रवणमुलङ्घ्य द्वादशीमध्य एव
पारणम्, न तु द्वादश्यन्तं प्रतीक्ष्य । द्वादश्यास्तत्रानुपोष्यत्वात् ।
द्वादश्यपेक्षया श्रवणाधिक्ये चोपोष्यं श्रवणमतिलङ्घ्य त्रयोदश्यामपि
पारणम् ।

“पारणं तिथिवृद्धौ तु द्वादश्यामुडुसंक्षयात् ।

उडुवृद्धौ त्रयोदश्यां तत्र दोषो न विद्यते” ॥

इति बह्विपुराणवचनादिति च पारणानिर्णय कृतः ।

तथापि नारदीयाद्येकवाक्यतया तत्रापि तादृशद्वादश्यलाभविषय-
त्वमेव तादृशैकादश्या द्रष्टव्यम् । लाघवात् । पूजादिप्रकारभेदोपदेशस्तु
जयन्तीवदुपपन्नः । पारणाविषयं बह्विपुराणं च विष्णुशृङ्खलविषयं
शुद्धाधिकाविषयं वा भविष्यति ।

“एषा व्युष्टि समाख्याता एकादश्या मया तव ।

पृथगेव समाख्याता द्वादशी श्रवणान्विता” ॥

इति भविष्योत्तरवचनं तु व्युष्टिग्रहणात्फलभेदाभिप्रायं न व्रतस्वरूप-
भेदाभिप्रायम् ।

यदा चैकादशीश्रवणद्वादश्युपवासौ दिनभेदेन प्राप्तस्तदा
शक्तेन द्वयमपि कर्तव्यम् ।

तदुक्तं भविष्योत्तरे—

“एकादशीमुपोष्यैव द्वादशीमप्युपोषयेत् ।

न तत्र विधिलोपः स्यादुभयोर्देवतं हरिः” ॥ इति ॥

“पारणान्तं व्रतं ज्ञेयं व्रतान्ते विप्रभोजनम् ।

असमाप्ते व्रते पूर्वं नैव कुर्याद्व्रतान्तरम्” ॥

इति विष्णुधर्मोत्तरोक्तस्य पारणारूपाङ्गविधेस्तस्मिन्न कृते व्रतान्तरारम्भनिषेधविधेर्वा लोपो बाधो न स्यादुभयोरेकदेवत्यत्वादित्यर्थवादः । प्रधानत्वेन काम्यत्वेन निरवकाशत्वेन च पारणाङ्गबाधस्य व्रतान्तरोपक्रमस्य च चतुर्थीपञ्चम्यादाविव न्यायप्राप्तत्वेन विधिबाधाप्रसक्तेः । तत्समाधानानपेक्षणात् ।

यस्तु श्रवणद्वादश्यन्तरे उपक्रान्तकतिचिद्वर्षव्यापिश्रवणद्वादशीव्रतप्रयोग उपवासद्वयासामर्थ्यानिश्चयाच्च कृतप्रकृतैकादशीव्रतसंकल्पः पश्चात्तत्रासमर्थः स संकल्पितमेकादश्युपवासं विधाय श्रवणद्वादश्यां तत्प्रयुक्तविष्णुपूजादि विधाय भुञ्जीत । संकल्पबाधप्रसङ्गाच्छेषिविरोधप्रसङ्गाच्च ।

तदुक्तं मत्स्यपुराणे—

“द्वादश्यां शुक्लपक्षे तु नक्षत्रं श्रवणं यदि ।

उपोष्यैकादशीं तत्र द्वादश्यां पूजयेद्धरिम्” ॥ इति ॥

हरिपूजामेव कुर्यान्न तूपवासमित्यर्थः । उपवासकरणे तदङ्गहरिपूजाया प्राप्तत्वादेव तद्विधिवैयर्थ्यात् ।

यस्तु तादृश प्रागेव निश्चितोपवासद्वयासामर्थ्यः स काम्यं नित्यस्य बाधकमिति न्यायेन श्रवणद्वादश्यामेवोपवासं कुर्यात् ।

तदुक्तं नारदीये—

“उपोष्य द्वादशीं पुण्यां वैष्णवर्क्षेण संयुताम् ।

एकादश्युद्धवं पुण्यं नरः प्राप्नोत्यसंशयम् ॥

वाजपेये यथा यज्ञे कर्महीनोऽपि दीक्षितः ।

सर्वं फलमवाप्नोति अस्नातोऽप्यहुतोऽपि सन्” ॥ इति ॥

दृष्टान्तेन वाचनिक इव न्याय्येऽपि बाधे प्रत्यवायो नास्तीति
ज्ञाप्यते । वाजपेयपर्यन्तं गमनं बहुदीक्षत्वात् ।

श्रवणद्वादशीनिमित्तोपवासपारणं तु पारणादिने उभयानुवृत्ता-
वुभयान्त इति मुख्य पक्षः । “तिथिरष्टगुणं हन्ती” त्यादिवचनात् ।
अन्यतरान्त इति गौण । “सांयोगिके” इत्यनेनोक्तस्य तस्य कालस्या-
न्यत्रोभयान्ततुल्यत्वेऽपि, अत्र—

“याः काश्चित्तिथयः प्रोक्ताः पुण्या नक्षत्रयोगतः ।

ऋक्षान्ते पारणं कुर्याद्विना श्रवणरोहिणीम्” ॥

इति वचने श्रवणरोहिणीपर्युदासस्य श्रवणरोहिणीयोगनिमित्ते व्रते
उभयान्तपक्षस्य मुख्यत्वद्योतनार्थत्वात् ।

न तु अत्र तिथ्यन्तोऽवश्यं प्रतीक्षणीयः । न तु नक्षत्रमात्रान्ते
पारणं कर्त्तव्यमित्येतत्परमिदम् । “भान्ते कुर्यात्तिथेर्वापि” इत्यादिभि-
र्वचनैर्नक्षत्रान्तेऽपि जयन्तीपारणविधानात्तद्विरोधापत्तेः । रोहिण्यशे
तदयोगादुक्तप्रयोजनार्थत्वस्यैवोचितत्वादित्यादि सर्व जन्माष्टमी-
प्रकरण एवोक्तम् ।

मदनरत्नादौ तु “जयन्त्यां नक्षत्रमात्रान्तपारणविधिवच्छ्रवण-
द्वादश्यां तदभावात्पर्युदासवशादत्र नक्षत्रमात्रान्ते पारणं न भवत्येव ।
किन्तूभयान्ते तिथिमात्रान्ते वे” त्युक्तम् ।

इयं च श्रवणद्वादशीबुधवासरयुक्तातिप्रशस्ता ।

“श्रवणद्वादशीयोगे बुधवारो यदा भवेत् ।

अत्यन्तमहती नाम द्वादशी सा प्रकीर्तिता” ॥

इति विष्णुधर्मोत्तरवचनात् ।

भाद्रपदे सात्यन्तफलदा । तथा च स्कन्दपुराणे—

“मासि भाद्रपदे शुक्ला द्वादशी श्रवणान्विता ।

महती द्वादशी ज्ञेया उपवासे महाफला ॥

बुधश्रवणसंयुक्ता सा चैव द्वादशी भवेत् ।

अत्यन्तमहती तस्या दत्तं भवति चाक्षयम्’ ॥ इति ॥

अत्र सङ्गमस्नानादि कर्त्तव्यम् ।

“स्नानं जप्यं तथा दानं होमः श्राद्धं सुरार्चनम् ।

सर्वमक्षय्यफलदं तस्यां भृगुकुलोद्ग्रह ॥

तस्मिन्दिने तु यः स्नातो यत्र कचन संगमे ।

स गङ्गास्नानजं राम फलं प्राप्नोत्यसंशयम् ॥

श्रवणे संगमा सर्वे परव्युष्टिप्रदाः सदा ।

विशेषाद्द्वादशीयुक्ते बुधयुक्ते विशेषतः ॥

इत्यादिविष्णुधर्मोत्तरेऽभिधानात् ।

इतरमहाद्वादशीस्वरूपं च ब्रह्मवैवर्त्तेऽभिहितम्—

“उन्मीलनी वज्रुली च त्रिस्पृशा पक्षवर्द्धनी ।

जया च विजया चैव जयन्ती पापनाशिनी ॥

द्वादश्योऽष्टौ महापुण्याः सर्वपापापहा द्विज ।

तिथियोगेन जायन्ते चतस्रश्चापरास्तथा ॥

नक्षत्रयोगात्प्रबल पापं प्रशमयन्ति ताः ।

एकादशी तु संपूर्णा वर्द्धते पुनरेव सा” ॥

तद्युक्ता द्वादशीत्यर्थः ।

“उन्मीलनी भृगुश्रेष्ठ कथिता पापनाशिनी ।

द्वादश्यामुपवासस्तु द्वादश्यामेव पारणम् ॥

वज्रुली नाम सा प्रोक्ता हत्यायुतविनाशिनी ।

अरुणोदय आद्या स्याद्द्वादशी सकलं दिनम् ॥

अन्ते त्रयोदशी प्रातस्त्रिस्पृशा सा प्रकीर्त्तिता” ।

आद्या एकादशी । अरुस्नेदये सूर्योदये । “एकादशी द्वादशी च रात्रि गेषे त्रयोदशी । व्यहस्पृक् तदहोरात्र” मिति पद्मपुराणेऽहोरात्रे तिथित्रययोगस्योक्तत्वात् ।

“कुहूराके यदा वृद्धिं प्रयाते पक्षवर्द्धनी ।

विहायैकादशी तत्र द्वादशी समुपोषयेत्” ॥

इदमुपवासद्वयासमर्थं द्वादशीफलार्थिनं प्रति । श्रवणद्वादशीवत् ।

“पुष्यश्रवणपुष्याद्यरोहिणीसयुतास्तथा ।

उपोषिता समफला द्वादश्योऽष्टौ पृथक्पृथक्” ॥ इति ॥

पुष्याद्यं पुनर्वसु । समस्वर्गादिफला । न तु कश्चिदासां मिथो विशेष इत्यर्थः । तत्र तिथिप्रयुक्तासु न कोऽपि संदेहः । श्रवणद्वादशी निर्णीतैव ।

नक्षत्रयोगप्रयुक्तेतरमहाद्वादशीत्रये सूर्योदयादारभ्य द्वितीय-
तत्पर्यन्तमस्तमयपर्यन्तं वा योगस्य सत्त्वमपेक्षितम् । “प्रातः
सकल्पयेद्विद्वानुपवासव्रतादिक” मित्युपवाससंकल्पस्य सूर्यो-
दयानन्तरकालत्वेनोपवासस्य चाहोरात्रसाध्यत्वेन “योग्यस्य विहितः
कालः” “कर्मणो यस्य यः कालः” “दिवा रात्रौ व्रतं यच्चे” त्यादि-
सामान्यवचनेभ्यः । श्रवणरोहिणीयोगवच्चाल्पकालस्यापीतरनक्षत्र-
योगस्य ग्राह्यत्वे प्रमाणाभावात्, “तिथिनक्षत्रयोर्योगः” इत्यस्य-
प्रकरणाच्छ्रवणद्वादशीविषयत्वस्योक्तत्वात्,

“कृत्तिकादिभरण्यन्त तारा वा वारसप्तकम् ।

नैते संयोगमात्रेण पुनन्ति सकलां तिथिम्” ॥

इति शङ्करगीतावचनविरोधाच्च । सामान्यविषयत्वेऽपि तस्य
रोहिणीश्रवणद्वादश्योरेषोपसंहारस्य युक्तत्वात् । तयोर्विशेषवचनात् ।
पारणं तु निर्णीतमेव ।

एताश्चाष्टावपि महाद्वादश्य काम्या एव । नित्यत्वे प्रमाणा-
भावात् । फलश्रवणाच्च । एवं “एकादशी भुक्त्वा” इत्यस्य तु विषय
उक्त एवेति नानेनापि नित्यत्वद्योतनम् ।

यत्तु—

“न करिष्यन्ति ये लोके द्वादश्योऽष्टौ ममाज्ञया ।

तेषां यमपुरे वासो यावदाभूतसंलुचम्” ॥

इत्यकरणप्रत्यवायबोधकं पद्मपुराणनाम्ना केनचिल्लिखितं
वचनम् । तदतिवैष्णवग्रन्थेष्वप्यदर्शनादनाकरमेवेति ।

अल्पश्रवणयुक्तापि सकला द्वादशी शुभा ।

तत्रैकस्मिन्नेव दिने तद्योगे नास्ति संशयः ॥

दिनद्वयेऽपि तद्योगवती विद्धाधिका यदि ।

एकादशीयुता ग्राह्या या तु शुद्धाधिका तथा ॥

उत्तरैव भवेद्युक्ता श्रवणेनोदये रवेः ।

सैव ग्राह्यान्यथा-पूर्वैकादश्यामेव चेच्छ्रुति ॥

न द्वादश्यां तदाप्युक्तं श्रवणद्वादशीव्रतम् ।

एकादशी द्वादशी च शक्तस्तूपवसेत्पृथक् ॥

प्रक्रान्तप्रकृतैकादश्युपवासोऽक्षमस्तत ।

विष्णुपूजामेव कृत्वा द्वादश्यां भोजनं चरेत् ॥

पूर्वमेवाक्षमऽकामी द्वादशीमेव लङ्घयेत् ।

द्वयान्तेऽन्यतरान्ते वा तिथिमात्रान्त एव वा ॥

पारयेत्फलभारोऽत्र बुधे भाद्रे विशेषतः ।

अन्यासु महतीष्वक्षयुतासु द्वादशीषु तु ॥

दिने रात्रौ च तत्सत्त्वं मुख्यं केचिद्यदा कदा ।

ऋक्षयोगेऽपि पूज्यत्वं जयन्तीवत्प्रचक्षते ॥

तिथियुक्तास्वसदेह काम्या अष्टावपि त्विमाः ॥

इति संग्रहः ।

इति श्रीरघुनाथवाजपेययाजिकृतौ श्रवणद्वादश्यादिनिर्णय ॥

अथ त्रयोदश्या विशेषविवेचनम् ।

अथ त्रयोदश्यां कश्चिद्विशेषः । शनिवारादियुक्तायां कांचिच्छुक्ल-
त्रयोदशीमारभ्य संवत्सरं प्रतिपक्षत्रयोदशीषु शनिवारादियुक्तास्वेव
चतुर्विंशतिशुक्लत्रयोदशीषु वा कर्त्तव्यं यत्प्रदोषसमयशिवपूजानक्त-
भोजनात्मकं प्रदोषव्रतं तत्र प्रदोषव्यापिनी त्रयोदशी ग्राह्या ।
प्रदोषश्च “त्रिमुहूर्त्तं प्रदोषः स्याद्रवावस्तं गते सती” त्युक्तः । तत्र
शिवपूजनस्य प्रदोषकालत्वम् ।

“ततस्तु लोहिते भानौ स्नात्वा सनियमो व्रती ।

पूजास्थानं ततो गत्वा प्रदोषे शिवमर्चयेत्” ॥

इति स्कन्दपुराणे तद्ब्रतविधायुक्तम् ।

नक्तभोजनस्य प्रदोषकालत्वं नक्तव्रतनिर्णये वक्ष्यते । तत्रान्यतर-
दिने प्रदोषव्याप्तौ तत्स्पर्शे वा सैव ग्राह्या । दिनद्वये प्रदोषव्याप्तौ
साम्येन तदेकदेशस्पर्शे वोत्तरा । “प्रातः संकल्पयेद्विद्वानुपवास-
व्रतादिक” मिति संकल्पकालमारभ्य सत्त्वात् ।

“सदैव तिथ्योरुभयोः प्रदोषव्यापिनी तिथि ।

तत्रोत्तरत्र नक्तं स्यादुभयत्रापि सा यतः” ॥

इच्चि जाबालिवचनाच्च ।

वैषम्येण तदेकदेशस्पर्शे तदाधिक्यवती पूर्वापि ग्राह्या ।
यदि देवपूजाभोजनपर्याप्तं तदाधिक्यम् । नो चेत्साम्यपक्षवदुत्तरैव ।
सायाह्नरूपगौणतत्कालव्याप्तेरपि लाभात् । सायाह्नस्य च गौणं
तत्कालत्व प्रदोषस्पर्शाभावे तत्र नक्तविधानादवगम्यते ।

तथा च स्कन्दपुराणे —

“प्रदोषव्यापिनी न स्याद्दिवा नक्तं विधीयते ।
आत्मनो द्विगुणा छायाऽमन्दीभवति भास्करे ॥
तन्नक्तं नक्तमित्याहुर्न नक्तं निशि भोजनम् ।
एवं ज्ञात्वा ततो विद्वान् सायाहे तु भुजिक्रियाम् ॥
कुर्यान्नक्तव्रती नक्तफलं भवति निश्चितम्” ॥ इति ॥

तथा—

“मुहूर्तोनं दिनं नक्तं प्रवदन्ति मनीषिण ।
नक्षत्रदर्शान्नक्तमहं मन्ये गणाधिप” ॥

इति भविष्यत्पुराणेऽपि नक्षत्रदर्शनोर्ध्वकालस्य “अहं मन्ये”
इत्युक्त्या मुख्यत्वं पूर्वाद्धोक्तस्य च गौणत्वमवगम्यते । दिनं नक्तं
नक्तव्रतयोग्यमित्यर्थः । नक्षत्रदर्शनादित्यत्रोर्ध्वमित्यध्याहारः, प्राप्येति
त्यब्लोपनिमित्ता वा पञ्चमी । अत एव च दिनद्वये प्रदोषस्पर्शाभावे-
ऽप्युत्तरैव । न चात्रैकभक्तादिवन्मुख्यकालेऽनुष्ठानम् । किन्तु
गौणकाल एव । “सायाहे तु भुजिक्रिया” मिति वचनात्तत्पूर्वस्य
च पूजादेरप्यपकर्षेण तत्रैव कर्त्तव्यत्वात् ।

गोवत्सद्वादशीव्रतेऽप्येवमेव निर्णयः । तत्रापि “नरो वा यदि
वा नारी नक्तं संकल्प्य चेतसी” त्युपक्रमे “माषाङ्गं कामतोऽश्नीया-
द्रात्रौ विगतमत्सरः” इति चान्ते नक्तभोजनविधानात्, “प्रतीक्षेतागमं
भक्त्या गवां गोध्यानतत्परः” इति वचनाद्गोष्ठागतासु संध्यायां
गोपूजाविधानात् । एवमेवंजातीयकेऽन्यत्रापि ।

अथ वारुणीविवेचनम् ।

पौर्णमास्यन्तचैत्रकृष्णत्रयोदशी शतभिषायुता वारुणी । तत्र
गङ्गास्नानं महाफलम् । तथा च स्कन्दपुराणे—

“वारुणेन समायुक्ता मधौ कृष्णा त्रयोदशी ।
गङ्गायां यदि लभ्येत सूर्यग्रहशतैः समा” ॥ इति ॥

सैव शनिवारयोगे महावारुणी, शुभयोगयोगे महामहावारुणी
अधिकफला च । तथा च तत्रैव—

“शनिवारसमायुक्ता सा महावारुणी स्मृता ।
गङ्गायां यदि लभ्येत कोटिसूर्यग्रहैः समा ॥
शुभयोगसमायुक्ता शनौ शतभिषा यदि ।
महामहेति विख्याता त्रिकोटिकुलमुद्धरेत्” ॥ इति ॥

यश्च त्रयोदश्यां क्षत्रियादीनां शतभिषायां च स्त्रीणां स्नान-
निषेधो जाबालीयः—

“त्रयोदश्यां तृतीयायां दशम्यां च विशेषतः ।
शूद्रविद्वक्षत्रिया स्नानं नाचरेयुः कथञ्चन” ॥ इति,
“स्नानं कुर्वन्ति या नार्यश्चन्द्रे शतभिषां गते ।
सप्त जन्म भवेयुस्ता दुर्भगा विधवा ध्रुवम्” इति च ।

स यादृच्छिकदृष्टार्थस्नानविषयः । अत एव हेमाद्रौ वचनम्—

“भोगाय क्रियते यत्तु स्नानं यादृच्छिकं नरैः ।
तन्निषिद्धं दशम्यादौ नित्यनैमित्तिके न तु” ॥ इति ॥

अत्र च संध्यारात्र्यादावपि योगे गङ्गास्नानं कर्त्तव्यमेव ।

रात्रौ स्नाननिषेधस्य—

“दिवा रात्रौ च संध्यायां गङ्गायां च प्रसङ्गतः ।
स्नात्वाश्वमेधज पुण्यं गृहेऽप्युद्धृततज्जलैः” ॥

इति ब्रह्माण्डपुराणे,

“सर्व एव शुभः कालः सर्वो देशस्तथा शुभः ।
सर्वो जनस्तथा पात्रं स्नानादौ जाह्नवीजले” ॥

इति भविष्यपुराणे च सामान्यत एव प्रतिप्रसवात् । प्रसङ्गतश्चेत्यन्वयः । योऽपि महानिशायां स्नानादिनिषेधः, सोऽप्यत्र न प्रवर्तते ।

“महानिशा तु विज्ञेया मध्यमं प्रहरद्वयम् ।
तत्र स्नानं न कर्त्तव्यं काम्यनैमित्तिकादृते” ॥

इति देवलवचनात् ।

अत्र च वारुण्यादिशब्दैरेव तत्तन्मासतिथ्यादिसंग्रहेऽपि मासादिशब्दैर्वारुण्यादियोगसंग्रहेऽप्यधिकरणत्वेन मासादीनां तत्तच्छब्दैर्निमित्तत्वेन च तत्तद्योगस्य वारुण्यादिशब्दैरुल्लेखः स्नानादिसंकल्पवाक्येऽवश्यं कर्त्तव्यः ।

“मासपक्षतिथीनां च निमित्तानां च सर्वशः ।
उल्लेखनमकुर्वाणो न तस्य फलभागभवेत्” ॥ इतिवचनात् ।

योगविशेषस्य वारुण्यादिसंज्ञाकरणस्य संकल्पाद्युपयोगित्वेनैव सार्थक्याच्च । एवं दशहरायां दशयोगेषु केषांचित्किञ्चिद्योगाविनाभावादेव लाभसंभवेऽपि तेन तेन रूपेण सर्वेषां निमित्तत्वात्सर्वेषां तेन तेन रूपेणोल्लेखः कर्त्तव्यः ।

* अथ शिवरात्रिनिर्णयः *

तस्याश्च स्वरूपं शिवरहस्येऽभिहितम् ।

“तत्प्रभृत्यथ देवर्षे माघकृष्णचतुर्दशी ।

शिवरात्रिः समाख्याता प्रियेयं त्रिपुरद्विषः” इति ॥

तेन रात्रिशब्दस्य तिथिपरत्वाद्योगेन शिवव्रतयोग्यतिथिलाभा-
दूक्त्या च तद्विशेषलाभात्तत्र योगरूढोऽयं शिवरात्रिशब्दः ।

यस्तु क्वचिद्व्रतेऽपि केवलशिवरात्रिशब्दप्रयोगः । स लक्षण्या ।
नवरात्रिदिशब्दवत् । अत एव प्राचुर्येण शिवरात्रिव्रतशब्द एव व्रते
प्रयुज्यते । तिथिविशेषसंज्ञाकरणप्रयोजनं च तेन शब्देन तां निर्दिश्य
तत्रोपवासपूजादिविधानं “शिवरात्रिमुपोषयेत्” “शिवरात्रिं च
पूजाजागरणैर्नये” इत्यादि । खण्डत्वे पूर्वविद्धादिप्राह्यत्वनियम-
विधानं च “जयन्ती शिवरात्रिश्चे” त्यादिशिवरात्रिव्रतं चोपवास-
पूजाजागरणात्मकप्रधानसमुदायरूपम् ।

“उपवासप्रभावेन बलादपि च जागरात् ।

शिवरात्रेस्तथा तस्यां लिङ्गस्यापि प्रपूजया ॥

अक्षयान् लभते भोगाञ्छिवसायुज्यमाप्नुयात्” ।

इतिनागरखण्डीयेऽधिकारविधौ,

“स्वयं च लिङ्गमभ्यर्च्य सोपवासः सजागरः ।

अज्ञानन्नपि निःपापो निषादो गणतां गतः” ॥

इति सह्यखण्डीये तदुन्नायके परकृत्यर्थवादे च त्रयाणामपि
श्रवणात् । एवं सति यत्र केवलोपवासादिश्रवणं तत्रेतरदप्युपलक्षितं
द्रष्टव्यम् ।

कचित्त्वशक्तं प्रत्यनुकल्पत्वेनैकैकस्य द्वयोर्वा श्रवणम् ।

“अथवा शिवरात्रिं च पूजाजागरणैर्नयेत् ।

कश्चित्पुण्यविशेषेण व्रतहीनोऽपि यः पुमान् ॥

जागरं कुरुते तत्र स रुद्रसमतां व्रजेत्” ।

इत्यादिष्वथवादिशब्दश्रवणात् ।

जन्माष्टमीव्रतवच्चेदमपि व्रतं नित्यं काम्यं च । वीप्सादियुक्त-
वाक्यात्फलश्रवणाच्च । तद्वदेव च चतुर्दश्या रात्रिमात्रसत्त्वेऽपि
त्रयोदशीवेधो भवत्येव । न तु तिथ्यन्तरबहिर्वाप्रवेशस्यावश्यकता ।
अत्रापि रात्रावेव पूजादिविधानात् ।

“निशि भ्रमन्ति भूतानि शक्तयः शूलभृद्यत ।

अतस्तस्यां चतुर्दश्यां सत्यां तत्पूजनं भवेत्” ॥ इति ॥

तत्र निशीथादूर्ध्वमप्यनुवर्त्तमानया त्रयोदश्या युक्ता चतुर्दशी
निशीथायोगिन्यपि परैवोपोष्या ।

“माघासिते भूतदिनं हि राजन्

उपैति योगं यदि पञ्चदश्या ॥

जयाप्रयुक्तां न तु जातु कुर्यात्

शिवस्य रात्रिं प्रियकृच्छ्रिवस्य” ॥

इति हेमाद्रिमाधवाद्युदाहृतपुराणवचनात् ।

दिनरात्र्युभययोगलाभाद्रात्रियोगस्यापि भूयसां लाभश्च ।
जयया त्रयोदश्या प्रकर्षेण युक्तमित्यभिधानात्पूर्वेद्युस्त्रयोदश्या
भूयोरात्रिव्याप्तिप्रतीतेः । इतरथा पूर्वेद्युरेव निशीथयोगिनी,
दिनद्वयेऽपि तादृशी, पूर्वेव ग्राह्या ।

“कृष्णाष्टमी स्कन्दषष्ठी शिवरात्रिश्चतुर्दशी ।

एता पूर्वायुता कार्यास्तिथ्यन्ते पारणां भवेत् ॥

जन्माष्टमी रोहिणी च शिवरात्रिस्तथैव च ।
 पूर्वविद्धैव कर्त्तव्या तिथिमान्ते च पारणम् ॥
 श्रावणी दुर्गनवमी तथा दूर्वाष्टमी च या ।
 पूर्वविद्धा तु कर्त्तव्या शिवरात्रिर्बलेर्दिनम् ॥
 जयन्ती शिवरात्रिश्च कार्ये भद्राजयान्विते ।
 माघफाल्गुनयोर्मध्ये या स्याच्छिवचतुर्दशी ॥
 अन्नङ्गेन समायुक्ता कर्त्तव्या सा सदा तिथिः ।
 इत्यादिस्कन्दपुराणादिवचनेभ्यः ।

तत्र सूर्यास्तमारभ्य सत्त्वे—

“आदित्यास्तमये काले अस्ति चेद्या चतुर्दशी ।
 तद्रात्रि शिवरात्रि स्यात्सा भवेदुत्तमोत्तमा ॥
 त्रयोदशी यदा देवि दिनभुक्तिप्रमाणतः ।
 जागरे शिवरात्रिः स्यान्निशि पूर्णा चतुर्दशी ॥
 प्रदोषशपिनी ग्राह्या शिवरात्रिचतुर्दशी ।
 रात्रौ जागरणं यस्मात्तस्मात्तां समुपोषयेत्” ॥

इत्यादीनि कामिकशिवरहस्यादिवचनान्यप्युपोद्बलकानि । “रात्रौ जागरणं यस्मा” दितिहेतुवशात्प्रदोषशब्दोऽपि रात्रिमात्रपरः । प्रदोषा-
 सत्त्वेऽपि रात्रिव्याप्तिमात्रभूयस्त्वे—

“माघमासस्य कृष्णायां चतुर्दश्यां सुरेश्वर ।
 अहं यास्यामि भूपृष्ठे रात्रौ नैव दिवा कलौ ॥
 लिङ्गेषु च समस्तेषु चरेषु स्थावरेषु च ।
 संक्रमिष्याम्यसंदिग्धं वर्षपापविशुद्धये ॥
 तस्माद्रात्रौ हि मे पूजां यः करिष्यति मानवः ।
 मन्त्रैरेतैः सुरश्रेष्ठ विपाप्मा स भविष्यति ॥

निशि भ्रमन्ति भूतानि” इत्यादीनि नागरखण्डादिवचनान्युपो-
 द्बलकानि ।

अत्र दिनद्वये निशीथयोगे परेद्युः । प्रदोषनिशीथोभयव्याप्ति-
लाभात् ।

“संकल्पकालमारभ्य । सत्त्वादहोरात्रोभययोगाच्च परैवोपोष्या”
इति माधवः । । तिथितत्त्वेऽप्येवमेव । तत्रैतावती पूर्वविद्धाग्रहणे
उपपत्तिः ।

“अर्द्धरात्रान्पुरस्ताच्चेज्यायोगो यदा भवेत् ।

पूर्वविद्धैव कर्तव्या शिवरात्रिः शिवप्रियैः’ ॥

इति पद्मपुराणवचनमीदृश एव विषये पूर्वाविधानार्थम् । अन्ततः
सर्वाण्यपि पूर्वविद्धाविधायकानि प्रागुक्तानि ।

“महतामपि पापानां दृष्टा वै निष्कृतिः पुरा ।

न दृष्टा कुर्वतां पुंसां कुह्युक्तां तिथिं त्विमाम्” ॥

इति स्कन्दपुराणीयामावास्यायुक्तानिषेधश्चैतादृश एव विषये
सार्थकः । । पूर्वस्या एव निशीथव्याप्तौ पूर्वाग्रहणस्य—

“माघकृष्णचतुर्दश्यामादिदेवो महानिशि ।

शिवलिङ्गतयोद्भूतः कोटिसूर्यसमप्रभः ॥

तत्कालव्यापिनी ग्राह्या शिवरात्रिव्रते तिथिः ।

अर्द्धरात्रादधश्चोर्ध्वं युक्ता यत्र चतुर्दशी ॥

तत्तिथावेव कुर्वीत शिवरात्रिव्रतं व्रती ।

अर्द्धरात्रयुता यत्र माघकृष्णचतुर्दशी ॥

शिवरात्रिव्रतं तत्र सोऽश्वमेधफलं लभेत् ।

पूर्वेद्युरपरंद्युर्वा महानिशि चतुर्दशी ॥

व्याप्ता सा दृश्यते यस्यां तस्यां कुर्याद् व्रतं नरः” ।

इत्यादिनारदोयेशानसंहितादिवचनैरेवोत्तरस्या एव तद्व्या-
प्तावुत्तराग्रहणस्येव सिद्धत्वात् ।

न च तत्र निशीथव्याप्तिवचनैः पूर्वस्या इव प्रदोषव्याप्तिवचनै-
रुत्तरस्या अपि प्राप्तौ पूर्वानियमार्थत्वेन तद्विधयोऽर्थवन्त एवेति
वाच्यम् । “रात्रौ जागरणं यस्मा” दिति हेतुनिर्देशवशात्समस्तरात्रि-
व्याप्तेर्वा विवक्षयैव तत्र प्रदोषव्याप्त्यभिधानात् । निशीथरात्र्योरिव
प्रदोषस्य लिङ्गप्रादुर्भावपूजाकालत्वयोरभावात्तत्स्वरूपस्याविवक्षि-
तत्वात् । महानिशापि “महानिशा द्वे घटिके रात्रेर्मध्यमयामयो”
रिति देवलोकोरर्द्धरात्ररूपैव ।

किंच, “अर्द्धरात्रात्पुरस्ता” दितिवचने “पूर्वविद्धैव” इत्युत्तरविद्धानिवर्त्तकादेवकारादुत्तरविद्धायाः प्रसक्तिर्गम्यते । सा चोभयत्र निशीथयोग एव संभवति । न तु पूर्वत्रैव तस्मिन् । एवं निषेधवशादपि ।

यदापि “पूर्वविद्धैव” इत्येवकारः “आग्नेयेव मनोता कार्या” इतिवत् न तु न कार्येत्येवमर्थक । तदापि पूर्वस्या अकर्तव्यत्व-प्रसक्तिरप्युभयत्र निशीथयोग एव । उत्तरस्या दिनरात्रियोगादि-बहुगुणलाभादिति स एव तस्य विषयः ।

किंच सर्वत्रापि पूर्वोत्तरविद्वानियम कालव्याप्तिशास्त्रानिर्णय-
विषय एवेत्युक्तम् । तेनात्र दिनद्वये निशीथायोगे “माघासिते”
इति वचनेनोत्तरस्या विधानात्परिशेषादुभयदिननिशीथयोगविषयतैव
पूर्वविद्वानियमविधेर्युक्तेति ।

यच्च प्रतिमासकृष्णचतुर्दशीषु—

“आदौ मार्गशिरे मासि दीपोत्सवदिनेऽपि वा ।

गृह्णीयान्माघमासे वा द्वादशैवमुपापयेत्” ॥

इत्यादिस्कन्दपुराणादिवचनैः पूजोपवासजागरणात्मकमेव
काम्यशिवरान्निवृतं विहितम् । तस्यापि प्रतियामं पूजाया जागरणस्य

च विधानात्सकलरात्रिसाध्यत्वाद्बहुरात्रिव्यापिन्यामनुष्ठानमुचितमिति
तत्राप्ययमेव निर्णयः पर्यवस्यति ।

रात्रिव्याप्तिसाम्ये तु—

“रुद्रव्रतेषु सर्वेषु कर्त्तव्या संमुखी तिथिः ।

अन्येषु व्रतकल्पेषु यथोद्दिष्टामुपावसेत्” ॥

इति ब्रह्मवैवर्त्तवचनात्पूर्वस्यामनुष्ठानम् । येषां मते प्रदोष-
व्याप्तिरपि निर्णायिका, तेषामुत्तरस्यामिति ।

अस्याश्च रविभौमान्यतरवारयोगे शिवयोगयोगे च प्रशस्ततरत्वं
प्रशस्ततमत्वं च स्कन्दपुराणे दर्शितम्—

“माघकृष्णचतुर्दश्यां रविवारो यदा भवेत् ।

भौमो वाथ भवेद्देवि कर्त्तव्यं व्रतमुत्तमम् ।

शिवयोगस्य योगे च तद्भवेदुत्तमोत्तमम्” ॥ इति ॥

तथा—

“त्रयोदशी कलाप्येका मध्ये चैव चतुर्दशी ।

अन्ते चैव सिनीवाली त्रिस्पृश्यां शिवमर्चयेत्” ॥

इति वचनास्त्रिस्पृशापि प्रशस्ता ।

पारणं चैतद्व्रतसम्बन्धि स्कन्दपुराणे एव तिथ्यन्ते तिथिमध्ये
च विहितम् ।

“कृष्णाष्टमीऽस्कन्दषष्ठीऽशिवरात्रिचतुर्दशी ।

एताः पूर्वयुताः कार्यास्तिथ्यन्ते पारणं भवेत्” ॥ इति ॥

“उपोषणं चतुर्दश्यां चतुर्दश्यां च पारणम् ।

कृतैः सुकृतलक्षैश्च लभ्यते वाथवा न वा ॥

ब्रह्मा स्वयं चतुर्वक्त्रै पञ्चवक्त्रैस्तथा ह्यहम् ।

शिक्ये शिक्ये फलं तस्य वक्तुं शक्तो न पार्वति ॥

ब्रह्माण्डोदरमध्ये तु यानि तीर्थानि सन्ति वै ।

संस्थितानि भवन्तीह भूतायां पारणे कृते” ॥ इति च ॥

तत्र—

“सा त्वस्तमयपर्यन्तव्यापिनी चेत्परेऽहनि ।

दिवैव पारणं कुर्यात्पारणान्नैव दोषभाक्” ॥

इति शिवरात्रिप्रकरणपठितकालादर्शादिलिखितवचनात् “अन्यति-
थ्यागमो रात्रा” वित्यादिपूर्वलिखितसामान्यवचनाच्च तिथ्यन्तं प्रतीक्ष्य
दिवा पारणस्य कर्तुं शक्यत्वे तिथ्यन्ते, नो चेत्तिथिमध्य एवेति
व्यवस्था ।

माधवेन तु “यामत्रयोर्द्धंगामिन्याम्” इतिवचनानुसाराद्ब्र-
वस्थोक्ता । सा मूलादर्शानाद्वाहते” त्युक्तम् ।

अथ शिवरात्रिव्रतपद्धतिः ।

शिवरात्रिव्रतानुष्ठानप्रकारश्च यद्यपि पुराणभेदेन नानाविधोऽस्ति ।
तथापि शिवरहस्यादिसम्वादी संक्षिप्तस्तावत्प्रदर्श्यते ।

“विना भस्मत्रिपुण्ड्रेण विना रुद्राक्षमालया ।

पूजितोऽपि महादेवो न स्यात्तस्य फलप्रदः ॥

तस्मान्मृदापि कर्त्तव्यं ललाटे च त्रिपुण्ड्रकम्”

इति लिङ्गपुराणाद्धृतत्रिपुण्ड्ररुद्राक्षो जन्माष्टमीव्रतवत्कालोल्लेख-
पर्यन्तं विधाय शिवप्रीतिकामः—

“शिवरात्रिव्रतं ह्येतत्करिष्येऽहं महाफलम् ।

निर्विघ्नमस्तु मे चात्र त्वत्प्रसादाज्जगत्पते ॥

चतुर्दश्यां निराहारो भूत्वा शम्भो परेऽहनि ।

भोक्ष्येऽहं भुक्तिमुक्त्यर्थं शरणं मे भवेश्वर” ॥

इति पठित्वा जलमुत्सृजेत् । ततो नित्यकृत्यं विधाय रात्रौ प्रथमप्रहरे अद्य शिवपूजां करिष्ये इति संकल्प्य पूर्वप्रतिष्ठित एव लिङ्गेऽप्रतिष्ठिते वा पूर्ववत्तदानीमेव प्राणप्रतिष्ठां विधाय पार्थिवलिङ्ग-प्रजाप्रकारेण भूतशुद्ध्यादिपूर्वकं पञ्चाक्षरादिमूलमन्त्रेण वैदिकमन्त्रेण पौराणमन्त्रैः प्रणवादिचतुर्थीनमोऽन्तशिवनाम्ना वा आवाहनादिपूर्वोक्तोपचारैः पूजयेत् ।

तत्रविशेष — ॐ हौ ईशानाय नम इति प्रथमप्रहरे दुग्धेन स्नपनम् ।

“शिवरात्रिव्रतं देव पूजाजप्रपरायण ।

करोमि विधिवदत्त गृहाणार्घ्यं महेश्वर” ॥

इत्यर्घ्यदानं च । ततस्तन्मन्त्रजपेन तत्कथाश्रवणादिभिर्वा जागरणम् ।

“तद्ध्यानं तज्जप स्नानं तत्कथाश्रवणादिकम् ।

उपवासकृतां ह्येते गुणा प्रोक्ता मनीषिभिः” ॥

इति सामान्यवचनात् ।

द्वितीयप्रहरे—ॐ हौं अघोराय नम इति दध्ना स्नपनम् ।

“नमः शिवाय शान्ताय सर्वपापहराय च ।

शिवरात्रौ ददाम्यर्घ्यं प्रसीद उमया सह” ॥

इति चार्घ्यदानम् ।

तृतीये—ॐ हौं वामदेवाय नम इति घृतेन स्नपनम् ।

“दुःखदारिद्र्यशोकेन दग्धोऽहं पार्वतीपते ।

शिवरात्रौ ददाम्यर्घ्यमुमाकान्त गृहाण मे” ॥

इत्यर्घ्यदानम् ।

चतुर्थे—ॐ सद्योजाताय नम इति मधुना स्नपनम् ।

“मया कृतान्यनेकानि पापानिहर शङ्कर ।

शिवरात्रौ ददाम्यर्घ्यमुमाकान्त गृहाण मे ॥

इत्यर्घ्यदानम् ।

एवं मूलमन्त्रजपादिना रात्रिमतिवाह्य प्रभाते—

“अविघ्नेन व्रतं देव त्वत्प्रसादात्समापितम् ।

क्षमस्व जगतां नाथ त्रैलोक्याधिपते हर ॥

यन्मयाद्य कृतं पुण्यं तद्द्रुद्रस्य निवेदितम् ।

त्वत्प्रसादान्महादेव व्रतमद्य समर्पितम् ॥

प्रसन्नो भव मे श्रीमन् सद्गतिः प्रतिपाद्यताम् ।

त्वदालोकनमात्रेण पवित्रोऽस्मि न संशयः ॥

इति व्रतं समर्पयेत् ।

परदिने यथाशक्ति ब्राह्मणान् भोजयित्वा—

“संसारक्लेशदग्धस्य व्रतेनानेन शङ्कर ।

प्रसीद सुमुखो नाथ ज्ञानदृष्टिप्रदो भव” ॥

इति प्रार्थ्य बन्धुभिः सह पारणं कुर्यादिति ।

एतस्योद्यापनं प्रतिमासशिवरात्रिव्रतप्रकारस्तदुद्यापनविधिश्च
व्रतकारणेषु द्रष्टव्यः ।

यदा तु—

“आयुष्मान्बलवान् श्रीमान् पुत्रवान्धनवान्सुखी ।

वरमिष्टं लभेल्लिङ्गं पार्थिवं य समर्चयेत् ॥

तस्मात्तु पार्थिवं लिङ्गं ज्ञेयं सर्वार्थसाधकम् ।
 मृद्गमगोशकृत्पिण्डं ताम्रकांस्यमयं तथा ॥
 कृत्वा लिङ्गं सकृत्पूज्य वसेत्कल्पायुतं दिवि ।
 वार्क्षं वित्तप्रदं लिङ्गं स्फाटिकं सर्वकामदम् ॥
 नर्मदागिरिजं श्रेष्ठमन्यदपि हि लिङ्गवत् ।
 कृत्वा पूज्य विप्रेन्द्र लप्स्यसे चेहितं फलम्” ॥

इत्यादिनन्दिमविष्यपुराणादिवचनवशात्पार्थिवलिङ्गे शिवपूजा
 क्रियते ।

तदा —

“मृदाहरणसंघट्टप्रतिष्ठाह्वानमेव च ।
 स्नपनं पूजनं चैव विसर्जनमतः परम् ॥
 हरो महेश्वरश्चैव शूलपाणिः पिनाकधृक् ।
 पशुपति शिवश्चैव महादेव इति क्रमात्” ॥

इतिदेवीपुराणवचनान्मृदाहरणादयः सप्त पदार्थाः प्रणवादि-
 चतुर्थीनमोऽन्तहरादिनामभिः सप्तभिः कर्तव्याः ।

अन्ये तूपचाराः —

“गोभूहिरण्यवस्त्रादिवलिपुष्पनिवेदने ।
 ज्ञेयो नमः शिवायेति मन्त्रः सर्वार्थसाधकः ॥
 सर्वमन्त्राधिकश्चायमोङ्काराद्य षडक्षर” ।

इति नन्दिपुराणवचनात् ॐ नम शिवायेत्यनेन ।

‘ः पूजयेन्मन्त्रैः सर्वदेवान्पृथक्पृथक् ।
 ध्यात्वा प्रणवपूर्वं तु तन्नाम्ना सुसमाहितः’ ॥

इतिवचनाद्वैदिकेनागमिकेन वा मन्त्रेण येन केनचिन्नाम्ना वा ।

ततश्चायमनुष्ठाने विशेषः । ॐ हराय नमः इति मृदमाहृत्य केशकी-
ट्राद्यपनयनेन शोधितायां तस्यां शुचिजलप्रक्षेपेण ॐ महेश्वराय
नम इति संघट्टनं कृत्वा तेन पिण्डेन—

“अक्षादल्पपरिमाणं न लिङ्गं कुत्रचिन्नर ।
कुर्वीताङ्गुष्ठतो ह्रस्वं न कदाचित्समाचरेत्” ॥

इति वचनादशीतिरक्तिकामितादक्षादधिकपरिमाणमङ्गुष्ठाधिकोच्चत्वं च
लिङ्गं कृत्वा ॐ शूलपाणये नमः, शिव इह सुप्रतिष्ठो भवेति प्रतिष्ठाप्य--

“ध्यायेन्नित्यं महेश रजनगिरिनिभं चारुचन्द्रावतंसं
रत्नाकल्पोज्ज्वलाङ्गं परशुमृगवराभीतिहस्तं प्रसन्नम् ॥
पद्मासीनं समन्तात्स्तुतममरगणैर्व्याघ्रकृत्तिं वसानं
विश्वाद्य विश्वबीजं निखिलभयहरं पञ्चवक्त्रं त्रिनेत्रम्” ॥

इति ध्यात्वा, ॐ पिनाकधृषे नमः, शिव इहागच्छेत्यावाहनं
कृत्वा, ॐ पशुपतये नम इति शुद्धादकेन सस्त्राप्यान्यांश्च सर्वान्स्त्रपन-
पूर्वभाविनस्तदुत्तरभाविनश्च पाद्यार्घ्यं वस्त्रगन्धादीनुपचारान्
शिवाय नम इति विसर्जनपर्यन्तान्कुर्यात् ।

ततो—

“मूर्त्तयोऽष्टौ शिवस्यैताः पूर्वादिकमयोगतः ।
आग्नेय्यन्ताः प्रपूज्यास्तु वेद्यां लिङ्गं शिवं यजेत्” ॥

इति भविष्यपुराणोक्तमष्टमूर्त्तिपूजनं “न प्राचीमप्रतः शम्भो”-
रिति रुद्रायामले निषेधाद् “देवाग्रे स्वस्य चाप्यग्रे प्राची प्रोक्ता
गुरुक्रमै” रित्यागिमिकी प्राचीमनादृत्य प्राच्यैशान्यादिक्रमेणा-
ग्नेयीपर्यन्तं वामावर्त्तेन कुर्यात् । ॐ शर्वाय क्षितिमूर्त्तये नमः,
ॐ भवाय जलमूर्त्तये नमः, ॐ रुद्रायाग्निमूर्त्तये नमः, ॐ उग्राय
वायुमूर्त्तये नमः, ॐ भीमायाकाशमूर्त्तये नमः, ॐ पशुपतये

यजमानमूर्त्तये नमः, ॐ महादेवाय सोममूर्त्तये नमः,
 ॐ ईशानाय सूर्यमूर्त्तये नमः इति । ततस्तोत्रादिना स्तुत्वा नमस्कृत्य
 ॐ महादेवाय नम इति विसर्जयेदिति ।

शिवपूजायां च बिल्वपत्राणि धुत्तूरपुष्पाणि चातिफलदानि ।

“धुत्तूरकैस्तु यो लिङ्गं सकृत्पूजयते नरः ।
 स गोलक्षफलं प्राप्य शिवलोके महीयते ॥
 बिल्वपत्रैरखण्डैश्च यो लिङ्गं पूजयेत्सकृत् ।
 सर्वपापविनिर्मुक्तः शिवलोके महीयते ॥
 सर्वकामप्रदं बिल्वं दारिद्र्यस्य विनाशनम् ।
 बिल्वपत्रात्परं नास्ति येन तुष्यति शङ्करः ॥
 शुष्कारण्यपि च पत्राणि श्रीवृक्षस्य सदैव हि” ।

इत्यादिभविष्यस्कान्दादिवचनात् ।

यच्च शिवाय समर्पितं पुष्पनैवेद्यादि तत्प्रसादरूपेण विष्णुनिवे-
 दितवत् स्वयं नोपयोज्यम् । “स्पृष्ट्वा रुद्रस्य निर्माल्यं सवासा
 श्राप्लुत शुचि” रिति कालिकापुराणे,

“अग्राह्यं शिवनैवेद्यं पत्रं पुष्पं फलं जलम् ।
 शालग्रामशिलास्पर्शात्सर्वं याति पवित्रताम्” ॥

इति परिशिष्टे.

“दत्त्वा नैवेद्यवस्त्रादि नाददीत कदाचन ।
 त्यक्तं यच्छिवमुद्दिश्य तदादाने न तत्फलम्” ॥

इति च भविष्ये निषेधात्,

“निर्माल्यं यो हि मङ्गक्याः शिरसा धारयिष्यति ।
 अशुचिर्भिन्नमर्यादो नरः पापसमन्वितः ॥
 नरके पच्यते घोरे तिर्यग्योनौ च संभवेत् ।

ब्रह्महापि शुचिर्भूत्वा निर्माल्यं यस्तु धारयेत् ॥
तस्य पापं महच्छीघ्रं नाशयिष्ये महाव्रत" ॥

इति स्कन्दपुराणवचनादशुचिना तन्न ग्राह्यम् ।

किन्तु स्नानादिना शुचिनेति स्मार्त्तः । अपनीतं तन्न ग्राह्यमिति श्रीदत्त । शिवदीक्षारहितैर्ज्योतिर्लिङ्गातिरिक्तस्य वा न ग्राह्यमिति शैवा इत्यलं प्रसङ्गागतेन ।

प्रयोदश्या त्रियामाद्धादूर्ध्वमप्यनुवृत्तया ।
युक्ता निशीथा रेगेऽपि परा शिवचतुर्दशी ॥
पूर्वेद्युरेव तद्युक्ताहर्द्वयेऽपि तथाविधा ।
भूयो रात्रिजयायोगलाभात्पूर्वैव संमता ॥
दिनद्वयेऽप्यर्द्धरात्रे वर्त्तमाना परा शुभा ।
प्रदोषे च निशीथे च वृत्तेरिति तु माधवः ॥
रविभौमान्यतरयुक्शिवयोगयुता तथा ।
उदितातिप्रशस्तेयं प्रतिमासासिता तु सा ॥
बहुरात्रियुता ग्राह्या साम्ये पूर्वैव संमता ।
यदि प्रतीक्ष्यतिथ्यन्तं दिवा शक्यं तु पारणम् ॥
तदा तिथ्यन्त एव स्यान्न चेत्तन्मध्य एव तत् ।

इति संग्रहः ।

इति श्रीमीमांसकसम्प्रादस्थपतिरघुनाथवाजपेययाजिकृतौ
शिवरात्रिनिर्णय ।

अथैकभक्ततिथिविवेचनम् ।

अथकमकादिषु तिथिनिर्णयः । यद्यपि कर्मकालव्याप्तिर्युग्म-
वचनाभ्यां तत्तद्विशेषवचनैश्चोपवासे यो ग्राह्यतिथिनिर्णयः
कृतस्तेनैवैकभक्तादिष्वपि सकृत्प्राय एव । तथापि तत्तत्कालपरिच्छेद-
पूर्वकं तत्र तत्र किञ्चिद्विशेषमिधित्सया स एव योज्यते ।

तत्रैकभुक्तशब्दादेकभक्तशब्देऽपि भक्तशब्देन तत्साध्यभोजनलक्षणात् एकं द्वितीयभोजनाभावसहकृतभोजनमेकभक्तव्रतस्वरूपम् । तदपि च नक्तव्यपदेशात्ततो भिन्नं दिवैव । तस्य चाहर्भगविशेष कालत्वेन धर्मविशेषश्च स्वरूपकथनव्याजेन स्कन्दपुराणे भिहितः ।

“दिनार्द्धसमयेऽतीते भुज्यते नियमेन यत् ।

एकभक्तमिति प्रोक्तमतस्तत्स्यादिवैव हि” ॥ इति ॥

“नियमेन” इत्यस्य न पुरुषार्थनियमप्राप्तद्वितीयभोजननिवृत्तिरर्थः । यौगिकैकभुक्तामधेयादेव तल्लाभात् । व्रतपर्यायस्य नियमशब्दस्य तदनभिधायित्वाच्च । नापि व्रतसामान्याङ्गत्वेन विहिता ब्रह्मचर्यादयः । सामान्यविधिर्नैव तल्लाभात् ।

किन्तु—

“अष्टौ ग्रासा मुनेर्भक्ष्याः षोडशारण्यवासिनः ।

द्वात्रिंशत्तु गृहस्थस्य ह्यमात्रं ब्रह्मचारिणः ॥

वक्त्रप्रमाणपिण्डश्च ग्रसेदं कैकशः पुनः” ।

इति व्यासोक्तनित्यभोजनगोचरतत्तदाश्रमग्राससंख्यामध्ये—

“दिनार्द्धसमयेऽतीते भुज्यते नियमेन यत् ।

एकभक्तं तु तत्प्रोक्तं न्यून ग्रासत्रयेण तु” ॥

इति देवलोक्ता ग्रासत्रयन्यूनता ।

देवलवचने त्वगत्या सामान्यनियमानुवादः । अतस्तदिति सनाख्यानव्यपदेशप्राप्तां रात्रिभोजननिवृत्तिं हेतुत्वेन परामृश्य सूर्यास्तमयपर्यन्तगौणकालविधिः ।

मुख्यकालस्त्वस्य “मध्याह्न्यापिनी ग्राह्या एकभक्ते सदा तिथि”
रिति पद्मपुराणवचनात्, “कर्मणो यस्य यः कालः” इति सामान्य-
शास्त्रसंवादिनो मध्याह्नः । सोऽपि न संपूर्णः । किन्तु “दिनार्द्ध-
समयेऽतीते” इति वचनात्तदुत्तरभागः ।

मध्याह्नश्च पूर्वाह्नमध्याह्नपराह्णैस्त्रेधा विभक्तस्य दिनस्य
पञ्चमुहूर्त्तात्मको द्वितीयभाग एव ग्राह्यः । पूर्वोत्तरभागद्वयापेक्षया
मध्यमस्यैव मध्यशब्दाच्छीघ्रं प्रतीतेः । “पूर्वाह्नमध्याह्नपराह्णसायाह्नैश्च-
तुर्धाविभक्तस्य तु द्वितीयो भागः प्रातःसङ्गवमध्याह्नापराह्णसायाह्नैः
पञ्चाधाविभक्तस्य तृतीयभागो वा विलम्बितप्रतीतिक इति स न
ग्राह्यः” इति हेमाद्रिः ।

तदयुक्तम् । सर्वेष्वेव मध्याह्नसंशब्दनेष्वनेन न्यायेन त्रेधावि-
भक्तदिनभागस्यैव ग्रहणप्रसङ्गे विधान्तरदिनभागतत्संज्ञाकरणस्या-
नर्थक्यप्रसङ्गात् । संज्ञाकरणस्य कार्यविनियोगार्थत्वात् । उक्तौ च
“पूर्वाह्नो वै देवानां मध्यंदिनो मनुष्याणामपराह्नः पितॄणां” मिति-
वच्चतुर्धापञ्चाधाविभागावपि गोभिलपराशराभ्याम्—

“पूर्वाह्नः प्रहरं सार्द्धं मध्याह्नः प्रहरं तथा ।

आतृतीयादपराह्ण सायाह्नश्च ततः परम्” ॥ इति,

“लेखाप्रभृयथादित्ये त्रिमुहूर्त्तगते रवौ ।

प्रातस्तु स स्मृतः कालो भागश्चाह्नः स पञ्चमः ॥

सङ्गवस्त्रिमुहूर्त्तस्तु मध्याह्नस्तत्समः स्मृतः ।

ततस्त्रयो मुहूर्त्तास्तु अपराह्णोऽभिधीयते ॥

पञ्चमो दिनभागो यः स सायाह्न इति स्मृतः ।

यद्यदेतेषु विहितं तत्तत्कार्यं विजानता” ॥ इति च ।

तेन पञ्चधाविभागे सार्द्धमुहूर्त्तात्मकश्चतुर्द्धाविभागे किञ्चिदून-
मुहूर्त्तद्वयात्मकस्त्रेधाविभागे सार्द्धमुहूर्त्तद्वयात्मकः सर्वोऽप्यावर्त्तनो-
परि । ततो मध्यहोत्तरभाग एकभक्तस्य मुख्यः काल । तदुत्तरोऽस्त-
मयावधिः कालो गौणः ।

एवं सति यदान्यतरैव मध्याह्नोत्तरव्यापिनी तदा तस्यामेव
तत्कार्यम् । सामान्यविशेषशास्त्राभ्याम् । विशेषशास्त्रे च मध्याह्नशब्द
उक्ततदेकदेशपरा ग्रामो दग्ध इतिवत् । दिनद्वयेऽपि तद्व्याप्तौ
तदस्पर्शे साम्येन तदेकदेशव्याप्तौ च पूर्वैव मुख्यकाल । सम्बन्धा-
विशेषेऽपि गौणकालव्याप्तेराधिक्यात् । मुख्यकालास्पर्शेऽपि
चैकभुकानुष्ठानं मुख्यकाल एव ।

“तिथ्यादिषु भवेद्यावान् हासो वृद्धिः परेऽहनि ।

तावान् ग्राह्यः स पूर्वैद्युरदृष्टोऽपि स्वकर्मणि” ॥

इति हेमाद्रादिधृतवचनात् । शास्त्रतस्तत्र तत्तिथिसत्त्वात् ।
एतदर्थमेव हीदं वचनमुदयास्तमयमात्रसत्त्वेन साकल्यवचनं च ।
पूर्वैद्यु पूर्वतिथ्यादिषु । स्वकर्मण्युत्तरतिथ्यादिप्रयुक्तकर्मानुष्ठाननि-
मित्तम् । हासवृद्धिसाम्यानि च सर्वत्र षष्टिघटिकापेक्षया । न तु
पूर्वतिथ्याद्यपेक्षया । त्रिंशच्चतुर्विंशत्यष्टादशद्वादशघटिकादिकमेण
सूर्योदयोत्तरं तिथीनां सत्त्वे चतुःपञ्चाशद्वटिकाव्याप्तिवत्त्वेन तिथीनां
परस्परं साम्येऽप्युत्तरोत्तरहासव्यवहारात् ।

वृद्धिप्रक्षेपस्तु यत्र नकादौ दिनद्वयेऽपि कर्मकालव्याप्तावुत्तरतिथे-
र्ग्राह्यत्वम् । तत्र कर्मतिथेः पूर्वदिने कर्मकालासत्त्वसंपादनेन
तदुपोद्बलनार्थः ।

“तिथेः परस्या घटिकास्तु याः स्यु—

न्यूनास्तथैवाभ्यधिकाश्च तासाम् ।

अद्धे वियोज्यं च तथा प्रयोज्यं

हासे च वृद्धौ प्रथमे दिने तत्" ॥

इति लौगाक्ष्युक्तो हासवृध्यद्धप्रक्षेपस्तूपसंहारादिष्ट्युपयोगिसन्धि-
निर्णयार्थः ।

ननु दिनद्वयमध्याह्न्यस्यादिषु युग्मवाक्यात्किमिति निर्णयो न
क्रियते । “द्वितीयादिकयुग्मानां पूज्यता नियमादिषु” इति वचना-
देकभक्तेऽपि तत्प्रवृत्तेः ।

उच्यते । यथा मध्याह्नादेर्मुख्यकालस्य विधानं तत्कालेऽनुष्ठा-
नार्थं संदेहे तत्कालव्याप्त्या निर्णयार्थं च । तथा “अतस्तस्यादिवैव
ही”ति गौणकालविधानमपि । अनुष्ठानमात्रोपयोगिनो गौणकालस्य
“स्वकालादुत्तर कालो गौणः पूर्वस्य कर्मणः” इति सामान्यवचना-
देव लाभसंभवात् ।

तेन यत्रेशं विशेषतो गौणकालविधानम् । तत्र गौणकालव्याप्त्यापि
मुख्यकालव्याप्त्येव तिथिर्निर्णेतव्या, न तु युग्मवाक्यात् । तेन
दिनद्वये मुख्यकालव्याप्तौ युग्मवाक्यान्निर्णयाभिधानं हेमद्वेरेयुक्तम् ।
केन च विशेषेणात्रैव युग्मवाक्यान्निर्णयकरणम् । अस्पृशैकदेशसम-
व्याप्त्योस्तु गौणकालव्याप्त्या तदिति न जनीमः । वैषम्येण मुख्य-
कालैकदेशव्याप्तौ त्वधिकतद्व्यापिनी ग्राह्या ।

यत्स्वन्याङ्गमेकभक्तं न तत्तत्कालव्याप्त्या निर्णीतायां तिथौ
कर्त्तव्यम् । किन्तु प्रधाने निर्णीतायाम् । मध्याह्नस्य च प्रधानेन
व्याप्तौ गौणकाल एव तत्कर्त्तव्यम् । अङ्गगुणविरोधे च तादर्थ्यादिति
न्यायात् ।

यत्तूपवासप्रतिनिधिभूतं तदुपवासयोग्यतिथौ मध्याह्न एव
च कर्त्तव्यम् । प्रतिनिधित्वात्, “तिथिर्यथोपवासे स्यादेकभक्तेऽपि

सा तथे” ति सुमन्तुवचनाच्च । इदं हि वचनं परिशेषादुपवास-
प्रतिनिध्येकभक्तविषयमेवेति ।

अथ नक्तव्रततिथिविवेचनम् ।

नक्तव्रतस्य तु दिवाभोजनाभावविशिष्टरात्रिभोजनात्मकस्य
प्रदोषो मुख्यः कालः । “प्रदोषव्यापिनो ग्राह्या तिथिर्नक्तव्रते
सदे”ति वत्सवचनात् ।

भोजनरूपत्वं च तस्य भोजनघटिनैः कभक्तोपवासायाचि-
तादिभिः प्राजापत्यादिषु भूयस साहचर्यात्प्रायिकप्रतीतिकम् ।
न तु शब्दार्थः । योगेन नक्तकालसाध्यत्वमात्रप्रतीतेः । तदंशे
रूढिकल्पनायां च प्रमाणाभावः ।

अत एव क्वचित्, “नक्ताशीव” इति स्पष्टमभिधीयते । अतश्च
माधवाद्युक्तं नवरात्रव्रतस्य नक्तव्रतत्वं मुख्यं गौणं यौगिकं वेति
विकल्पपूर्वकं यत्केनचिद्द्रूपितं भोजनरूपमेव मुख्यं नक्तव्रतमिति
भ्रमेण । तत्प्रायिकप्रतीतिके शक्तिभ्रान्त्या ।

प्रदोषश्च सूर्यास्तोत्तरत्रिमुहूर्त्तात्मकः ।

“त्रिमुहूर्त्तं प्रदोषः स्याद्भानावस्तं गते सति ।

नक्तं तत्र तु कर्त्तव्यमिति शास्त्रविनिश्चयः” ॥

इति व्यासवचनात् । यस्तु द्विगुणच्छायातिक्रमोपलक्षितो
दिनान्त्यमुहूर्त्तो—

“यदा तु द्विगुणां छायां कुर्वन्तपति भास्करः ।

तत्र नक्तं विजानीयान्न नक्तं निशि भोजनम्” ॥

इति सौरधर्मादिषु नक्तव्रतकालत्वेनोक्तः । सोऽनुकल्पः—

“मुहूर्त्तोर्न दिनं नक्तं प्रवदन्ति मनीषिणः ।

नक्षत्रदर्शनान्नक्तमहं मन्ये गणाधिप” ॥

इति भविष्यत्पुराणे नक्षत्रदर्शनोत्तरप्रदोषभागस्य शिवेनाहं मन्य इति स्वाभिमतत्वेन तस्य च परमतत्वेनाभिधानात् । तद्वाक्यस्यापि चाप्रसक्तनिषेधायोगेन प्रदोषमुपजीव्यैव प्रवृत्तेः ।

अन्तिममुहूर्त्तपूर्वभाव्यपि मुहूर्त्तद्वय गौणतर काल ।

“प्रदोषव्यापिनी यत्र त्रिमुहूर्त्ता दिवा यदि ।

तदा नक्तव्रतं कुर्यात्स्वाध्यायस्य निषेधवत्’ ॥

इति कूर्मपुराणे तस्यापि नक्तकालत्वेनाभिधानात् । प्रदोषतुल्यत्वेनाभिधानेऽपि च तस्य गौणत्वमेव । पूर्वोक्तयुक्ते ।

मुख्यकालेऽपि त्रिमुहूर्त्तात्मके आद्यमुहूर्त्तद्वयं मुख्यतरम् ।

“निशा नक्तं तु विज्ञेयं यामार्द्धे प्रथमे सदे” ति स्मृत्यन्तरात् ।

एवं नक्षत्रदर्शनानन्तरप्रदोषभागस्य नक्तव्रतकालत्वे स्थिते—

“चत्वारिमानि कर्माणि संध्यायां परिवर्जयेत् ।

आहारं मैथुनं निद्रां स्वाध्यायं च चतुर्थकम्’ ॥

इति निषेधेऽपि संध्या नक्षत्रदर्शनपर्यन्तैव “नक्षत्रदर्शनात्संध्या सायं तत्परतः स्थितम्” इत्यादिवचनोक्ता ग्राह्या । प्रसिद्धोऽपि च सर्वेषां सायंसंध्याशब्द सूर्यास्तादौ नक्षत्रदर्शनान्ते काले । प्रातः संध्याशब्दश्च किञ्चिदालक्ष्यतारकादौ सूर्योदयान्ते । संध्यापासनमपि तत्रैव विहितम् ।

यस्तु स्कन्दपुराणे—

“उदयात्प्राक्तनी संध्या घटिकात्रयमुच्यते ।

सायंसंध्या त्रिघटिका अस्तादुपरि भास्वतः” ॥

इति घटिकात्रयात्मकः संध्याकाल उक्तः । स संध्यागर्जितादा-
वनध्यायप्रयोजके ग्राह्य ।

वस्तुतस्तु निषेधे घटिकात्रयात्मकसंध्याग्रहणेऽपि वैधे नक्त-
भोजने नक्षत्रदर्शनानन्तरं घटिकात्रयमध्येऽपि क्रियमाणे न दोषः ।
निषेधस्य मैथुनादिसमभिव्याहारेण रागप्राप्तभोजनविषयत्वात् ।
वैधविषयत्वे विकल्पापत्तेश्च । यदर्थतया हि यद्विधितः प्राप्तं तदर्थ-
तयैव तस्य निषेधो विशेषविषयत्वादिना प्रबलोऽप्युपजीव्येन
विधिना तुल्यबल एव सामान्यविषयत्वादिना दुर्बलेनापि ।

अत एव पर्वरविवारादिषु रात्रिभोजननिषेधस्यापि रागप्राप्त-
विषयत्वादिदं नक्तभोजनं तत्रापि रात्रावेव मुख्यकाल एव कार्यमिति
हेमाद्रिप्रभृतयः ।

माधवस्तु—

“ये त्वादित्यदिने ब्रह्मन्नक्तं कुर्वन्ति मानवा ।

दिनान्ते तेऽपि भुञ्जीरन्निषेधाद्रात्रिभोजने” ॥

इति भविष्यत्पुराणवचनादेतादृशे विषये पूर्वोक्ते गौणकाल एव
नक्तव्रतं कार्यमित्याह ।

अत्रेदं चिन्त्यम् । नायं वाचनिकोऽर्थः । वचनेऽपि
“निषेधात्” इतिहेतूपन्यासात् । निषेधश्च पूर्वोक्तयुक्त्या वैधेनैव
प्रवर्तते । किं च वैधविषयेऽपि तस्य प्रवृत्तावन्यव्रताङ्गनक्तेऽपि
प्रवर्तते । तत्र च तद्द्वारोपस्थिततद्ब्रताङ्गत्वस्यैव प्रजापतिव्रतनयपूर्व-
पक्षस्यापद्येत । तेनेदं वचनं भानुसप्तम्यादिविहितसौरनक्तविषयम् । न
तु कदाचिद्रविवारप्राप्तेतरनक्तविषयम् ।

तत्र हि—

“त्रिमुहूर्त्तस्पृगेवाहि निशि, चैतावती तिथिः ।

तस्यां सौरं चरेन्नक्तमहन्येव तु भोजनम्” ॥

इति सुमन्तुवचने एवकारेण नक्तस्वभावप्राप्तस्य रात्रिकालत्वस्य
निर्वर्तितत्वान्निषेधोक्तिः सालम्बना भवति ।

“नरस्य द्विगुणां क्षायामतिक्रामेद्यदा रविः ।

तदा सौरं चरेन्नक्तं न नक्तं निशि भोजनम्” ॥

इति कूर्मपुराणेऽपि ।

इदं सौरनक्तं निशि भोजनरूपं नेति व्याख्यानात्सौरनक्तस्य रात्रौ निषेधः । नक्तस्य निशाभोजनात्मकत्वादेव सामान्यतो निषेधानुपपत्तेः । अपि च “ये नक्तं कुर्वन्ती” ति वैधप्रवृत्त्यनुवादे नित्यवच्छ्रुतस्यादित्यवारस्य वैधं नित्यमेव विशेषणत्वं प्रतीयते न त्वार्थसमाजसिद्ध कादाचित्कम् ।

तेनेदमपि वचनं सौरनक्तविषयमेवेति तदेव दिनान्त्यमुहूर्त्ते पूजादिकं पूर्वमेव कृत्वा कर्त्तव्यम् । एवं यतिविधवाधिकारिकमपि नक्तं दिवैव भवति ।

“नक्षत्रदर्शनान्नक्तं गृहस्थस्य बुधै स्मृतम् ।

यतेर्दिनाष्टमे भागे तस्य रात्रौ निषिध्यते” ॥

इति देवलवचनात् ।

“नक्तं निशायां कुर्वीत गृहस्थो विधिसंयुत ।

यतिश्च विधवा चैव कुर्यात्तत्सदिवाकरम् ॥

सदिवाकरं तु तत्प्रोक्तमन्तिमे घटिकाद्वये” ।

इति स्मृत्यन्तराच्च । तदेवं गृहस्थनक्ते नक्षत्रदर्शनोत्तरप्रदोषभागस्य मुख्यकालत्वे तत्पूर्वसायाहस्य च गौणकालत्वे स्थिते यैकस्मिन्नेव दिने कात्स्निकेनैकदेशेन वा मुख्यकालं व्याप्नोति सैव ग्राह्या ।

दिनद्वयेऽपि प्रदोषव्यापिगुत्तरैव । गौणमुख्योभयकालव्यापित्वात् “प्रदोषव्यापिनी” त्यादिकूर्मपुराणात् ।

“यदि स्यादुभयोस्तिथ्यो प्रदोषव्यापिनी तिथि ।

तदोत्तरत्र नक्तं स्यादुभयत्रापि सा यतः” ॥

इति जाबालिवचनाच्च ।

दिनद्वयेऽपि प्रदोषास्पर्शिनी परा ग्राह्या । सायाह्न एव च तत्र भोजन कार्यम् । गौणकालव्यापित्वात् ।

“प्रदोषव्यापिनी न स्याद् दिवा नक्तं विधीयते ।

आत्मनो द्विगुणा छाया मन्दीभवति भास्करे ॥

तन्नक्तं नक्तमिन्याहुर्न नक्तं निशि भोजनम् ।

एवं ज्ञात्वा ततो विद्वान् सायाह्ने तु भुजिक्रियाम् ॥

कुर्यान्नक्तव्रती नक्तफलं भवति निश्चितम्” ।

इति स्कन्दपुराणाच्च ।

दिनद्वयेऽपि साम्येन वैषम्येण वा तदेकदेशस्पर्शिन्यप्युत्तरैव । गौणकालव्याप्तेरधिकत्वात् । अनेनैव न्यायेन सौरनक्ते यतिनक्ते च दिनद्वये सायाह्नव्यापिनी तदस्पर्शिनी तदेकदेशस्पर्शिनी च पूर्वैद्युरेव तद्व्यापिनी च पूर्वा, परेद्युरेव तद्व्यापिनी केवलं परेति ज्ञेयम् । तत्र सायाह्नस्य मुख्यकालत्वात्प्रदोषस्य च गौणत्वात् । अन्याङ्गे उपवास-प्रतिनिधौ च तादृशैकभक्तन्याय एव ।

अयं च प्रदोषव्याप्त्या नक्तव्रतनिर्णयो न केवलं भोजनरूपे एव तस्मिन् । अन्यत्रापि प्रदोषसाध्ये पूजादिरूपे द्रष्टव्यः । न्यायाविशेषात् । अत एव त्रयोदशीप्रदोषव्रतेऽपि योजितः । नवरात्रव्रतनिर्णयोऽप्येतदनुसारेणैव करिष्यते ।

अथ यदा तिथिद्वयप्रयुक्तमेकभक्तनक्तादिकं खण्डतिथिनिर्णय-वशादेकत्र दिने प्राप्नोति तदा पूर्वप्रारब्धयोर्द्वयो पूर्वतिथिप्रयुक्त-मनुपसंजातविरोधित्वान्मुख्यकल्पेन कार्यम् । इतरत्वनुकल्पेन ।

तत्रोत्तरतिथेरुत्तरदिने गौणकालव्यापिन्याः सत्त्वे तेनैव कर्त्रा तत्प्रयुक्तं व्रतमुत्तरदिने कर्त्तव्यम् । कालस्यात्यन्तबाधाभावे कर्त्रनुरोधस्यापि न्याय्यत्वात् । असत्त्वे तस्मिन्नेव दिने कर्त्रन्तरेण तत्कारणीयम् । अनुपादेयकालानुरोधेनोपादेयकर्तृप्रतिनिध्युपादानस्योचितत्वात् । अयमेव न्यायोऽनेकतिथिव्यापिपूर्वप्रारब्धव्रतान्तःपातिनि तद्विरोध्येकतिथिव्रतेऽपि ।

नियमाश्च केचिद्वैशेषिका नक्तभोजिनो व्यासेनोक्ता —

‘हविष्यभोजनं स्नानं सत्यमाहारलाघवम् ।

अग्निकार्यमध शय्यां नक्तभोजी षडाचरेत्” ॥ इति ॥

स्नानं कर्माङ्गं प्रधानकालं पूजादेः पूर्वम् । आहारे लाघवमल्पत्वम् । कियदित्यपेक्षायां “न्यूनं ग्रासत्रयेण तु” इत्येकभक्तवदत्र वचनाभावात्प्राजापत्यप्रकरणगता ग्राससंख्या नक्तभोजनविषया साम्यादत्रापि ग्राह्या । सा च पराशरापस्तम्बाभ्यां चतुर्विंशतिमते चान्यथान्यथोक्ता ।

“सायं तु द्वादशग्रासाः प्रातः पञ्चदश स्मृताः ।

चतुर्विंशतिरायाच्या परे निरशनास्त्रयः” ॥ इति ॥

“सायं द्वाविंशतिग्रासाः प्रातः षड्विंशति स्मृता ।

चतुर्विंशतिरायाच्या परे निरशनास्त्रय” ॥ इति ॥

“प्रातस्तु द्वादशग्रासा नक्तं पञ्चदशैव तु ।

अयाचिते तु द्वौ चाष्टौ प्राजापत्यो विधिः स्मृतः” ॥ इति च ॥

अत एवायाचितव्रतेऽपि “अयाचिताशी मितभुक्” इतिवचनादपेक्षिता प्राजापत्यायतद्गतैव ग्राससंख्या । अग्निकार्यं “होमं च तत्र कुर्वीत” इत्यादिभिर्धान्यव्रतादौ विहितं होमरूपम् ।

अथायाचितव्रतविवेचनम् ।

अयाचितं व्रतं चोपवासवदहोरात्रसाध्यत्वात्तदुभययोगिन्यां तिथौ कर्त्तव्यम् । “दिवा रात्रिव्रतं यच्च” इत्यादिस्कन्दपुराण-
वचनात् ।

यदा तत्तिथिरेकस्मिन् दिने दिवैवान्यस्मिन् रात्रावेव तदाहव्यापिन्या कर्त्तव्यम् । ‘अह सु तिथय पुण्याः” इत्यादि-
जाबालिवचनात् । त्रिसंध्यव्यापित्वाच्च । एवं सति संभावित-
पक्षान्तरेष्वप्युपवासवदेव तत्तिथिर्निर्णेतव्या । अयाचितान्नभोजनं
तु यदैव तल्लभस्तदैव दिने रात्रौ वाऽनिषिद्धकालेऽसकृदेव कर्त्तव्यम् ।
अलाभे तूपवासेऽपि न व्रतक्षतिः ।

नन्वयाचितव्रतमथापरं “अहं न कंचन याचेत” इति व्यस्तनञ्-
श्रवणेऽपि व्रतशब्दवत्त्वेन निषेधरूपत्वासंभवात्, “नेक्षेतोद्यन्तमा-
दित्यम्” इत्यादिवत्संकल्पलक्षणया याचितमदनीयं “न भोक्ष्ये”
इत्येवंविधसंकल्परूपं यथा प्रतीयते, तथा “अहमद्यादयाचितम्”
“अयाचिताशी मितभुक्” इत्यादिषु समस्तनञ्श्रवणाद्व्रतविहित-
णिनिप्रत्ययश्रवणाच्च याचितभिन्नमद्यादेवेत्येवं साधनविशेषविशिष्टा-
दनधात्वर्थनियमरूपवाक्यार्थप्रतीतेर्याचितभिन्नमदनीयं भोक्ष्य एवेत्येवं
संकल्परूपमपि । अत एव माधवेनोभयरूपमपि तदङ्गीकृतम् ।
अनन्तभट्टेन तु द्वितीयसंकल्परूपमेव । तथा च कथमुपवासे-
ऽयाचितसिद्धिः ।

अत्रोच्यते । समस्तनञ्श्रवणेष्वपि लाघवात्प्राप्ते भोजने
याचितभिन्नरूपसाधनविशेषनियम एव विधेस्तात्पर्यम् । न
त्वशनरूपधात्वर्थनियमेऽपि । गौरवात् । “ऋतौ भार्यामुपेयात्”
इत्यत्र तु वोप्सायुकस्यर्तोर्निमित्तत्वेनाविधेयत्वात्केवलधात्वर्थनिय-
मान्न गौरवम् । न च सर्वत्राख्यातसंबद्ध इति न्यायेन “सायं जुहोती”

स्यादिवत्कालत्वेनैव गमनानुवादेन ऋतुस्तत्र विधातुं शक्यः । तथा सति परिसंख्यापत्तेः । न ह्येकस्यां गमनव्यक्तौ ऋतोः पाक्षिकी प्राप्तिर्येन नियमः संभवेत् । तेनानृतुगमनव्यक्तिव्यावृत्त्यर्थत्वात्परि-
संख्यैव स्यात् ।

इह त्वेकस्यां भोजनव्यक्तावयाचितान्नस्य प्राङ्मुखत्वस्यैव सर्वदाऽप्राप्तेः संभवति नियमः । स च निषेधगोचरसंकल्प-
योगक्षेम एव ।

केचित् “असूर्यं पश्या” इतिवन्नामसंगतस्यापि नञः क्रिया-
संबन्धाश्रयणैव निषेधवाक्यसमानार्थत्वमेव “अहमद्यादयाचितम्”
इत्यादीनामिच्छन्ति । यस्त्वशनानुवादे साधनविशेषनियमस्य
अह्लादेश्च विधानाद्वाक्यभेदप्रसङ्गः, “अयाचिताशो” इत्यन्न चैकपदे
प्रसरभेदप्रसङ्गः, स श्रार्थिकानुवादाभ्युपगमात्पौरुषेयस्मृत्यादिवचनेषु
च बहुशो दर्शनात्सुपरिहरः ।

न चैवं सति नक्तैकभक्तविध्योरपि दिवारात्रिभोजननिवृत्त्योरेव
तात्पर्यं स्यात् । तथा च तत्राप्युपवासे व्रतसिद्धिः स्यादिति
वाच्यम् । निवृत्तिमात्रे तात्पर्यं व्रतत्वनिर्वाहार्थं संकल्पलक्षणा-
प्रसङ्गत्, निवृत्तिविशिष्टश्रुतभोजननियमविधानाभ्युपगमेनैव तन्निर्वाह-
स्योचितत्वात्, चान्द्रायणादिविधिष्वप्यनेनैव न्यायेन चन्द्रगत्यनु-
वर्तनाद्यन्यथानुपपत्त्याऽनेकगुणोपादानाच्च भोजनविधिरेव । न च
निवृत्तेरपि व्रतत्वमस्त्विति वाच्यम् । “नियमो व्रतमस्त्री तच्चोप-
वासादिपुण्यकम्” इति कोशाद्ब्रतशब्दस्यानुष्ठेयभाववाचित्वाव-
गमात् ।

पुण्यशब्दो हि धर्मसुकृतादिपर्यायः पुरुषार्थसाधनादृष्टहेतुक्रियायां
तदावेशेन तादृशे द्रव्यादौ वा वेदवादिनां प्रसिद्धः ।

तथा (१) चोक्तमाचार्यै —

“श्रेयो हि पुरुषप्रीतिः, सा द्रव्यगुणकर्मभिः ।

चोदनालक्षणे. साध्या तस्मात्तेष्वेव धर्मता” इति ।

केषांचित्तादृशेऽदृष्टे वा । न च भावनावाक्यार्थवादिनां निवृत्ते-
स्तादृशादृष्टहेतुत्वे प्रमाणमस्ति । तस्याः कालान्तरभाविफलाभावा-
त्स्वरूपेणैव च सत्त्वात् ।

कार्यवाक्यार्थवादिभिः कामाधिकारकलृप्तशक्तिवशान्निषेधेषु
निवृत्तेरप्यदृष्टं यद्यप्यभ्युपगम्यते, तथापि न तत्पुरुषार्थहेतुरिति न
तत्तद्धेतुर्वा निवृत्तिः पुण्यशब्दवाच्या । अत एव निषेधेभ्यो निवृत्तो
न धार्मिक इत्युच्यते किंत्वधार्मिको न भवतीत्येव । तेन विध्यैक-
तत्त्ववादे यद्यपि निवृत्तिरपि विधिविषयो भवति । तथापि न
तस्या धर्मत्वम् । तादृशादृष्टहेतुत्वाभावात् । अत एव प्रजापतिव्रतनये
“नेक्षेतोद्यन्तमादित्यम्” इत्यादिस्नातकव्रतप्रकरणाधीतनिषेधेषु पर्यु-
दासलक्षणया संकल्पविधित्वं सिद्धान्तितम् । निवृत्तेरपि व्रतत्वे
प्रधानाख्यातार्थान्वयेन नञः श्रुत्या निषेधत्वमेव स्यादिति वैदिकपद-
वाक्यार्थानभिज्ञानां निवृत्तेरपि व्रतत्वाभिधानं प्रलाप एव ।

चतुर्थपष्ठाष्टमकालिकत्वादिविधिषु तु चतुर्थकालिकादिश-
ब्दानां मत्वर्थीयठन्प्रत्यान्तानां “चतुर्थकालाहारः” इत्यादिवचनान्त-
रैकवाक्यतया भोजनगोचरचतुर्थादिकालसम्बन्धपरत्वावगमाद्भवन्ति
चैकपदान्यप्यवधारणानि । यथा “अब्भक्षो वायुभक्षः” इति
न्यायाच्च त्र्यादिकालगतभोजननिवृत्तेश्चतुर्थादिकालगतनक्तैकभक्ता-
दिनियमस्य चोभयस्य प्रतीतावपि निवृत्तावेव विधेस्तात्पर्यम् । न तु
भोजननियमेऽपि । गौरघप्रसङ्गात्कालांशे परिसख्यात्वेन भोजनांशे

(१)—कुमारिलभट्टैर्मामांसाश्लोकवार्तिके (२ सूत्रे १६१ श्लोके)

उक्तमित्यर्थः ।

नियमत्वेनैकपदे भिन्नप्रसरतापत्तेश्च । व्रतत्वनिर्वाहस्तु “चतुर्थकाला-
हारो ब्राह्मणान् भोजयेत्” इत्यादिविशेष्यादिभूतब्राह्मणभोजनादि-
नैव । तेन मासादिव्यापिनि चतुर्थकालिकत्वादिव्रतेऽनुष्ठीयमाने
एकादश्याद्युपवासदिने भोजनप्राप्तावपि तदकरणेऽपि तद्व्रतक्षतेर-
भावादुपवास एव कर्त्तव्य इति ।

तेनायमेकभक्तादिषु संग्रह ।

मध्याह्नस्य द्वितीयेऽर्द्धे एकभक्तव्रतं भवेत् ।

तेन तद्व्यापिनी या स्यात्सैकभक्तव्रते तिथि ॥

दिनद्वयेऽपि तद्व्याप्त्यावस्पर्शे साम्य एव वा ।

पूर्वा वैषम्यपक्षे तु याधिका सैव गृह्यताम् ॥

तत्तिथिक्षयनिक्षेपात्पूर्वस्यां भोजनं भवेत् ।

अस्पर्शेऽपि स्वसमये गौणस्त्वस्तावधिस्ततः ॥

त्रिमुहूर्त्तं प्रदोषः स्याद्रवावस्तं गते सति ।

नक्षत्रदर्शनादूर्ध्वं तत्र नक्तव्रतं भवेत् ॥

तत्पूर्वभावी सायाह्नो गौणस्तत्समयः स्मृतः ।

यैव कृत्स्नेऽल्पके वापि मुख्ये तत्समये भवेत् ॥

सैव तत्रेष्ट्यते शेषपक्षेषु तु परा भवेत् ।

सायाह्न एव भोक्तव्यं मुख्यास्पर्शं च तत्र तु ॥

एवं नक्तव्रते सौरे विश्रवायतिनोस्तथा ।

परेद्युरेव सायह्नव्यापिनी परतो भवेत् ॥

शेषपक्षेषु पूर्वैव नायं नक्तैकभक्तयोः ।

अन्याङ्गयोश्चोपवासप्रतिनिध्योश्च निर्णयः ॥

नक्तव्रतेऽर्चादिरूपेऽप्येष एव विनिर्णयः ।
 अयाचित त्वहि रात्रावहि वा या तिथिर्भवेत् ॥
 तत्र कार्यं तथाऽचोपवासवत्तत्र निर्णयः ।
 यदैवायाचितं लब्धं तदैवात्र भुजिर्भवेत् ॥
 अलाभेतूपवासेऽपि न व्रतक्षतिरिष्यते ।

इति श्रीसम्राट्स्थपतिरघुनाथवाजपेय्याजिकृता-
 वेकभक्तादिनिर्णयः ।

अथोपाकर्मतिथिविवेचनम् ।

अथोपाकर्मनिर्णयः ।

इदं चोपाकर्म “उपाकृत्याधीयीत” इत्यध्ययनसमभिव्याहाराद्ब्रह्म-
 चारिप्रकरणाधीतस्य चाधीतैर्ब्रह्मचर्यस्य ग्रहणाध्ययनार्थत्वेन
 तन्मात्ररत्नाद्ग्रहणाध्ययनाङ्गत्वात्तदधिकारिणां ब्रह्मचारिणां
 भवत्येव । तन्मात्राङ्गत्वेऽपि च व्रतस्नातकानामनुवृत्तग्रहणाध्ययनानां
 गृहस्थानामपि भवति । दर्शितं च गृहस्थानामपि ग्रहणाध्ययनमाश्वला-
 यनेन ‘समावृत्तो ब्रह्मचारिकल्पेन यथान्यायमितरे जायोपेयेत्येके
 प्राजापत्य तत्’ इति, व्रतमात्रानुष्ठानेन स्नानं वदद्विरन्यैश्च ।

वस्तुतस्तु न केवलग्रहणाध्ययनार्थमुपाकर्म धारणाध्ययनार्थमपि ।
 “अध्येष्यमाणोऽध्याप्यैरन्वारब्ध” इत्यत्राध्याप्यसमभिव्याहारादध्याप-
 कपरेऽध्येष्यमाणपदे धारणाध्ययनरूपत्वाणि, तं विनाप्युक्तस्याध्याप-
 नस्य तेनैव रूपेण लृटोपाकर्मप्रतिशेषित्वप्रतीते । उभयोक्तिबलात्तत्स-
 मर्थस्याध्याप्यैर्विनाप्युपाकर्मस्वीकाराच्च ।

तेन ग्रहणाध्ययनान्निवृत्तानां धारणाध्ययनमात्रं कुर्वतां गृहस्थ-
 वनस्थानामपि भवति । अत एव स्पष्टं गोभिलवचनम्—

“उपाकर्मोत्सर्जनं च वनस्थानामपीष्यते ।

धारणाध्ययनाङ्गत्वाद् गृहिणां ब्रह्मचारिणाम्” इति ।

कात्यायनेन तु वेदसाध्यकार्यमात्रार्थतैवोक्ता ।

“प्रत्यब्दं यदुपाकर्म सोत्सर्गं विधिवद्विजैः ।

क्रियते छन्दसां तेन पुनराप्यायनं भवेत् ॥

अयातयामैश्छन्दोभिर्यत्कर्म क्रियते द्विजैः ।

क्रीडमानैरपि सदा तत्तेषां सिद्धिकारणम्” ॥ इति ॥

अत एवाकरणप्रत्यवायश्रवणे जपयज्ञस्यापि ग्रहणम्—

“उत्सर्जनं च वेदानामुपाकरणकर्म च ।

अकृत्वा वेदजप्यस्य फलं नाप्नोति मानवः” ॥ इति ॥

अत एव चोपाकर्मोत्सर्जनयोर्नित्यत्वम् ।

अत्र च स्मृतिवद्वहृचादिगृह्येष्वपि प्रत्येकमनेके काला
उपाकरणस्योक्ता । तत्र श्रावणभाद्रपदयोस्तावन्न तुल्यवद्विकल्पः ।
किंतु मुख्यानुकल्पभावेनेति स्पष्टं प्रतीयते ।

आश्वलायनसूत्रे तावत्—“अथातोऽध्यायोपाकरणमोषधीनां
प्रादुर्भावे श्रवणेन श्रावणस्य पञ्चम्यां हस्तेन वा” इति श्रावणस्य स्पष्टं
विधानं भाद्रपदस्य तु वार्षिकमित्येतदाचक्षत इति समाख्यया
सूचनमात्रं तल्लिङ्गम् । अत एव तत्कारिका—

“अवृष्ट्यौषधयस्तस्मिन्मासे तु न भवन्ति चेत् ।

तदा भाद्रपदे मासि श्रवणेन तदिष्यते” इति ॥

अन्यसूत्रेष्वपि प्रायः श्रावणस्यैव स्पष्टं विधानं भाद्रपदस्य
तु क्वचित्सूचनमात्रमिति ।

यद्यपि “श्रावण्यां प्रौष्ठपद्यां चाप्युपाकृत्य यथाविधि” ।

“अथात स्वाध्यायोपाकर्म श्रावण्यां प्रौष्ठपद्यां वा” इत्यादिमनु-
गौतम।दिवचनेषु श्रावणभाद्रपदयोस्तुल्यकलात्वं प्रतीयते, तथापि
सूत्रस्वरसाच्छ्रवणकर्मसमाख्यया च श्रावणमासस्य मुख्यत्वम् ।
तत्रापि यद्यपि बह्वृचगृह्येषु श्रवणानिरिक्ता अपि याजुषगृह्येषु च
पौर्णमास्यतिरिक्ता अपि काला उक्ताः । तथापि बह्वृचानां श्रवणनक्षत्रं
यजुर्वेदिनां च मैत्रायणगृह्ये श्रवणविधानात्तद्विज्ञानां पौर्णमास्येव
मुख्यस्तत्कालः ।

“उपाकर्म प्रकुर्वन्ति क्रमात्सामयजुर्विदः ।

ग्रहसंक्रान्त्यदुष्टेषु हस्तश्रवणपर्वसु ॥

धनिष्ठाप्रतिपद्युक्ते त्वाष्ट्रश्रवणसमन्विते ।

श्रावणं कर्म कुर्वीरनृग्यजुःसामपाठकाः” ॥

इत्यादि वचनेषु तत्तद्वेदिसंबन्धित्वेन तत्तत्कालनिर्देशात् ।

यत्तु केनचित्प्रथमनिर्दिष्टत्वादृग्वेदिनां श्रवणो यजुर्वेदिनां
श्रावणी मुख्यः काल इत्युक्तम् । तदेकैकस्य पदस्यानुष्ठानहेतुज्ञानजन-
कत्वाभावेनैकवाक्यगतपदक्रमस्य क्रमप्रमाणत्वासम्भवादवर्जनीय-
मात्रत्वात्कात्यायनेन श्रवणस्य, बोधायनेन चाषाढ्या अपि प्रथम-
निर्दिष्टत्वेनाव्यवस्थितत्वाच्चायुक्तम् ।

तेन श्रावणश्रवणस्य ग्रहसंक्रान्तिदुष्टत्वे तत्र सूतकादि-
संभावनायां वा तन्मासशुक्लपञ्चम्यां केवलायां हस्तयुक्तायां
वा बह्वृचैरुपाकर्म कार्यम् । “बह्वृचा श्रवणे कुर्युर्ग्रह-
संक्रान्तिवर्जिते” इत्युक्तत्वात्तद्गृह्ये तादृशपञ्चम्या अपि
निर्देशाच्च । अवृष्ट्यादिना तु श्रावणश्रवणासंभवे भाद्रशुक्लगतयो-
श्रवणतादृशपञ्चम्याः । वार्षिकसमाख्याकरणस्य तत्प्राप्तिफलकत्वात् ।

एवं श्रावणध्रुवणस्य गुरुशुक्रास्तवार्द्धकाद्याक्रान्तत्वे तत्र प्रथमो-
पाकर्मनिषेधात्तत्रापि यथासंभवं श्रावणपञ्चम्यां भाद्रश्रवण-
पञ्चम्योर्वा तत्कार्यम् ।

निषेधश्च कश्यपेनोक्तः—

“गुरुशुक्रतिरोधाने वर्जयेच्छ्रुतिचोदितान् ।

इत्याह भगवानत्रिः श्रावणं तु विशेषतः” ॥ इति ॥

अयं च निषेधः प्रारम्भानुपादानेऽपि तद्विषय एव ।

“यज्ञोपवीत कर्त्तव्यं श्रावणे गुरुशुक्रयोः ।

मौढ्येऽपि वार्द्धके बाल्ये नित्यवत्कर्म चोदितम्” ॥

इति स्मृतिसारसमुच्चये तदनुष्ठानस्यापि तत्रोक्तत्वात् । यज्ञो-
पवीतधारणेनोपाकर्मोपलक्ष्यते । तत्र नवयज्ञोपवीतधारणविधानात् ।

तथा च गालवः—

“कृत्वा यज्ञोपवीतानि नवानि वसुधाधिप ।

हुत्वाग्नौ गुरवे दत्त्वा पितृभ्यो धारयेत्ततः ॥ इति ॥

अत एव स्मृतिसंग्रहे स्पष्टं प्रथमग्रहणम्—

“गुरुभार्गवयोर्मौढ्ये बाल्ये वा वार्द्धकेऽपि वा ।

तथाधिमाससंसर्पमलमासादिषु द्विजे ॥

प्रथमोपाकृतिर्न स्यात्कृतकर्मविनाशकृत्” इति ।

अधिमाससंसर्परूपौ मालमासौ । आदिशब्देन सिंहस्थगुरु-
वक्रातिचारादिग्रहणम् । अत्र प्रथमोपाकृतिनिषेधे यदधिमासादि-
ग्रहणम्, तन्न तत्र द्वितीयादिप्रयोगप्राप्त्यर्थम् । नित्यस्यापि सगतिकस्य
तत्र कर्तुमनुचितत्वात् ।

“उपाकर्म तथोत्सर्गः प्रसवाहोत्सवाष्टकाः ।

मामवृद्धौ परा कार्या वर्जयित्वा तु पैतृकम्” ॥

इति ज्योतिषशास्त्रवचने सर्वप्रयोगसाधारण्येन निषेधाच्च । किंतु तत्र प्रारम्भे प्रत्यवायातिशयज्ञापनार्थम् । प्रसवाहोत्सवशब्देन प्रसवनिमित्ता आशान्तस्तद्दिने प्राप्ता जानेष्टिर्गृह्यते वर्द्धापनं वा । न तु जातकर्मादि तस्याधिमास एव कर्त्तव्यत्वोक्तेः ।

वस्तुनस्तु—अधिमासे प्रथमोपाकर्मप्रतिषेधः सामगविषयः । तेषां तद्वितीयादिप्रयोगस्य सिंहे रवौ मलमासे तत्रैव कर्त्तव्यत्वात् । “सिंहे रवौ” इत्युक्तेः । अत एव —

‘दशहरासु नोत्कर्षश्चतुर्विंशति युगादिषु ।

उपाकर्ममहाषष्ठ्याहोतदिष्टं वृषादितः” ॥

इत्यृष्यश्रुद्धवचनमपि सामगविषयमेव । तदुपाकर्मण्येव । “एतदिष्टं वृषादित” इति हेतुप्रसिद्धिलाभात् । अन्योपाकर्मणि सौरमासग्रहणे प्रमाणाभावात् । तेन सामगौ प्रथममुपाकर्म सिंहस्थे रवौ मलमासे न कर्त्तव्यम् । अन्यैस्तु श्रावणेऽधिकमासे द्वितीयाद्यपि । “दशहरासु” इति वचनार्थश्च मलमासप्रकरणे निष्क्रियते ।

यजुर्वेदिभिस्तु श्रावण्या असंभवे येषां गृह्ये श्रावणहस्तपञ्चम्यावुक्ते तैस्ते, तयोऽप्यसंभवे भाद्रपदपौर्णमासीतद्गतहस्तपञ्चम्यौ वा ग्राह्ये । येषां गृह्ये ते नोक्ते तैर्भाद्रपद्येव ।

“संक्रान्तिर्ग्रहणं वापि यदि पर्वणि जायते ।

तन्मासे हस्तयुक्तायां पञ्चम्यां वा तदिष्यते” ॥

इति स्मृतिमहार्णवधृतवचनात् ।

“श्रावण्यां प्रौष्ठपद्यां वाप्युपाकृत्य यथाविधि ।

युक्तशुद्धांस्त्यधीयीत मासान् विप्रोऽर्द्धपञ्चमान्” ॥

“अथात स्वाध्यायोपाकरणं श्रावण्यां प्रौष्ठपद्यां वा” इत्यादिमनु-
वृद्धवसिष्ठादिवचनेषु प्रौष्ठपद्या अपि, “प्रौष्ठपदी हस्तेनोपाकर्म”
इतिगोभिलवचने च प्राप्येत्यध्याहारेणान्यत्र हस्तपञ्चम्योः प्रायेण
साहचर्यदर्शनात्, हस्तग्रहणात्पञ्चम्युपलक्षणेन च भाद्रपदहस्त-
पञ्चम्योरप्युपाकर्मकालत्वोक्तेश्च । स्मृतिमहार्णवचने च वाशब्दा निपा-
तानामनेकार्थत्वात्तर्हार्थे । तेन हस्तयुक्तायां पञ्चम्यामित्येक एव
पक्षः । अत एवाश्वलायनसूत्रगतं हस्तग्रहणं पञ्चमीविशेषणत्वेनैव
वृत्तिकृता व्याख्यातम् । यद्वा—

“यदि स्याच्छ्रावणं पर्व ग्रहसंक्रान्तिदूषितम् ।

स्यादुपाकरणं शुक्लपञ्चम्यां श्रावणस्य तु” ॥

इति वचने शुद्धपञ्चम्याः, “प्रौष्ठपदी हस्तेन” इत्यादिवचने च
केवलहस्तस्याप्युपादानाद्धस्तयुक्तायां यस्यां कस्यांचित्तिथौ पञ्चम्यां
वा केवलायामपीति विकल्पार्थ एव वाशब्दः । सक्रान्त्यादिग्रहणं च
सूतकादिसंभवनाया अप्युपलक्षणम् ।

“संक्रान्तौ ग्रहणे वापि सूतके मृतके च वा ।

गणस्नानं न कुर्वीत नारदस्य वचो यथा ॥

अथ चेदोषसंयुक्ते पर्वणि स्यादुपाक्रिया ।

दुःखःशोकामयग्रस्ताःराष्ट्रे तस्मिन् द्विजातयः” ॥

इति स्मृत्यन्तरवचने सूतकादावपि तन्निषेधात् । “वैतानौपास-
नाः” इति प्रतिप्रसवनिवृत्त्यर्थश्च पुन प्रतिषेधः । उपाकर्मणोऽपि
गृह्याग्निसाध्यत्वात् ।

“संक्रान्तिर्ग्रहणं वापि यदि पर्वणि जायते ।

उपाकृतिस्तु पञ्चम्यां कार्या वाजसनेयिभि ” ॥

इति वचनान्तरे च वाजसनेयिग्रहणं येषां गृह्ये पञ्चमी श्रुता,
तेषां सर्वेषामुपलक्षणम् । या पञ्चम्यामुपाकृतिः कार्यत्वेनोक्ता सा
पर्वणो दुष्टत्व इति पञ्चमीपक्षस्य विषयविशेषमात्रविधानार्थ-
त्वाद्वचनस्य । अन्यथा सा च वाजसनेयिभिरेवेत्यपिविधाने
वाक्यभेदापत्तेः । अनुक्तपञ्चमीकैस्तु प्रौष्ठपद्यामेवेत्युक्तम् ।

बौधायनीयैस्तु श्रावण्यसंभवे वार्षिकसमाख्यां बाधित्वा
श्रावाढ्यामपि कर्तव्यम् । “श्रावण्यां पौर्णमास्यामाषाढ्यां वोपाकृत्य
छन्दांस्यधीयीत” इतिबौधायनसूत्रात् । एवमन्यैरपि बह्वृचैर्याजुषैश्च
मुख्यकालासंभवे स्वस्वसूत्रोक्ता अन्ये काला अनुकल्पत्वेन ग्राह्याः ।

सामगैस्तु सिंहस्थे सूर्ये हस्तनक्षत्रे कार्यम् ।

“सिंहे रवौ तु पुष्यर्क्षे पूर्वाह्णे विचरेद्बहिः ॥

छन्दोगा मिलिताः कुर्युदुत्सर्गं सर्वछन्दसाम् ।

शुक्लपक्षे तु हस्तेन उपकर्मापराह्निकम्” ॥

इति गार्ग्यवचनात् ।

एवं च “प्रौष्ठपदी (१) हस्तेनोपाकरणम्” “तैष्यामुत्सृजन्ति”
इतिगोभिलसूत्रमपि सौरप्रौष्ठपदाङ्गीकारेण “कचिदपवादविषयेऽपि”
इतिन्यायेन छविषयेऽप्यौत्सर्गिकमणं कृत्वा हस्तयुक्तां प्रौष्ठपदमास-
सम्बन्धिनो तिथिं प्राप्योपाकरणं कार्यम्, नक्षत्राणश्च सूत्रस्वरसात्पौषी
रात्रि पौषमहरित्युदाहरणाच्च पौर्णमासीमात्रविषयत्वप्रमाणाभावेन
सामान्यविषयत्वात्तिष्ठयुक्तां तादृशप्रौष्ठपदीमेव प्राप्योत्सर्जनमिति
व्याख्येयम् । “उपाकर्मापराह्णे स्यादुत्सर्गं प्रातरेव च” इतिसामान्य-
वचनमपि छन्दोगविषयमेव । विशेषवचनैकवाक्यत्वात् । अन्येषां

(१)—हस्तेनेत्यत्र “नक्षत्रेण युक्त कालः” इत्यनेनाण । “लुबविशेषे”
इति तस्य लुप् । “नक्षत्रे च लुपि” इति सप्तम्यर्थे तृतीया । तेन
हस्तयुक्ते काल उपाकरणमित्यर्थो लभ्यते ।

तु दैवत्वात्पूर्वाह्ण एवोपाकर्म । प्रयोगपारिजाते तु सर्वेषामप्युपाकर्मा-
पराह्णिकमुक्तम् ।

यत्तु केनचित्—

“वेदोपाकरणे प्राप्ते कुलीरे संस्थिते रवौ ।

उपाकर्म न कर्त्तव्यं कर्त्तव्यं सिंहयुक्तके ” ॥

इति वचनं देशविशेषे व्यवस्थापयतो—

“नर्मदोत्तरभागे तु कर्त्तव्यं सिंहयुक्तके ।

कर्कटे संस्थिते भानावुपाकुर्यात्तु दक्षिणे” ॥

इति बृहस्पतिवचनस्य छन्दोगविषयत्वमभिदधता सामगानां
देशविशेषे कर्कस्थे रवावुपाकर्मात्मकम् ।

तदयुक्तम् । बृहस्पतिवचनस्योपाकर्मणि देशविशेषेण सिंहकर्क-
व्यवस्थापकता तावत्तेनैवोक्ता । व्यवस्था चोभयप्राप्तौ भवति । न
चाहत्य सामगानां कर्कप्रापकं वचनं कापि ग्रन्थे दृश्यते ।

यदि च श्रावणशब्देन सामगानामुपाकर्मकालविधानं कापि
स्यात् । स च कथंचित्सौरपरः स्यात् । ततो “मीनमेषयोर्मेषवृषभयोर्वा
वसन्त ” इति वचनात्सर्वेषां चैत्रवैशाखादीनां मीनमेषवृषाद्यन्यतर-
रूपत्वेन वैकल्पिकोभयरूपत्वाच्छ्रावणस्यापि कर्कसिहान्यतर-
रूपस्याव्यवस्थया प्राप्तिः स्यात् । न च तादृशमपि तान्प्रतिविधा-
नमस्ति । प्रत्युतेतरान्प्रत्येव तादृशं विधानमस्ति । सौरपरता च
तत्रन्यस्य श्रावणशब्दस्य संभावयितुं शक्यते ।

तथाहि “वृषे रवौ” इतिदशहराया इव युगादीनां सौरोपजीवने-
न काप्यभिधानादर्शनेऽपि “एतदिष्टं वृषादित ” इति सिद्धवद्धेतु-
निर्देशान्यथानुपपत्त्या युगादिवाक्यगतानां वैशाखादिशब्दानामेव
गौणेऽपि सौरे तात्पर्यं गृह्यत इति यथा हेमाद्रिणोक्तं तथा तस्मादेव

हेतूक्तिपूर्वमुपाकर्मणोऽप्युत्कर्षनिषेधकाद्वचनादस्माच्च कर्कसिंहव्य-
वस्थापकाद्वचनादुपाकर्मविधिगतस्य श्रावणशब्दस्यापि शक्यं
सौरपरत्वं वक्तुम् ।

न चैवम्—“उत्कर्ष कालवृद्धौ स्यादुपाकर्मादिकर्मणि”
इत्यादिवाक्यं निर्विषयं स्यादिति वाच्यम् । सत्यपि चैत्रादीनां
वैकल्पिकमीनमेपादिरूपत्वे “तुलामकरमेषेषु प्रातः स्नायी भवेन्नरः”
इत्यस्य कार्तिकमाघवैशाखशब्दघटितप्रातःस्नानविध्येकवाक्यतया
अन्यस्मादपि च भूयस स्मार्त्तपौराणव्यवहाराच्चैत्रादीनां मीनादिरूप-
त्वस्यौत्सर्गिकत्वावगमादधिकमासेऽपि कर्कश्रावण एवोपाकर्मप्राप्तौ
तत्र सिंहश्रावणविधानार्थत्वेन सार्थक्यात् । यथा मासशब्दस्य
चैत्रादिशब्दानां च सौर एव मुख्यत्वं मन्वानानां जीमूतवाहनादीनां
मते कन्यास्थे रवौ कर्त्तव्यस्य महालयश्राद्धस्य तत्राधिमासपातेऽपि
सौरमानोऽजीवित्वात्तत्रैव प्राप्तस्य तत्राकर्तव्यात्वार्थं तुलायां कर्त्तव्य-
त्वार्थं च तुलाविधानं “यावच्च कन्यातुलयो” इत्यादि तद्वत् । अत्रापि
च तैरेवमेव वक्तव्यमिन्यायधिमासनिर्णये वक्ष्यते । न्यायस्य च
मन्थरत्वादौत्सर्गिकत्वरूपन्यायलभ्यकर्कनियमावगमात्पूर्वमेव देशभे-
देन व्यवस्थापनं नानुपपन्नम् । न्यायलभ्यसुसदृशानियमात्पूर्वमेव
विसदृशपूतिकादिनियमविधानवत् । सर्वं चैतद्वेमाद्रिमतमन्वा-
ख्योक्तम् ।

वस्तुतस्तु सामगेतरविषय एवोपाकर्मणि श्रुतः श्रावणशब्दो
मुख्यचान्द्रविषय एव । तत्रैव चोपकर्मकाले कर्कसिंहयोर्द्वयोरपि
संभवात् । इतरान्प्रत्येव देशभेदेन तयोर्व्यवस्थोचिता । न तु
सामगान्प्रति । तेषां कर्के उपाकर्माणे प्राप्तेरेव “उपाकर्म न कर्त्तव्यं
कर्कटस्थे दिवाकरे” इति निषेधाप्रवृत्तेः । कथं तर्हि नर्मदोत्तर-
भागस्थानामप्यार्यावर्त्तनिवासिशिष्टानां श्रावण एव कर्कटस्थेऽपि
स्वावुपाकर्मानुष्ठानमृग्यजुर्वेदिनाम् । प्राच्यादिनिबन्धेषु दाक्षिणात्या-

नामपि महानिपन्थेष्वलिखितेऽस्मिन्वचनद्वये नाश्वासादित्यवेहि ।
तस्मादितरेषामेव यथा तथा वा भवतूपाकर्म । सामगानां तु
सिंहार्कान्त एव न चाधिमानंऽप्युत्कृष्यते । आशौचाशक्त्यादिना
च तदतिक्रमे लुप्यत एव । एव ग्रहसंक्रान्तियुक्तेऽपि । “उपाकर्म
प्रकुर्वन्ती”ति प्राग्लिखितवचनात् । ग्रहसंक्रान्तियोगश्च यस्मिन् दिने
उपाकर्म तद्दिनाद्धरात्रात्पूर्वमेवाक्तेषु काले (हस्तश्रवणपर्वसु न तु
त्रिवाधनिष्ठाप्रतिपत्तिस्वित्यर्थः) पूजयमानस्तेषां दूषको न तु
तस्मान्परस्तात् ।

“अर्द्धरात्रादधस्ताच्चेत्संक्रान्तिग्रहणं तथा ।

उपाकर्म न कुर्वीत परतश्चेन्न दापकम्” ॥

इति गार्ग्यवचनात्,

“यद्यर्द्धरात्रादर्वाक्तु ग्रहः संक्रम एव वा ।

नोपाकर्म तदा कुर्याच्छ्रावण्यां श्रवणेऽपि वा”

इति वचनान्तराच्च ।

श्रावण्यादिग्रहणमुपलक्षणम् । यानि तु ग्रहणदिनेतरेषामपि
तत्समीपवर्तिनां केषांचिद्दिनानां सदोपत्वप्रतिपादकानि वचनानि—

“त्रयोदश्यादिनो वर्ज्यं दिनानां नवकं ध्रुवम् ।

माङ्गल्येषु समस्तेषु ग्रहणे चन्द्रसूर्ययोः ॥

द्वादश्यादिस्तृतीयान्तो वेध इन्दुग्रहे स्मृत ।

एकादश्यादिकः सौरे चतुर्थ्यन्त प्रकीर्तित ॥

खण्डग्रहे तयोः प्रोक्तमुभयत्र दिनद्वयम्” ।

इत्यादीनि, तान्युपाकर्मादिभिन्नविषयाणि ।

“नित्ये, नैमित्तिके जप्ये होमयज्ञक्रियासु च ।

उपाकर्मणि चोत्सग ग्रहवेधो न विद्यते” ॥

इति वचनात् ।

तेन पर्वणि ग्रहदुष्टेऽपि महावेधान्तपातिनि श्रवणे उपाकर्म भवत्येवेति । अत्र च सामगानामुत्सर्जनोपाकर्माणोर्यौ पूर्वाह्णापराह्णौ तौ द्वेधाविभक्तदिनभागौ ग्राह्यौ । तद्वाक्ये द्वयोरेव निर्देशात् । येषां तु दैवत्वेनोपाकर्माणि पूर्वाह्णग्रहणं तेषां दैवकर्मसु पञ्चधात्रेधाचतुर्धाद्वेधा- विभागन्यतरविभक्तस्य पूर्वाह्णस्य मुख्यानुकल्पभावेन प्रयोगाल्पत्व- महत्वाभ्यां वा व्यस्थितस्य सर्वस्याप्यङ्गत्वादत्रापि तादृशस्य ग्रहणम् । सर्वथापि हस्तश्रवणपर्वणां खण्डत्वे औदयिकानामेवात्र कर्मणि ग्रहणम् ।

तथा च परिशिष्टम्—

“धनिष्ठाप्रतिपद्युक्तं त्वाष्ट्रऋक्षसमन्वितम् ।

श्रावणं कर्म कुर्वीरन्मृग्यजुःसामपाठकाः” ॥ इति ॥

कर्मणो धनिष्ठादियुतत्वं धनिष्ठायुते श्रवणे प्रतिपद्युक्तपौर्णमास्यां चित्रायुते च हस्ते यथाक्रममनुष्ठानात् । श्रवणेऽन्वयतिरेकविधया व्यासवचनमपि—

“श्रवणेन तु यत्कर्म उत्तराषाढसंयुतम् ।

सम्बत्सरकृतोऽध्यायस्तत्क्षणादेव नश्यति ॥

“धनिष्ठासंयुतं कुर्याच्छ्रावणं कर्म यद्भवेत् ।

तत्कर्म सफलं विद्यादुपाकरणसंज्ञितम्” ॥ इति ॥

औदयिकानि च पर्वादीनि प्रातःसङ्गवात्मकपशुमुहूर्त्तव्यापीनि ग्राह्याणि ।

“श्रावण्यां प्रौष्ठपद्यां वा प्रतिपत्पशुमुहूर्त्तकै ।

विद्धा स्याच्छन्दसां तत्रोपाकर्मोत्सर्जनं भवेत्” ॥

इतिनिगमवचनात् । पर्वग्रहणं हस्तश्रवणयोरप्युपलक्षणम् ।

अत एव पृथ्वीचन्द्रोदये—

“श्रावणी पौर्णमासी तु सङ्गवात्परतो यदि ।
तदैवौदयिकी ग्राह्या नान्यदौदयिकी भवेत्” ॥

इति गार्ग्यवचनं लिखित्वा—

“उदये सङ्गवस्पर्शे श्रुतौ पर्वणि चार्कभे ।
कुर्युर्नभस्युपाकर्म ऋग्यजु सामगा क्रमात्” ॥

इति वचनान्तरमपि लिखितम् ।

एवं सति कर्मकालव्याप्तिरपि द्वितीयदिने लभ्यते । सामगानां त्वपराह्णोपाकर्मिणां वचनात्तत्कालव्यापिनमपि पूर्वहस्तं बाधित्वोत्तरदिन एव तदनुष्ठानम् ।

तेन द्विनद्वये कर्मकालव्याप्तौ तदस्पर्शे वा औदयिकानां हस्तादीनां ग्राह्यत्वं यत्केनचिदुक्तं तदयुक्तम् । सङ्गवस्पर्शिहस्तग्राह्यत्वविधानानुपपत्तेः । तदा पूर्वदिने कालव्याप्तेरावश्यकत्वात् । यदा च “धनिष्ठे”त्यादिवाक्येन सर्वयाजुषाणां प्रतिपद्युक्ते पर्वण्युपाकर्म विहितं तदा—

“पर्वण्यौदयिके कुर्युः श्रावणीं तैत्तिरीयकाः ।
बह्वचाः श्रवणे कुर्युर्ग्रहसंक्रातिवर्जिते” ॥

इति बह्वचगृह्यपरिशिष्टकारिकायां तैत्तिरीयकग्रहणं सर्वयाजुषाणामुपलक्षणमेव । बह्वचसमभिव्याहारादपि तथा । तुल्यकक्ष्याणामेव हि समभिव्याहारो भवति । न हि भवति क्षत्रियैरिदं कर्त्तव्यं वश्यैरिदं कर्त्तव्यं कठैरिदं कर्त्तव्यमिति । भवति तु ब्राह्मणैरिदं कर्त्तव्यमिति ।

किंच उत्तरार्द्धे ग्रहादिवर्जितत्वौदयिकत्वरूपश्रवणगतविशेषविधानवत्पूर्वार्द्धेऽपि पर्वगततद्विशेषविधानमेव युक्तम् । अपेक्षितत्वात्समभिव्याहाराच्च । न तु यदौदयिके पर्वण्युपाकर्म कुर्युस्ततैत्तिरीयका एवेति । पूर्वहेतुविपर्ययाद्विशिष्टानुवादिनिबन्धनवाक्यभेदापत्तेश्च ।

उपाकर्ममात्रं हि संनिहितम् । न तु पर्वाण्यसाधारण्येन । येन पर्वणः
संनिधिलभ्यत्वाद्यदौदयिके तत्तैत्तिरीयका इत्येव श्रुतवचनव्यक्त्यङ्गी-
कारेण स परिह्रियेत । विशेषणद्वयविधिनिमित्तस्तु वाक्यभेदः ।
विशेषणशब्दयोयौगिकत्वात् ।

वस्तुतश्च विशेष्यान्वयसिद्धिसम्भवात् “योऽग्निर्दाता स तण्डुल-
विशेषाणां देवता” इतिवद्यदेतादृशं पर्व । तत्रोपाकर्म कुर्युरितिविधि-
संभवात्सुपरिहरः । तत्र च पर्वणो विशेष्यस्य वचनान्तरैः
प्राप्तत्वाद्विशेषणयोरेवार्थाद्विधिर्भवति । तत्प्राप्तिश्च सर्वयाजुषविषयै-
वेत्युपलक्षणमेव तैत्तिरीयग्रहणं युक्तम् ।

केचित्तु बहुचकारिकाकारस्य बहुचसम्बन्धिधर्मविधानार्थमेव
प्रवृत्तत्वात्तद्विषयमुत्तरार्द्धमेव तद्गतं विधायकम्, पूर्वार्द्धं त्वन्य-
विषयकं यथाप्राप्तानुवादकमिति तैत्तिरीयकग्रहस्योपलक्षणत्वं सम-
र्थयन्ते । अत एव कालिकापुराणे उपाख्यानपुरस्सरं सामान्यत एव
चतुर्दशीयुते पर्वण्युपाकर्मनिषेध औदयिकतद्विधेरूपोद्धलकः श्रूयते ।

“चतुर्दश्यां समुत्पन्नावसुरौ मधुकैटभौ ।
वेदान् स्वीकुर्वतः पद्मयोनेस्तौ जहृतुः श्रुतीः ॥
हत्वा तावसुरौ देव पातालतलवासिनौ ।
आहृत्य ताः श्रुतीस्तस्मै ददौ लोकगुरुः स्वयम् ॥
अभूल्लब्धश्रुतिर्ब्रह्मा पर्वण्यौदयिके पुनः ।
अतो भूतयुगे तस्मिन्नोपाकरणमिष्यते ॥
आसुर वर्जयेत्कालं वेदाहरणशङ्कया” ॥ इति ॥
“श्रावणी दुर्गनवमी दूर्वा चैव हुताशनी ।
पूर्वविद्धैव कर्त्तव्या शिवरात्रिर्बलेर्दिनम्” ॥

इति तु वचनं पुराणोक्तश्रावणीकृत्यविषयम् ।

अत एव—

“येन बद्धो बली राजा दानवेन्द्रो महाबल ।
तेन त्वामभिवधामि रक्षे मा चल मा चल” ॥

इति मन्त्रेण यत्पुरोध प्रभृतिभी राजादीनां श्रावणपौर्णमास्यां
कर्त्तव्यत्वेन भविष्योत्तरे उक्तं रक्षाबन्धनम्, तत्पूर्वस्यामेव
कर्त्तव्यम् ।

“ततोऽपराहसमये कुर्यात्पोट्टलिकां शुभाम् ।
कारयेच्चाक्षतैस्तद्वत्सिद्धार्थैर्हमचर्चिताम्” ॥

इत्यादितद्विधावपराहकालत्वोक्तेश्च ।

“यद्यप्युपाकर्मादिकं प्रोक्तमृषीणां चैव तर्पणम् ।
कुर्वीत ब्राह्मणैः सार्द्धं वेदानुदिश्य शक्तितः” ॥

इत्यभिधाय “ततः” इत्याद्यभिधानादुपाकर्मात्तरकालताप्यस्य
प्रतीयते । तथापि तस्याः पूर्णनिधावार्थिकत्वेनाविधेयत्वाद्विधेयत्वेऽपि
वा कालविरोधेऽनादृत्यत्वादुपाकर्माणः परदिनेऽनुष्ठानेऽप्येतत्पूर्वस्या-
मेवापराहव्यापिन्यां कर्त्तव्यमिति ।

एवं यथागृह्यमुपाकर्म कृत्वा “सार्द्धांश्चतुर पञ्च षड्वा
मासानुत्सर्जनकालवशाद्व्यवस्थया स्मृतिसिद्धानध्यायपरिहारेण
शुक्लकृष्णपक्षयोः स्वाध्यायमधीयीरन्ननध्यायेष्वङ्गानि । नूतनब्रह्म-
चारिणस्तु ज्योतिःशास्त्रोक्ते विद्याप्रारम्भकाले प्रारम्भान्तरं कृत्वा ।
अनध्यायास्तु वक्ष्यन्ते ।

अथोत्सर्जनतिथिविवेचनम् ।

अथोत्सर्जनकालनिर्णयः । तत्र मनुः—

“पुण्ये तु छन्दसां कुर्याद्वहिरुत्सर्जनं द्विजः ।
माघशुक्लस्य वा प्राप्ते पूर्वाह्ने प्रथमेऽहनि” ॥

पुण्ये पौषे मासि बहिर्गामात् । तत्र यथाश्रावण्यामुपाकर्म कृतं
तदा पौषशुक्लप्रतिपद्युत्सर्जनं कार्यम् । यदा प्रौष्ठपद्यां तदा
माघतत्तिथौ ।

“श्रावण्यां प्रौष्ठपद्यां वाप्युपाकृत्य यथाविधि ।

युक्तछन्दांस्यधीयीत मासान्विप्रोऽर्द्धपञ्चमान्” ॥

इति प्रागुक्तत्वात् । अर्द्धः पञ्चमो येषु तान् सार्द्धांश्चतुर इति यावत् ।

अत एव पुष्य इत्यत्रापि शुक्लस्य प्रथमेऽहनीति सम्बन्धनीयम् ।
उत्सर्जनं च यथापूर्वं पक्षद्वयेऽपि स्वाध्यायस्य । उत्सर्जनोत्तरं
शुक्लपक्षेष्वेव वेदाध्ययनविधानात् । तथा च मनुरेव—

“यथाशास्त्रं तु कृत्वैवमुत्सर्गं छन्दसां बहिः ।

विरमेत्पक्षिणी रात्रिं यद्वाप्येकमहर्निशम् ॥

अत उर्ध्वं तु छन्दांसि शुक्लेषु नियत पठेत् ।

वेदाङ्गानि रहस्यं च कृष्णपक्षेषु संपठेत्” ॥ इति ॥

याज्ञवल्क्यस्तु पौषमासगतायां रोहिण्यां कृष्णाष्टम्यां वा तदाह—

“पौषमासस्य रोहिण्यामष्टकायामथापि वा ।

जलान्ते छन्दसां कुर्यादुत्सर्गं विधिवद्बहिः” ॥ इति ॥

पारस्करोऽप्येवम् ।

आश्वलायनगृह्ये तु “मध्यमाष्टकायामेताभ्यो देवताभ्योऽग्नेन
हुत्वा” इत्यौपश्लेषिकाधिकरणत्वस्यौत्सर्गिकत्वान्माघकृष्णाष्टमी यद्य-
प्युत्सर्जनकालत्वेन प्रतीयते । तथापि “षण्मासानधीयीत” इति तत्रैव
प्रागुक्तत्वात्सामीपिकाधारत्वाङ्गीकारेण माघीपरतया तद्भाष्यवृत्ति-
कारादिभिर्व्याख्यातम् ।

अत एव बौधायनेनापि षणमासाध्ययनमभिप्रेत्य-
श्रावणपुष्यकर्मयक्षे माध्येवोत्सर्जनकालत्वेनोक्ता । “श्रावण्यां
पौर्णमास्यामाषाढ्यां वोषाकृत्य तैष्या माध्यां वोत्सृजेत्” इत्युपाकर्मो-
त्सर्जनकालयोर्व्यत्ययेन व्यवस्था । एषां च पक्षाणां यथापरिग्रहं
व्यवस्था ।

सामगानां तु सिंहस्थ एवार्के पुष्यनक्षत्रे । “सिंहे रवौ”
इत्यादिप्राग्लिखितवचनात् । यदा तु सिंहस्थे सूर्ये प्रथमतो हस्त एव
भवति तत्पूर्वं पुष्यस्तु कर्कस्थे । तदा तत्रैवोत्सर्जनं कृत्वा
सिंहार्कहस्ते उपाकर्म कार्यं नूतनब्रह्मचारिव्यतिरिक्तैः सामगैः ।

“मासे प्रौष्ठपदे हस्तात्पुष्यः पूर्वो भवेद्यदा ।

तदा तु श्रावणे कुर्यादुत्सर्गं छन्दसां द्विजः” ॥

इति कात्यायनवचनात् । प्रौष्ठपदमासे यो हस्तस्तस्मात्पूर्वभावि-
श्रावणमासगत इति व्याख्येयम् । प्रौष्ठपदश्रावणशब्दौ चात्रत्यौ
सिंहकर्करूपसौरमासपरौ । सामगानां सौरमास एवोपाकर्मोत्सर्ग-
विधानात् ।

मन्दमतीनां तूपाकर्मदिनेऽप्युत्सर्जनं तत पूर्व भवति ।
तथा च खादिरगृह्यम्—“पुष्ये तूत्सर्जनं कुर्यादुपाकर्मार्थवा” इति ।
श्रौदयिकस्य पर्वणः षण्मुहूर्त्तसत्त्वापेक्षाबोधके च “श्रावण्यां प्रौष्ठपद्यां
वा” इति वचने उत्सर्गग्रहणादपि तथा ।

उत्सर्जनकाला अप्येते “खण्डत्वे श्रौदयिका एव सङ्गवस्पर्शिनो
ग्राह्याः । उत्सर्जनस्यापि दैवत्वेन पूर्वाह्नकालत्वात्तथाशिष्ट-
समाचाराच्चेति ।

वनस्थयतिभिन्नानां द्विजानां प्रतिहायनम् ।

उपाकर्मोत्सर्जनं च भवेत्पूर्वाह्नकालिकम् ॥

तत्रोपाकर्मोपधीनां प्रादुर्भावे नभसिने ।
 पर्वणि श्रवणे कार्यं ग्रहसंक्रान्त्यदूपिते ॥
 अध्वर्युभिर्बह्वृचैश्च कथञ्चित्तदसंभवे ।
 तत्रैव हस्तपञ्चम्यां तयो कैवल्योरपि ॥
 तत्राप्यसंभवे भाद्रे पर्वणि श्रवणेऽपि वा ।
 तत्पञ्चमीहस्तयोर्वा येषां नांक्ता तु पञ्चमी ॥
 तेषां यजुर्वेदविदां पर्वण्येव भवेदिदम् ।
 बौधायनानां श्रावण्यां ग्रहसंक्रान्तिसंभवे ॥
 आषाढ्यामपि तत्प्रोक्तमथ सामविदां रवौ ।
 सिंहस्थे हस्तनक्षत्रे भवेत्तच्चापराह्निकम् ॥
 उत्सर्जनं तु तत्रैव पुष्ये तेषां भवेदथ ।
 सिंहस्थेऽर्के प्रथमतो हस्त एव भवेद्यदा ॥
 तदा कर्काग्रे पुष्ये तेषामुत्सर्जनं भवेत् ।
 इदं पौषेऽथवा माघे परेषां शुक्लपक्षतौ ॥
 पौषेऽष्टकायां रोहिण्यां माघे पर्वणि वा सिने ।
 भवेत्प्रन्दमतीनां तु उपाकर्म दिनेऽपि तत् ॥
 तिथिनक्षत्ररूपाश्च काला सर्वेऽप्यमी द्विजैः ।
 उपाकर्मोत्सर्जनयोर्ग्राह्या औदयिका परं ॥
 कात्स्न्येनावयवशो वा सङ्गवस्पर्शिनो यदि ।
 उपाकर्मोत्तरं पक्षद्वयेऽप्यध्ययनं श्रुतेः ॥
 भवेदुत्सर्जनं यावच्छुक्लेष्वेव तदुत्तरम् ।
 कृष्णपक्षेषु चाङ्गानामनध्यायस्तु वक्ष्यते ॥

इतिसंग्रह ।

इति श्रीसम्राट्स्थपतिरघुनाथवाजपेययाजिकृतावु—
 पाकर्मोत्सर्जनकालनिर्णय ।

अथेष्टिविषयः पर्वद्वयनिर्णयः ।

तत्र दर्शपूर्णमासेष्टौ “पौर्णमास्यां पौर्णमास्या यजेत”
“अमावास्यायाममावस्यया यजेत” इतिवचनात्कृत्स्नप्रयोगस्य
पर्वकालत्वे प्राप्तेऽपि “पूर्वेद्युरग्निं गृह्णाति” “उत्तरमहर्यजति” इत्यादि-
श्रुत्यन्तरादन्वाधानाद्यनुष्ठानेनोपक्रममात्रं पर्वणि, इतरसकलाङ्गोपेत-
प्रधानानुष्ठानं तु प्रतिपदीति द्वयहकालत्वम् । अन एव गोभिलेनोक्तं
“गक्षान्ता उपवस्तव्याः पक्षादयोऽभियष्टव्याः” इति । उपवास
कत्वङ्गभूतयमनियमसंकल्पः ।

एवं च पौर्णमास्यमावास्यायोः प्रयोगैकदेशान्वयेन संकोचः ।
पौर्णमास्यमावास्याशब्दयोस्तिथिविशेषे रूढत्वात् । “सन्धौ यजेत”
इतिश्रुतिस्तु सन्धेरतिसूक्ष्मत्वेन तत्रैकदेशस्याप्यनुष्ठानमशक्यत्वात्,
“सन्धिमभितो यजेत” इतिश्रुत्यन्तरैकवाक्यत्वाच्च, पर्वप्रतिपत्समुदाय-
लक्षणया कृत्स्नप्रयागकालविधायिकैव ।

अतएव बौधायनेनोक्तम्—

“सूक्ष्मत्वात्सन्धिकालस्य सन्धेर्विषय उच्यते ।

सामीप्यं विषयं प्राहुः पूर्वेणाह्वा परेण च” ॥ इति ॥

एवं च सति पौर्णमास्यमावास्याश्रुतिरपि “अमावास्यायामपराह्णे
पिण्डपितृयज्ञेन चरन्ति” इत्यादौ वृत्तिकारादिभिः सन्धिवाचि-
त्वेन व्याख्यानात्पौर्णमास्यमावास्याशब्दनिर्वचनार्थवादोपदर्शित-
योगाच्च पौर्णमास्यमावास्याशब्दयोरपि सम्बन्धिवाचित्वादपराह्णादि-
शब्दसमभिव्याहारस्य चाहोरात्रलक्षणाबीजस्यात्राभावात्पूर्वोक्तरीत्या
पार्श्वद्वयवर्त्तितितिद्वयलक्षणया “सन्धौ यजेत” इतिवत्कृत्स्नप्रयोग-
कालविधायिकेत्यपि वक्तुं शक्यम् । तथापि न संपूर्ण पर्वान्वाधान-
कालः । नापि संपूर्णा प्रतिपद्यागकालः । किन्तु पर्वणोऽशत्रयमन्वाधा-
नस्य कालः । पर्वचतुर्थींशसहितं प्रतिपद आद्यमंशत्रयं च यागस्य ।

तथा च लौगाक्षि —

“त्रीनंशानौपवस्तस्य यागस्य चतुरो विदुः ।

द्वावंशावुत्सृजेदन्त्यौ यागे च व्रतकर्मणि’ ॥ इति ॥

प्रतिपत्पर्वसम्बन्धिनावन्त्यौ चतुर्थीशौ यथाक्रमं यागे उपवासे च त्यजेदित्यर्थः । अयं च प्रतिपत्पर्वान्त्यचतुर्थीशभिन्नांस्त्रीश्चतुरश्चेति पर्युदासविधया पूर्वशेष एव । न तु स्वतन्त्रस्त्यागविधिः । “पर्वणो यश्चतुर्थीश ” इत्यादिवाक्यान्तरवशादंशविशेषविषयत्वेन पूर्वस्य कालविधेः प्राक्शक्त्यभावाद्वाक्यभेदापत्तेश्च ।

अन्वाधाने पर्वचतुर्थीशवर्जनं सद्यस्कालव्यतिरिक्तविषयम् । तत्र तत्रैव तदनुष्ठानात् । “अथ यदहरुपवसथो भवति तदहःपूर्वाह्न एव प्रातराहुतिं हुत्वा” इत्यादिगोभिलादिवचनात्तदपगमप्रतीक्षाऽ-संभवात् । यागोऽपि सत्यपि पर्वचतुर्थीशादिकालत्वे सर्वदा प्रातरेव ।

“पर्वणो यश्चतुर्थीश आद्या प्रतिपदस्त्रयः ।

यागकालः स विज्ञेयः प्रातरुक्तो मानीषिभिः’ ॥

इति वचनात्, “अथ पूर्वाह्न एव प्रातराहुतिं हुत्वा” इत्यादि गोभिलादिवचनात्, “प्रातर्यजध्वम्” इत्यादिश्रुतेश्च ।

प्रातःकालश्च पञ्चधाविभक्तदिनस्याद्यस्त्रिमुहूर्त्तो भागः—

“लेखाप्रभृत्यथादित्ये त्रिमुहूर्त्तस्थिते तु वै ।

प्रातः काल इति प्रोक्तो भागश्चाह्न स पञ्चमः ॥

मुहूर्त्तत्रितये प्रातः” इत्यादिवचनात्, चतुरादिविभागेषु प्रातराख्य-विभागाभावाच्च ।

यस्तु चतुर्धाविभागपक्षे सार्द्धप्रहरात्मके आद्यभागे “स एवाध्यर्द्धसंयुक्तः प्रातरित्यभिधीयते” इतीदानीन्तनानां

प्रातःशब्दप्रयोगः । स लक्षणया । अनेकार्थत्वस्यान्याय्यत्वात् । “पूर्वाह्नः प्रहर सार्द्धम्” इतिगोभिलेन तस्य पूर्वाह्नत्वात्केष्व । “ऋग्भि प्रातर्दिधि देव ईयते” इति त्रिधाविभक्तदिनाद्यभागविषयाऽपि प्रयोगस्तथा ।

एवं च गोभिलीयादौ पूर्वाह्नप्रहरं योगेनेदृशप्रात परमेव । एवं यागान्वाधानकाले स्थिते यदा पौर्णमास्यमावास्यास्तदुत्तर-प्रतिपदोश्च सूर्योदयास्तमयस्पर्शित्वं तदा न कोऽपि विचार । यदापि पञ्चदश्योरेवास्तमयादूर्ध्वं समाप्तिः । प्रतिपदस्तु तस्मात्प्रागेव । तदापि तथा ।

ननु तदा पौर्णमास्यां भवतु यथास्थितमनुष्ठानम् । अमावास्यायां त्वस्तादूर्ध्वं समाप्तायामपि द्वितीयदिने प्रतिपदो दिनान्त्य-मुहूर्त्तत्रयादर्वाक्समाप्तौ तस्य द्वितीयया पूरणेन तत्र चन्द्रदर्शन-सम्भवात् । तद्वति च दिने यागस्य निषिद्धत्वान्न तत्सम्भवः ।

अत्र कैश्चित्तदामावास्यादिने प्रातःपर्वतृतीयांशत्वात्तत्पूर्व-दिने च चतुर्दशीसत्त्वाद्यागान्वाधानकालाभावात्कालशास्त्रस्य च बलवत्वात्परिहारः कृतः । सोऽयुक्तः । “यहद पश्चात्पुरस्तात्सोमो न ददृशे” इति श्रुतेरपि कालशास्त्रत्वात् ।

“पर्वणोऽशे द्वितीयेऽपि कर्त्तव्येष्टिर्द्विजातिभिः ।

अन्वाधानं चतुर्दश्यां परतः सोमदर्शनात्” ॥

इत्यादिभिः सामान्यविहितकालोपमर्देनैव तदा कालान्तरविधानाच्च । अन्यथापराहसन्धावपि तथापत्तेः । इष्टापत्तिपक्षश्च दूषयिष्यते ।

अतोऽन्यथा परिह्रियते । “अपराह्णेऽथवा रात्रौ” इत्यादिरात्रि-सन्धिशास्त्रं निरवकाशम् । अपराहसन्धिविषये सावकाशं “त्रिमुहूर्त्ता द्वितीया चेत्” इत्यादि शास्त्रं बाधते ।

न च रात्रिसंधिशाल्त्रमपि परेद्युश्चन्द्रदर्शनाभावविषयमिति वाच्यम् । तदा कैमुतकन्यायेन “आवर्त्तनात्पर. सन्धिः” इत्यादि-
वाक्यैश्चापराहसन्धितुल्यानुष्ठानसिद्धे रात्रिग्रहणस्य वैयर्थ्यापातेनै-
तादृशविषय एव तस्य सार्थकत्वात् । अत एव न पौर्णमासीमात्र-
विषयत्वमपि । अत एव बौधायनेन कात्यायनेन चतुर्दशीदिनेऽपि
किञ्चिदमावास्याप्रवेश एव श्राद्धाद्यनुष्ठानमुक्तम् ।

“यदा चतुर्दशीयामं तुरीयमनुपूरयेत् ।

अमावास्या क्षीयमाणा तदैव श्राद्धमिष्यते” ॥ इति ॥

द्वितीयदिने क्षीयमाणामावास्या यदा चतुर्दश्याश्चतुर्दशीदिनस्य
तुरीयं याममनुपूरयेदनुप्रविशेदस्तात्पूर्वं किञ्चिद्भवेत्तदैव स्वल्पामावा-
स्योपेते तद्दिन एव श्राद्धान्वाधानादि भवेदित्यर्थः । क्षीयमाणेति
विशेषणान्तरदिने दिवासन्धि प्रतीयते ।

कारिकान्तरेऽपि यागदिने सूर्यास्तात्पूर्वं प्रतिपत्सद्भावावश्यकता
प्रतीयते ।

“इष्टेरल प्रतिपदादिनाड्यः

सप्ताष्ट वा यत्र भवन्ति तत्स्यात् ।

क्षीणासु नाडीषु दिनस्य पूर्व-

कल्पोऽथ वृद्धौ च भवेद्द्वितीयः” ॥ इति ॥

दिनस्यान्तिमासु सप्ताष्टनाडीषु अमावास्यासम्बन्धित्वेन
क्षीणासु सतीषु यत्र तस्मिन्नेव दिने ता नाड्यः प्रतिपदाद्यनाडीभिः
पूर्यन्ते । अग्रे च क्षयस्तदा तदैव दिनमिष्टेरलं योग्यम् । परदिने
चन्द्रदर्शनादित्यं कल्पः क्षये । परदिनेऽमावास्यावृद्धौ चन्द्रदर्शना-
भावात्तदैवेष्टेरनुष्ठानमिति द्वितीयः कल्प इत्यर्थः । सप्ताष्ट वेति षडधि-
कनाडीग्रहणाच्चान्वाधानदिनेऽप्यामावास्याप्रवेशावश्यकता प्रतीयते ।
त्रिमुहूर्त्ताधिकक्षयाभावात् ।

अत एव “दृश्यमानेऽप्येकदा” इति गोभिलसूत्रं भाष्यकारेण सन्ध्या-
समीपापत्तिभिराश्रमावास्या न प्रतीक्षणीयेत्येतत्परतया व्या-
ख्यातम् । अन्यथा दिवा अमावास्याऽभावे तत्प्रतीक्षाऽप्रसक्ते ।

कर्मप्रदीपेऽप्युक्तम् “अमावास्यां प्रतीक्षेद्वा तदन्ते वापि निवपेत्”
इति । तदन्ते चतुर्दश्यन्त्यभागे ‘अष्टमेऽंशे चतुर्दश्या क्षीणो भवति
चन्द्रमाः’ इत्युक्तेऽष्टऽमांस इत्यर्थः ।

कण्ठरवेण च गोभिलभाष्ये “यद्दहस्त्वेव चन्द्रमा न दृश्यते
ताममावास्यां कुर्वीत, “गताध्वा भवति” इत्यतः सूत्रद्वयव्याख्याना-
वसरे सूर्यास्तात्पूर्वं किञ्चिदमावास्यासत्त्वं एव तदन्वाधानाद्यनु-
ष्ठानम्, परदिने चामावास्याक्षयाक्त्या दिवासन्धावेवाग्रे चन्द्र-
दर्शनभिरासन्धिदिने यागानुष्ठानमुक्तम् ।

यानि च बौधायनवचनानि —

“चतुर्दश्यां चतुर्यामे अमा यत्र न दृश्यते ।
श्वो भूते प्रतिपद्यत्र भूते कव्यादिका क्रिया ॥
चतुर्दशी चतुर्यामा अमावास्या न दृश्यते ।
श्वो भूते प्रतिपद्येत्स्यात्पूर्वा तत्रैव कारयेत्” ॥

इत्यादीनि । तानि “द्वितीया त्रिमुहूर्त्ता चेत्” इति वचनान्तर्यादग्रे
चन्द्रदर्शनभिरासन्धिदिने यागानुष्ठानम्, तद्दिवाप्रतिपत्सत्त्वं
एवेत्यमुमर्थवगमयन्त्येव । अन्वाधानादिने परं दिवादर्शसद्भावा-
नावश्यकताद्योतकानीव भासन्ते । तत्रापि चतुर्दश्याश्चतुर्थे यामे अमा
सपूर्णा न दृश्यते, किन्त्ववसाने स्वल्पा चतुर्दशी चतुर्थमपि यामं
स्पृशति, न त्वमावास्या तद्व्यापिनी दृश्यते, किन्त्वस्तमयाद्वाक्
स्वल्पेत्यादि माधवादिभिर्व्याख्यानात्प्रतीकारः ।

यच्च हेमाद्रिणा —

THE KUPPUSWAMI SASTRI
RESEARCH INSTITUTE
MYLAPORE, CHENNAI-4

“चतुर्दशी च सम्पूर्णा द्वितीया क्षयगामिनी ।

चरुरिष्टिरमायां स्याद्भूते कयादिका क्रिया”

इति यथाश्रुतवचनबलात्पर्वप्रतिपदारेवास्तमयात्पूर्वं समाप्तौ द्वितीयाप्रभृतिचात्यन्तापचयेऽस्तमयपर्यन्तायामपि चतुर्दश्यामन्वाधानादि, परदिने च याग इत्युक्तम्, तत्स्वयमेव पूर्वोक्तरीत्या पूर्वव्याख्यातचतुर्दशीचतुर्यामेत्यादिवचनसमानार्थनयैतस्यापि व्याख्यानसंभवाद्द्वितीयादिक्षयाक्तेश्च कदाचिद्द्वितीयाप्रभृतितिथिक्षयेणैवापराह्लिकत्रिमुहूर्त्तद्वितीयाऽभावेऽपि प्रतिपदि चन्द्रदर्शनात् “त्रिमुहूर्त्ता द्वितीया चेत्” इयेतद्वाक्यगतं त्रिमुहूर्त्तद्वितीयासत्त्वमविवक्षितं । चन्द्रदर्शनमात्रं तु विवक्षितमित्येवंपरत्वादानादृत्यम् ।

माधवीयादौ तु “द्वितीया क्षयकारिणी” इति पाठः । तस्माच्चतुर्दश्यमावास्यादिने किञ्चिदमावास्याप्रतिपद्भाव एव । प्रतिपदि चन्द्रदर्शने सन्धिदिने यागानुष्ठानस्य न्याय्यत्वाद्वात्रिसंध्यौ परदिने चन्द्रदर्शनेऽपि प्रतिप्रद्येव याग इति निश्चयान्न तत्रापि विचारः ।

दिवासंध्यौ तु विचार्यते । स च त्रेधा । आवर्त्तने तत्पूर्वोत्तरभागयोश्चेति । तत्रावर्त्तने तत्पूर्वं च संध्यौ तद्दिने यागः पूर्वदिनेऽन्वाधानम्, तदुत्तरं संध्यौ परदिने याग, तद्दिनेऽन्वाधानमिति तावत्पर्वद्वयसाधारण उत्सर्गः ।

तथा च लौगाक्षिः—

“पूर्वाह्णे वाथ मध्याह्णे यदि पर्व समाप्यते ।

उपोष्य तत्र पूर्वेष्वुस्तदहर्याग इष्यते ॥

अपराह्णेऽथवा रात्रौ यदि पर्व समाप्यते ।

उपोष्य तस्मिन्नहनि श्वो भूते याग इष्यते” ॥ इति ॥

अत्र मध्याह्नपूर्वाह्णापराह्णशब्दा योगेनावर्त्तनतत्पूर्वोत्तरभागवचना ।

“आवर्त्तनात्तु पूर्वाह्णेऽह्यपराह्णस्ततः परः ।

मध्याह्णस्तु तयो संधिर्यदावर्त्तनमुच्यते” ॥

इत्येतत्प्रकरणपठितवचनान् । अत एव गोभिल —

“आवर्त्तने यदा संधिः पर्वप्रतिपदोर्भवेत् ।

तदहर्याग इष्येत परतश्चेत्परेऽहनि ॥

पर्वप्रतिपदोः संधिरर्वागावर्त्तनाद्यदि ।

तस्मिन्नहनि यष्टव्य पूर्वैद्युस्तदुपक्रमः ॥

आवर्त्तनात्परः संधिर्यदि तस्मिन्नुपक्रमः ।

परेद्युरिष्टिरित्येष पर्वद्वयविनिर्णयः” ॥ इति ॥

यदा चावर्त्तनतत्पूर्वसंध्याः पर्वचतुर्थांशे यागानुष्ठानं तदा न
यागप्रयोगः पर्वमध्ये समापनीयः, किन्तु प्रतिपदि प्रविष्टायाम् ।

“प्रतिपद्यप्रविष्टायां यदि चेष्टिः समाप्यते ।

पुनः प्रणीय कृत्स्नेष्टिः कर्त्तव्या यागवित्तम्” ॥

इति गार्ग्यवचनेऽन्यथा दोषस्मरणात् ॥

प्रणीय अग्निमित्यर्थः ।

परिशिष्टे तु “पक्षादिचरोरुपक्रमोऽपि पक्षे प्रतिपदं प्रतीक्ष्य च
कर्त्तव्यः” इत्युक्तम् ।

“पक्षादावेव कुर्वीत सदा पक्षादिकं चरुम् ।

पूर्वाह्ण एव कुर्वन्ति विद्धेऽप्यन्ये मनीषिणः” ॥ इति ॥

विद्धे पर्वविद्धे । संधिनिर्णयश्च तिथिसाम्ये यथास्थित्येव ।
वृद्धिक्षययोस्तु तत्र विशेषमाह लौगाक्षि —

“तिथे परस्या घटिकास्तु याः स्यु—

न्यूनान्स्थैवाभ्यधिकाश्च तासाम् ।

अर्द्धं नियोज्यं च तथा प्रयाज्यं

हासं च वृद्धो प्रथमे दिने तत्” ॥ इति ॥

ततश्च यदा चतुस्त्रिंशद्घटिकारूपपरमदिनसमये पौर्णमासी षाडशघटिका सप्तदशघटिका वा षट्त्रिंशतिघटिकारूपपरमक्षीण-
दिनसमये च द्वादशघटिका त्रयोदशघटिका वा । एव विषुवादाव-
प्युह्यम् । परदिने च प्रतिपत्त्रिमुहूर्त्तवृद्धा तदा यथास्थितसध्यालोचने
आवर्त्तने तत्पूर्वं वा संधेः पूर्वचतुर्थाशरूपयागकाललाभाच्च संधिदिने
याग प्राप्नोति । अर्द्धवृद्धिप्रक्षेपेण तु संधिनिर्णये परदिने । तथा यदा
परमदिनसमये विंशतिदण्डा वा पौर्णमासी । एवमन्यदाप्युह्यम् ।
परदिने च प्रतिपत्त्रिमुहूर्त्तन्यूना तदा पराहसंधे —

“सधिर्यद्यपराह्णे स्याद्याग प्रातः परंऽहनि ।

कुर्वाण प्रतिपद्भागे चतुर्थेऽपि न दुष्यति” ॥

इति वचनाच्च प्रतिपच्चतुर्थाशस्यापि केषांचिन्मनेन यागकालत्वा-
त्परदिने यागः प्राप्नोति यथास्थितसध्यालोचने । अर्द्धक्षयप्रक्षेपेण तु
संधिदिन एवेति विशेष । इह चानया रीत्या संधौ निर्णयमाने यदा
आवर्त्तनतत्पूर्वसंध्या प्रतिपद्वृद्ध्या अपराहसधिविशेषे तदभावेऽपि
दिनद्वयेऽपि प्रातर्यागकाललाभः । यदा वा परमदिनसमये
कदाचिदपराहसन्धौ तु सर्वदापि अग्रे क्षयेण दिनद्वयेऽप्रातर्याग-
काललाभः । तदा पौर्णमास्यां तावद्यागकालशास्त्रस्यौदासीन्यात्सधि-
विशेषप्रयुक्त एव निर्णयः ।

न चापराहसन्धिविशेषे तद्दिने प्रातरन्वाधानकाललाभात्परदिने
च “पक्षादयोऽभियष्टव्या” इति पक्षादिरूपयागकाललाभात्तदनु-
रोधेनैव निर्णयः संभवतीति वाच्यम् । यथा संधिविशेषेण पूर्वनिर्णये

अङ्गुणविरोधन्यायेन “त्रीनंशानौपवस्तस्य” इत्येतस्य सूर्योदयास्तम-
यव्यापिपर्वविषयत्वापादनेनानुग्राह्यत्वाद्वाधानस्य कदाचित्पर्व-
चतुर्थशे कदाचिच्च चतुर्दश्यामनुष्ठानम् । तथा आवर्त्तनसमीपा-
पराहसंधौ प्रातः किञ्चित्पर्वतृतीयाशरूपान्वाधाकाललामेऽपि
तस्याननुग्राह्यत्वात् । यागकालानुरोधे च निर्णये पक्षादिरूपयाग-
कालानुरोधेन परदिने इव कृत्स्नयागप्रयोगव्यापिकाललामेन
पूर्वदिनेऽपियागानुष्ठानस्य सुवचत्वात् ।

यदा त्वावर्त्तनतत्पूर्वसंध्योः परदिने वृद्धयभावेन प्रातः प्रतिपच्च-
तुर्थांशसत्त्वात्सन्विदिन एव प्रातः पर्वचतुर्थांशरूपयागकाललाम् ।
आवर्त्तनविप्रकृष्टपराहसंधौ च तद्दिने प्रातः पर्वतृतीयांशसत्त्वात्पर-
दिन एव प्रातः प्रतिपच्चतुर्थांशरूपयागकाललाम् । तदा संधिप्रयुक्त-
निर्णयस्य कालशस्त्रमप्युपोद्वलकं भवति । संप्रतिपत्तेः ।

यदा तु संधिशस्त्रस्य कालशस्त्रस्य च विराधो भवति । स
चावर्त्तनतत्पूर्वसंध्यां संभवत्येव । अपराहसंधौ त्वावर्त्तनसन्निवृष्ट-
परदिने च वृद्धयभावे पूर्वद्युरेव यागकालस्य प्रातःसत्त्वात्कालशास्त्रेण
पूर्वेद्युः, संधिशस्त्रेण च परेद्युर्यागप्राप्तेः स भवति । तदा पौर्णमास्या
तावद्यद्यपि संध्युत्तरदिने नियमाविधिविषयः काला न लभ्यते ।
प्रतिपच्चतुर्थांशश्च प्रत्युत निषिद्धः—

“न यष्ट्य चतुर्थेऽंशे यागै प्रतिपद् क्वचिन् ।

रक्षांसि तद्विलुम्पन्ति श्रुतिरेषा सनातनी” ॥ इति ॥

अपराहसंधिशास्त्रं च वृद्ध्यादिना परदिने यागकाललामेऽपि
सावकाशम् । तथापि—

“सन्धिर्यत्रापराहं स्याद्यार्गं प्रातः परऽहनि ।

कुर्वाणः प्रतिपद्भागे चतुर्थेऽपि न दुष्यति” ॥

इति वृद्धशानातपीयप्रतिप्रसववचनान्संधिशास्त्राच्च परेद्युरेव यागः

अत्र केचिन्न्यायमप्युपन्यस्यन्ति । तथाहि—

“न यष्टव्यम्” इति न तावदयं पर्युदासः । पर्युदासो हि भवन्
“प्रतिपञ्चतुर्थांशभिन्नाश्चत्वारोऽशा यागकालः” इत्येवं “यागस्य चतुरो
विदुः” इत्यादे शेषभूतः “चतुर्थांशरहितायां प्रतिपदि” इत्येवं
“पक्षादयोऽभियष्टव्याः” इत्यादेर्वा शेषभूतो भवेत् । न चोभयथापि
संभवति । तस्य शास्त्रद्वयस्य—

“पर्वणो यश्चतुर्थोऽश आद्याः प्रतिपदस्त्रयः ।

यागकालः स विज्ञेयः प्रातरुक्तो मनीषिभिः” ॥

इत्यादिवाक्यविहितप्रतिपदाद्यभागत्रयपरत्वेन तस्य च
चतुर्थांशभिन्नत्वस्य स्वतः सिद्धत्वेन पर्युदासानर्थक्यात् ।

न च “पर्वणो यश्चतुर्थोऽशः” इत्यस्य प्राप्ते कर्मणि पर्वचतुर्थांश-
प्रतिपदाद्यभागत्रयप्रातःकालरूपानेकार्थविधायकत्वासंभवात्पर्युदास—
सिद्धार्थानुवादकत्वमेव “आद्याः प्रतिपदस्त्रयः” इत्यंशस्य इति
वाच्यम् ।

“अर्द्धमन्तर्वेदि मिनोत्यर्द्धं बहिर्वेदि” इतिवत्सन्धिपार्श्वद्वयवर्त्तिन-
स्थूलकालस्यैकस्याभयलक्षितस्य विधानात्पर्वचतुर्थांशप्रतिपदाद्यभाग-
त्रययोः स्वरूपेणाविधेयत्वात् । अन्यथैकवाक्योपादानात्कालद्वयस्य
समुच्चये सति “सायं च प्रातश्च जुहोति” इति “यदाग्नेयोऽष्टाकपालोऽ-
मावास्यायां च पौर्णमास्यां च” इत्यादिवदश्रुतकर्मावृत्यापत्तेः ।
प्रातःकालस्य च “प्रातर्यजध्वम्” इत्यादि सिद्धस्यानुवादो वा,
पौरुषेयवाक्ये वाक्यभेदस्य तथाऽदोषत्वाद्विधिर्वास्तु । अत एव
“पञ्चदश्याः परः पादः” इत्यादि यज्ञपार्श्ववचने तदनुपादानम् ।

किञ्च विकल्पमिया तत्र तत्र पर्युदास स्वीक्रियते इह च
पर्युदासत्वेऽपि तस्यापरिहार्यत्वान्न तल्लक्षणा युक्ता । तथाहि—

दिनद्वयेऽपि प्रातर्यागकालालाभे नित्यत्वेन च यागस्यावश्यकर्तव्यत्वे सन्धिसंनिकर्षात्पूर्वेद्युः पर्वतृतीयांशस्य “पक्षादयोऽभियष्टव्याः” इति-वचनाद्धोत्तरेद्युः प्रतिपच्चतुर्थांशस्य विकल्पेन गौणकालतया प्राप्तिः केन वार्यते । तस्मात्पर्युदासत्वासंभवात् “न यष्टव्यम्” इति निषेध एवायं “न तौ पशौ करोति” इतिवत् । तथा च प्रातिपच्चतुर्थांशस्यापि शास्त्रतो यागकालत्वेन प्राप्तेरावश्यकत्वात्तस्याश्चात्यन्तं बाधा-संभवाद्ब्यवस्थापेक्षायामावर्त्तनतत्पूर्वसन्धिविषयः प्रतिपच्चतुर्थांश-निषेधोऽपराहसंधिविषयश्च तदनुपपत्तिकल्पितस्तद्विधिरिति । एत-न्यायमूलकमेव च पूर्वोक्तं वचनम् । “संधिर्यष्टपराह्णे स्यात्” इत्यादिमण्डनकारिका चेति ।

अत्रेदमुच्यते । मध्याह्नादिसंधिविषय किल “न यष्टव्य”मिति निषेधोऽस्मिन्मतेऽभिमतः । न च तथा संभवति । तदा संधिशास्त्रेण पूर्वदिने यागविधानात्प्रातिपच्चतुर्थांशे यागस्याप्रसक्ते ।

न च तदा विशेषतोऽप्रसक्तावपि “पक्षादयोऽभियष्टव्याः” इत्यादि-कृतसामान्यप्रसक्त्या लब्धात्मनो निषेधस्य व्यवस्थामात्रं मध्याह्नादि-संधिविषयत्वेन क्रियत इति वाच्यम् ।

पक्षादिशास्त्रस्य त्वया शास्त्रान्तरवशेनाद्यांशत्रयविषयत्वस्वीकारेण पर्वतच्चतुर्थांशाप्रसङ्गकत्वात् । अन्यथा पर्युदासानर्थक्यासंभवात् । वस्तुतः पर्युदासानर्थक्यमसंभवदुक्तिकमेव । “द्वावंशानुःसृजेदन्यौ” इत्यस्येव “न यष्टव्यम्” इत्यस्य पर्युदासलक्षणया “आद्या प्रति-पदस्त्रयः” इत्यस्य च श्रुत्या पक्षादिशास्त्रोपसंहारकतया तुल्यफल-कत्वेऽपि स्मृत्यन्तरत्वात् । अतएव सर्वनिबन्धेषु सधिपार्श्वपरिमा-णनिरूपणावसरे “पर्वणो यश्चतुर्थांशः” इत्यादीनां “न यष्टव्यम्” इत्यस्य च लिखनम् ।

किंच पक्षादिशास्त्रकृतसामान्यप्रसक्त्युपजीवकत्वे निषेधस्य व्यर्था तदुपपत्तये विध्यन्तरकल्पना, व्यर्थश्च निषेधत्वाङ्गीकारः ।

तथात्वेऽपि “दीक्षितो न ददाति” इत्यादेरिव वार्तिककृन्मते सामान्य-
विशेषन्यायेन बाधकत्वेन पर्युदासतुल्यत्वाद्विकल्पापसक्ते । तस्माद्वि-
कल्पवादिना विधिकल्पनावादिना च मध्याह्नादिसंधावेव विशेषतः
प्रसङ्गको विधिः कल्पनीयः । तथा च तत्रैव प्रतिपञ्चनुर्थाशविकल्प
प्रसज्येतेति तद्विया तत्रैव पर्युदासत्वमावश्यकमेतस्येति
यत्किंचिदेतत् ।

यत्तु “पर्युदासत्वेऽपि दिनद्वये यागकालालाभे विकल्पस्य
दुर्निर्वोक्तत्वात्त्रिवीजा पर्युदासलक्षणा” इत्युक्तम् । तदयुक्तम् । निषेध-
मूलकविकल्पमिमा हि पर्युदासलक्षणास्वीकार । तथा चाभ्यन्मते
यत्र प्रतिपञ्चनुर्थाशे यागो विहितस्तद्विन्नविषय “न यष्टव्यम्” इत्यादि-
वचनमिति तस्य निषेधत्वे तत्रैव विषये विशेषतः प्रतिपञ्चनुर्थाशयाग-
प्राप्तेरपेक्षितत्वात्तस्याश्च शास्त्रमन्तरेणासंभवाद्विकल्प आपद्येनेति-
तद्विया पर्युदासलक्षणां ब्रूम । अस्य विकल्पस्य निषेधमूलकत्वात् ।
न तु त्वदुक्तविकल्पमिमा । तस्य न्यायलभ्यत्वस्य त्वय्येवोक्तत्वात् ।

वस्तुतस्तु न तत्रापि विकल्प । किन्तु “संधिर्यद्यपराह्णे स्यात्”
इत्यस्य वचनत्वाभावे पर्वतृतीयांशरूपगौणकालाङ्गीकारेण पूर्वद्युरेव
यागानुष्ठानं न्याय्यम् । संधिशब्दस्य दिनद्वये यागकालालाभेऽपि
सावकाशत्वात् । “न यष्टव्यम्” इत्यनेन पर्युदस्तत्वेन सामान्यप्राप्ति
मुपजीव्य निषिद्धत्वेन वा “प्रतिषिद्ध चाविशेषेण हि तच्छ्रुतिः” इति
न्यायेन प्रतिपञ्चनुर्थाशस्य ‘गौणकालत्वेनापि स्वीकागयोगात् ।
तथा चैतादृशे विषये परेद्युर्यागानुष्ठानसिद्धयर्थमपि “संधिर्यद्यपराह्णे
स्यात्” इत्यस्य वचनत्वमावश्यकम् ।

अत एव हेमाद्रिः—“मण्डनकारिकैवेयं नार्थं वचनमिति पौर्णमा-
स्यामप्यपराह्णसंधावपि परेद्युः प्रातः प्रतिपत्तृतीयांशरूपयागकाललाभ
एव परेद्युरनुष्ठानम् । नान्यथा । ‘न यष्टव्यम्’ इति निषेधात् । किन्तु

‘वर्तुनोयांशेऽपि । ‘पर्वणोऽंशे तृतीयेऽपि” इत्यादिसाधारणवचनात्”
इत्याह ।

कैश्चिच्च—

‘यज्ञकालस्मिन्निद्वेधे षट्कलो यदि लभ्यते ।

पर्व तत्रोत्तरं ग्राह्यं हीने पूर्वमुपक्रमेत्” ॥

इत्यपि साधारणं वाक्यं कलाशब्दस्य नाडीवाचितया
त्रिमुहूर्त्तात्मकप्रारंभकाले यागकालसद्भावावश्यकत्वस्य स्पष्टं
रूपं पादनादत्रार्थं याजितम् । आवर्त्तनतत्पूर्वसधोः संधिशास्त्रणैव
शांपराहसधो च ‘त्रिमुहूर्त्ता द्वितीया चेत्” इत्यादिनैव पूर्वदिना-
नुष्ठानमिच्छेत्तद्वक्तव्यानुयागात् ।

हेमाद्रिस्तु दशांपराहसंधिविषयमिदं वचनमभिमतम् ।
नात्रत्यकलाशब्दस्य “त्रिमुहूर्त्ता द्वितीया चेत्” इतिवचनानुरोधेन
मुहूर्त्तसत्त्वाभिधानादित्याद्यस्तु ।

तस्मादपराहसधौ सर्वदा पौर्णमास्यां परदिने यागानुष्ठानं
व्यभिमतम् । तदा “संधिर्यद्यपराह्णे स्यात्” इत्यस्यार्पत्वं वचनत्वं
आवश्यकमभ्युपेयम् । उक्तं च तद्वृद्धशातातपीयत्वोपन्यासेन माधवा-
दभिर्बहुभिः । “न यष्टव्यम्” इति तु पर्युदासः “आद्या प्रतिपदस्त्रयः”
त्यादिसमानार्थकः । सामान्यप्राप्त्युपजीवनेन प्रतिषेध एव वा ।
।।त्तिककृन्मतेन ‘दीक्षितां न ददाति” इत्यादिवत् । “न चतुरो वृणीते”
त्यादिवत् “पर्वणो यः” इत्यादिनियमविधिसिद्धार्थिकार्थानुवादो
।। । “सद्यस्कालपौर्णमासीविषयोऽयं निषेधः” इति माधव ।

प्रातर्यागकालसत्त्वे तत्रैव प्राशुभावेन यागः कर्त्तव्यो न
बालस्यादिना प्रतिपच्चतुर्थ्यां इत्येवं परोऽयं निषेधः” इत्यप्याहुः ।

अपरे तु —“अपराहसंधिशास्त्रात्पर्वद्वयसाधारण्येन प्राप्तस्य परेद्युर्यागस्य दर्श एव सोमदर्शनप्रयुक्तत्रिमुहूर्त्ताद्वितीयाचेदित्यपवाद-
दर्शनात्पौर्णमास्यामपराहसंधौ वचनाभावेऽपि परेद्युर्यागसिद्धिः ।

“पर्वणोऽंशे तृतीयंऽपि कर्त्तव्येष्टिर्द्विजातिभिः ।

द्वितीयासहित यस्माद् दूषयन्त्याश्वलायना ” ॥

इत्यपि साधारणं वचनं सोमदर्शनप्रयुक्तदूषणपरतया दर्शपरमेव । एकमूलकल्पनालाघवात् । “यज्ञकालस्तिथिद्वैधे” इति तु “त्रिमुहूर्त्ता द्वितीया चे” दित्येतद्वचनानुराधेन परमुहूर्त्तपरत्वेन हेमाद्रिणैव व्याख्यानाद्दर्शविषयमेव” इत्याहुः ।

तदप्ययुक्तम्—यदा पूर्वदिने यागकालाभावेऽपि प्रतिषिद्धत्वेन प्रतिपञ्चतुर्थांशस्य गौणत्वायोगात्पूर्वतृतीयांशस्यैव संधिसन्निकृष्टस्य गौणकालत्वाभ्युपगमेन वचनाभावे पूर्वदिने यागानुष्ठानौचित्यमुक्तम् । तदा किमु वक्तव्यम् । पूर्वदिने यागकाललाभे “पर्वणोऽंशे तृतीयंऽपि” इत्यपि च वचनं तदा पूर्वन्यायोपबृंहितं साधारणमेव स्यान्न दर्शमात्रविषयम् । न च तदा दर्शविषयस्य त्रिमुहूर्त्तशास्त्रस्यानर्थ-
क्यम् । अपराहसंधौ परदिने यागकालाभावे पौर्णमास्यां पूर्वद्युर-
नुष्ठानम् । अमावास्यायां तु परदिने यागकाललाभेऽपि सोमदर्शन इत्येवमर्थत्वात् ।

यद्यपि कैश्चित्—“त्रिमुहूर्त्ता द्वितीया चेत्” इति वचनस्य पञ्चधाविभक्तदिनत्रिमुहूर्त्तात्मकचतुर्थभागरूपापराह्व्यापिनी द्विती-
येति व्याख्यानात्सूर्यास्तात्पूर्वपरमुहूर्त्तद्वितीयासत्त्वावश्यकत्वलाभे तादृशद्वितीयाविद्धायां प्रतिपदि प्रातःकालव्यापी यागकालो न लभ्यते । तथापि सार्द्धमुहूर्त्तमात्रम् । क्षये तु किञ्चित्तदधिकमपि तात्स्पर्शी स लभ्यत एव ।

वस्तुतस्तु “आवर्त्तनात्तु पूर्वाह्णे ह्यपराह्णस्ततः परः” इति-
पर्वनिर्णयप्रकरणाधीतवचनप्रतिपादितद्वेधाविभक्तदिनद्वितीयभागरूपा-
पराह्णग्रहणस्यैवात्राप्युचितत्वात्, सूर्यास्तपूर्वत्रिमुहूर्त्तमात्रद्वितीया-
सत्त्वेनैव सोमदर्शनोपपत्तेरधिकसत्त्वप्रमाणाभावाच्च, तद्व्याख्या-
नस्यायुक्तत्वात्, त्रिमुहूर्त्तद्वितीयासत्त्वस्यैवावश्यकत्वात्, सोम-
दर्शनदिने प्रातःकालव्याप्यपि यागकालः संभवत्येवेति ।

तस्मात् ‘सधिर्यत्रापराह्णे स्यात्’ इत्यस्मादार्षवचनादेव पौर्ण-
मास्यामपराह्णसंधौ निष्कृष्टे पूर्वदिने प्रातर्यागकाललाभेऽप्युत्तरदिने
च तदलाभेऽपि परेद्युर्याग इति माधवादिबहुसंमतपक्षसिद्धिः ।

हेमाद्रेस्त्वस्यार्षवचनत्वासंप्रतिपत्तेः परेद्युः प्रातर्यागकाललाभ
एवापराह्णसंधौ पौर्णमास्यां परेद्युर्यागानुष्ठानं नान्यदेति मतं
सोपपत्तिकमुक्तमेवेत्यलं बहुना । अमावस्यायामप्यावर्त्तनतत्पूर्वसंध्यो-
र्यथाक्त एव निर्णयः । अपराह्णसंधावपि वृद्ध्यादिना द्वितीयदिने
चन्द्रदर्शनाभावे पौर्णमासीवदेव ।

यदा तु द्वितीयदिने क्षयादिना सूर्यास्तात्पूर्वं त्रिमुहूर्त्तं तदधिके
वा द्वितीयाप्रवेशेन चन्द्रदर्शनसंभवः । तदाऽपराह्णसंधित्वेन परेद्युर्यागे
प्राप्तेऽपवादमाहतुर्बोधायनवृद्धशातातपौ—

“त्रिमुहूर्त्ता द्वितीया चेत्प्रतिपद्यापराह्णिकी ।

अन्वाधानं चतुर्दश्यां परतः सोमदर्शनात्” ॥ इति ॥

प्रतिपदिने अहोऽपरभागे त्रिमुहूर्त्ता ततोऽधिका वा द्वितीया
यदि प्रविष्टा भवेत्तदाऽऽपराह्णिककिञ्चिदर्शयुक्तायां चतुर्दश्यामेवान्वा-
धानादि कृत्वा संधिदिने यागं कुर्यात् । तत्परदिने उक्तविधद्वितीया-
युक्तप्रतिपदिने चन्द्रदर्शनात् । तत्र च यागस्य निषिद्धत्वादित्यर्थः ।

वृद्धवसिष्ठोऽपि —

“आदित्येऽस्तमिते चन्द्र प्रक्षीण उदियाद्यदि ।

प्रतिपद्यतिपत्तिः स्यात्पञ्चदश्या यजेत्तदा” ॥ इति ।

अस्तमिते अस्तमयप्रत्यासन्ने । अतिपत्तिर्यागस्याननुष्ठानम्
निषेधश्च—

“अर्वागस्तमयाद्यत्र द्वितीया तु प्रदृश्यते ।

तत्र याग न कुर्वीत विश्वे देवाः पराङ्मुखाः” ॥ इति ।

चन्द्रदर्शनदिने विश्वे सर्वे देवा पराङ्मुखा यत इत्यर्थः ।
द्वितीया त्रिमुहूर्तेति द्रष्टव्यम् । वाक्यान्तरात् । अयं च पर्युदास-
श्चन्द्रदर्शनार्हप्रतिपद्भिन्नायां प्रतिपदीति । सामान्यप्राप्त्युपजीवी
निषेधो वा “न यष्टव्यम्” इतिवत् । पर्युदासत्वं श्रुतौ स्पष्टम् । यस्मि-
न्नहनि पुरस्तात्पश्चात्सोमो न दृश्यते तदहर्यजेतेति । चतुर्दशीमिश्रा-
मावास्यायां पुरस्तात्सोमो दृश्यते द्वितीयामिश्रायां प्रतिपदि
पश्चात् । तद्द्वयभिन्नायां मध्यवर्त्तिन्या प्रतिपन्मिश्रामावास्यायां
यजेतेत्यर्थः ।

अन्धमास्कराख्ययाज्ञिकग्रन्थोदाहृताया श्रुतावपि—“यस्मिन्न-
हनि पुरस्तात्परतश्च सोमो न दृश्यते तत्र ह यजेते” इति ।
पर्युदाससिद्धस्य च चन्द्रदर्शनवत्या प्रतिपद्रीष्ट्यकरणस्य तदा
किञ्चिद्दर्शयुक्ताया चतुर्दश्यामन्वाधानविधानेन स्पष्टीकरणं तत्रैव
श्रुतौ “प्रतिपदि समुदिता चेदन्वादधीत भूतदिने” इति ।

चन्द्रदर्शनवति दिने यागकरणे प्रायश्चित्तं च स्मृतं कात्यायनेन—

“यजनीयेऽहि सोमश्चेदारुण्यां दिशि दृश्यते ।

तत्र व्याहृतिभिर्हुत्वा दण्ड दद्याद्विज्ञातये” ॥ इति ।

अत्र केचित् “चेच्छब्दस्य निमित्तत्वप्रतिपादकस्य दृश्यत इत्याख्यातान्वयेन दर्शनस्य निमित्तत्वप्रतीतेस्तस्य चानिपिद्धत्वात् तन्निमित्तकमिदं प्रायश्चित्तम् । किन्तु स्वतन्त्रमङ्गम् । तच्चाङ्गिभूतयागाभावे न संभवति । यजनीयत्वोक्तिश्चेति चन्द्रदर्शनवत्यपि दिने यागानुष्ठानद्योतकमेवेतन्” इत्याहुः ।

तत्तुच्छम् । अपेक्षिताकालयागानुष्ठाननिमित्तवैगुण्यप्रतिसमाधानरूपदृष्टार्थत्वे संभवत्यनपेक्षितादृष्टार्थत्वायोगात् । चेच्छब्दोपत्तनितनिमित्तत्वप्रतीतेश्च । विशेषणे संक्रमादेव निमित्तवाक्याभिव्यक्तिर्वारुणिसोमदर्शनवद्दहो यदि यजनीयं यागसन्धि स्यान्मोहाच्चेत्तत्र यजेतेति । “हविरातिमाच्छेत्” दित्यस्य हविश्चेदातिप्राप्तिविशिष्टं स्यादितिवत् । तेन यजयनीयत्वोक्तिरप्युपपन्नेति ।

ननु यथा चन्द्रदर्शनवतो दिनस्य यागे पर्युदासः श्रुतस्तथान्वाधानेऽपि । तस्मात् “यदैवेनं न पुरस्तात् परस्तात्पश्येत्तर्ह्येवोपवसेत्” इत्यादि । गोमिलादिभिरप्युक्तं “यदहस्त्वेव चन्द्रमा न दृश्येत ताममावास्यां कुर्वीत” इत्यादि ।

सत्यं द्वयोरपि चन्द्रदर्शनरहितं दिनं कालः । समावास्यां कुर्वीतेत्यादि । सत्यं द्वयोरपि चन्द्रदर्शनरहितं दिनं कालः । संपूर्णयाममावास्याया प्रतिपदि च दिनद्वयेऽपि चन्द्रदर्शनाभावादुभयत्राप्यनुगृह्यते ।

यदा त्वेकस्मिन्नेव दिने चन्द्रादर्शनम् । तदोभयोः स्वकालत्वासंभवेऽङ्गुणविरोधन्यायेन चन्द्रादर्शनदिने यागस्य पूर्वस्मिश्चन्द्रदर्शनवत्यप्यन्वाधानस्यानुष्ठानं युक्तम् । अत एव श्रुतिरपि “तद्वैके दृष्टोपवसन्तीति” । “उपवसे” दित्यनुवृत्तावापस्तम्बोऽपि “यदहर्न दृश्येत तदहरमात्रास्याम्” “श्वो न द्रष्टारः” इति वेति । यस्याः श्वः

परेद्युश्चट्टं न द्रष्टारस्तस्या चतुर्दशीमिश्राया सिनीवालीसञ्ज्ञिकायाम-
मावास्यायामित्यर्थः । तदुक्तमापस्तम्बसूत्रभाष्यार्थसंग्रहकारेण—

“पूर्वाह्णे वाथ मध्याह्णे पर्वसन्धिर्यदा भवेत् ।

तत्रापोण्या सिनीवाली श्वो न द्रष्टारलक्षणा” ॥ इति ॥

गामिलाऽप्याह—‘दृश्यमानेऽप्येकदेति’ । एव च पितृयज्ञश्राद्ध-
योगपि तदेवानुष्ठानम् । चन्द्रक्षयवत्पराह्णे हि तयोर्विधिः—“अपराह्णे
दाति तस्मिन्श्रीणे ददाती”ति ।

“पिण्डान्वाहार्यकं श्राद्ध क्षीणे राजनि शस्यते ।

वासरस्य तृतीयैऽशे नातिसंध्यासमीपतः” ॥ इति च ।

स च किञ्चिद्दह पर्यन्तवर्त्तिन्यां चतुर्दशीयुक्तामावास्यायामेव
संभावयितुं शक्यते न प्रतिपद्युक्तायाम् ।

“अष्टमेऽशे चतुर्दश्याः क्षीणो भवति चन्द्रमाः ।

अमावास्याष्टामांशे च पुनः किल भवेदणु” ॥ इतिवचनात् ।

कर्मप्रदीपे तु—

“पक्षान्तं कर्म निर्वर्त्य वैश्वदेवं च साग्निकः ।

पिण्डयज्ञ ततः कुर्यात्ततोऽन्वाहार्यकं बुधः” ॥

इत्यादिवचनैरन्वाधानपिण्डपितृयज्ञश्राद्धानामेकदिनसाध्यत्वा-
त्पितृयज्ञश्राद्धयोश्चाहत्य चन्द्रक्षये विधानादन्वाधानकालवाक्यगत-
मपि चन्द्रादर्शनं चन्द्रक्षयोपलक्षणम्” इत्युक्तम् ।

“यदुक्तं यदहस्त्वेव दर्शनं नति चन्द्रमाः ।

तत्क्षयापेक्षया ज्ञेयं क्षीणे राजनि चेत्यपि ॥ इति ।

“दृश्यमानेऽप्येकदा” इति च सूत्रं चतुर्दशीभिश्चात्रमावस्यायां श्राद्धे क्रियमाणे तत्कालापराहसन्निकर्षातिविप्रकर्षाभ्याममावास्या-
प्रतीक्षातदभावप्रतिपादनपरत्वेन व्याख्यातम् ।

“यच्चेत्तं दृश्यमानेऽपि तच्चतुर्दश्यपेक्षया ।

श्रमावास्या प्रतीक्षेद्वा तदन्ते वापि निर्वपेत् ॥ इति ।

तुल्यन्यायत्वाच्चैवमन्वाधानेऽपि चतुर्दश्यष्टमाशादिसामक्ष्यकाल-
प्रतीक्षातदभावौ द्रष्टव्यौ ।

गोभिलोऽपि चन्द्रपूर्त्तिक्षयनिमित्तक्रमेव पर्वद्वयनिर्णयमभिप्रेत्य
तयोर्दुर्ज्ञानत्वात्तद्वानोपायमाह—“पृथगेवेतस्य ज्ञानमप्याध्याया भवत्य-
धीयीत वा तद्विदुभ्यो वा पर्वगमयेत” इति । अध्याया ग्रन्थो ज्यौतिष-
शास्त्ररूपः । एतच्चान्वाधानादित्रयस्यैकदिनसाध्यत्वमाश्वलायनाप-
स्तम्बव्यतिरिक्तविषयम् । तेषां कदाचिद्यागदिनेऽपि पितृयज्ञो भवति ।
सौत्रस्यामावास्यापदस्य संधिमदहोरात्रपरत्वेन तद्भाष्यकारादि-
भिर्याख्यानात् ।

तस्मात्सत्यप्यन्वाधानस्यापि चन्द्रादर्शनकालत्वे विरोधे तत्र
तद्वाधस्य न्याय्यत्वाद्दिवासंधौ चतुर्दश्यां च सूर्यास्तात्पूर्वं किञ्चिद-
मावास्यासत्त्वे यागश्चन्द्रदर्शनदिने न कार्य एवेति सिद्धम् । रात्रि-
संधौ तु चन्द्रदर्शनदिनेऽपि यगो भवतीति पूर्वमेव सप्रपञ्चमुक्तम् ।

यत्तु शतपथब्राह्मणम्—“यदहं पश्चाच्चन्द्रमा अभ्युदेति
तदहर्यजन्निमालोकानभ्युदेती”ति । यच्च तैत्तिरीयब्राह्मणम्—(१)“एषा
वै सुमना नामेष्टिर्यमभियजमानं पश्चाच्चन्द्रमा अभ्युदेत्यस्मिन्नेवास्मै
लोके समृद्धिर्भवति”इति ।

(१)—“एषा वै सुमना नामेष्टिर्यमद्येजानं पश्चाच्चन्द्रमा अभ्युदेत्य-
स्मिन्नेवास्मै लोकेऽद्भुतं भवति” इति मुद्रणाधारपुस्तके पाठः ।

तदपि चन्द्रादयदिने यागकर्त्तव्यताप्रतिपादकत्वाच्चन्द्रादयस्य
चामात्र स्पष्टमाश्रयभूतिविद्यमानत्वादुदत्तमात्रस्य च लाकरदर्शनाच्च
चन्द्रादर्शनदिनयागप्रतिपादकश्रुतिस्मृतिविस्मृजम् ।

यद्यपि “स एव ग्राहृतिभ्यो जातः पश्चाद्दृश्ये” इति श्रुत्यन्तरम्,
तदपि चन्द्रादर्शनदिनयागप्रतिपादकश्रुतिस्मृतिविरोधाच्छास्त्राभ्यां
दर्शनाभिप्रायण प्रतिपत्त्याहृतिभ्यां जातः पश्चाद्दृष्टिर्नायदिने दृश्य
इत्येष व्याख्येयमिति हेमाद्रिः ।

मया तूच्यते नैता श्रुतयश्चन्द्रदर्शनदिने याग स्पष्टतया
विदधति । किन्तु केवलं स्तुवन्ति । स्तुत्या तु विधिः कल्पः ।
स च चन्द्रादर्शनदिनयागविधायिप्रत्यक्षविधिविरोधाच्च कल्पयितुं
शक्यते । स्तुतिमात्रं त्वेवं प्रशस्तमपि चन्द्रदर्शनदिने चन्द्रादर्शनदि-
नापेक्षया हीनमेवेति प्रशस्ततरे तत्रैव याग कर्त्तव्य इत्येव चन्द्रा-
दर्शनदिनयागविधिशेषतयैव नेतव्यम् । (१) जत्तिलगवेधुकस्तुतिग्वि-
पयाविधिशेषतया यद्यपि विधिः कल्प्यते, तथापि रात्रिसिधौ
चतुर्दशीदिने दर्शप्रवेशाभावे च चन्द्रदर्शनदिनेऽपि यागानुष्ठानस्य
पूर्वाङ्गीकृत्या न्याय्यत्वात्तद्विषयो भविष्यतीति ।

यदपि “उत्तरामुपवसेदनिर्ज्ञाय” इति श्रुत्यन्तरं हेमाद्रिणोदा-
हृतम् । तदपि प्रतिपदि चन्द्रदर्शनादर्शनसमयऽपि पाक्षिकस्यापि
दोषस्य परिहार्यत्वात्प्राप्तं पूर्वद्युर्नुष्ठानमपाद्य परद्युर्नुष्ठान
विधत्ताम् ।

यदपि “पूर्वा पौर्णमासीमुपवसेत” इति पट्ठयम् “उत्तराम्”
इति कौपीनकम्, “या पूर्वा पौर्णमासी सानुमतियात्तरा सा राका”
इति भाष्यकारे पूर्वाह्णराह्णसुधिभेदेन व्यवस्थापितं पक्षद्वयं

(१)—जत्तिला आरगयास्तिला । गवेधुका आरगया गोध्रमा ।
अत्र शास्त्रदीपिकायां विशेषो दृश्य (१० ८ । ४)

पार्णमास्या प्रतिपाद्य 'या पूर्वामावास्या सा सिनीवाली योत्तरा
सा कुह' इति तादृशमेव तत्पञ्चममावास्यायामप्युक्त्वा पूर्वद्वय-
साध्याणोक्तपञ्चमपसहारार्थं दशविशेषपठनीयत्वेन भाष्यकारै-
रेवोक्तमैतरेयिब्राह्मणम्— पूर्वा पार्णमासीमुपवसदनिर्ज्ञाय पुरस्ताद-
मावास्याया चन्द्रमस यदुपैति ययजते तेनात्तरामुत्तरामुपवसदुत्त-
राणि एव सामा यजत साममनुदवतमेतद्वै देवसाम यच्चन्द्रमास्तस्मा-
दुत्तरामुत्तरामुपवसन्" इति

तदप्यमावास्याया पुरस्ताच्चन्द्रमसमनिर्ज्ञाय शास्त्रमार्गेण
चन्द्राद्या न भविष्यतीति "निश्चिन्य यदुपैत्युपवसति यच्च परेद्युर्यज-
ते" इति व्याख्यानादमावास्याया खण्डत्वे चन्द्रादर्शनदिने उपवास
परेद्युश्च चन्द्रदर्शनदिनेऽपि याग प्रतिपादयदिव लक्ष्यमाणमप्य-
पराहसधिव्यावस्थापितोत्तरापवासापसहारकत्वात्, तस्य च
सामान्यप्राप्तस्य यागदिन चन्द्रादर्शनेऽपि सभवादविरुद्धम् ।

सभवति च खण्डत्वेऽपि दर्शप्रतिपवृद्ध्या द्वितीयदशात्तरदिनेऽपि
त्रिमुत्तरद्वितीयाप्रवशाभावेन चन्द्रादर्शनम् । "एतद् देवसाम
यच्चन्द्रमा इति चन्द्रमस्तावप्रयुक्तायात्तरदिनयागस्तुति । सा संपू-
णचन्द्रम्येव । प्रतिपप्रभृतिर्पीयमानत्वात्सामद्रव्यवदव प्रीतिकरत्वेन
सामस्याद्रात्र्यकारस्तथा व्याख्यानाच्च पार्णमासीमात्रविषयेति ।

तस्माच्चन्द्रदर्शनदिन यागानुष्ठानयातकस्यानन्यथासिद्धस्य
कस्याप्यसत्त्वात् पराहसधिशाम्य च सामान्यरूपस्य चन्द्रादशन-
विषय सकाचापपत्ते सधिर्यद्यपराहस्या दिव्यस्यापि पाणमास्या
सावकाशत्वात्सकलनिवृत्त्युत्तमत स्पष्टविधिनिषधरूपवचनगमावा-
स्याया सामदर्शनप्रयुक्ताऽपराहसधिशाम्यापवाद सर्वेषां क्रियत
इति न्याय्यं पत्न्या ।

तानि च वचनानि श्रुतिस्मृतिसूत्रम्पाणि बहुतराणि
हेमाद्यादिनिबन्धेषु द्रष्टव्यानि । अस्माभिस्तु द्विस्तरभीतैः कानिचिदेव
दर्शितानीति ।

माधवाद्यस्तु — प्रोक्तविधान्यथास्मिद्धतैत्तिरीयैतरेयिब्राह्मणरूप-
कुशकाशावतम्बजन स्मृतिविधिनिषेधरूपनानावचनमहापूरपरिपन्थि-
तामाचरन्त आश्वलायनापस्तम्बव्यतिरिक्तविषयत्वं चन्द्रदर्शनदिन-
यागनिषेधस्य मन्यन्ते ।

आपस्तम्बसूत्रमाप्यार्थसंग्रहकारोऽपि पौर्णमासीवदेवामावास्या-
निर्णयमाह—

“अपराह्णेऽथवा रात्रौ यदि पर्व समाप्यते ।

उपोष्या तत्र राका स्यान्सा पूर्णोत्सर्पिलक्षणा ॥

पूर्वाह्णे वाथ मध्याह्णे यदि पर्व समाप्यते ।

उपोष्यानुमतिस्तत्र सा श्व प्रगितलक्षणा ॥

अपराह्णे श्रपाया वा यदि पर्व समाप्यते ।

उपोष्या तु कुटुस्तत्र यदहर्नेति लक्षणा ॥

पूर्वाह्णे वाथ मध्याह्णे पर्वन्धिर्यदा भवेत् ।

तत्रापोष्या सिनीवाली श्वा न दृष्टारलक्षणा” ॥ इति—

संधिशाल्त्रमेवंक निर्णायकम् । चन्द्रदर्शनदिनयागनिषेधकानि
तु श्रुत्यादिवचनानि सति संभवे तदुपोद्धलकानि न तु विरोधे
तदपवादकानीति नामान्तरेण तेषामकिञ्चित्करत्वादप्रामाण्यमेव
यत्स्मृत्यर्थसारादावुक्त तस्मान्मात्रविशेषशाल्त्रश्रुतिस्मृत्यादिवलाबलं
आपामरं प्रसिद्धं महत्साहसमित्युपेक्षणीयमेवेत्यल बहुना क्षेदेन ।

यदपि प्रकारान्तरेणेष्टिकालनिर्णयार्थमापस्तम्बचनम्—

“षोडशेऽहन्यभीष्टेष्टिर्मध्या पञ्चदशेऽहनि ।

चतुर्दशे जघन्येष्टि पापा सप्तदशेऽहनि” ॥ इति ।

तत्पूर्वेष्टिदिनमारभ्य गणनायां षोडशे दिने यद्युत्तरेष्टिस्तदात्तमा,
पञ्चदशे मध्यमा, चतुर्दशेऽधमा, सप्तदशे न कर्त्तव्येत्येवमर्थकं
प्रधानयागविषयतयावभासमानमपीष्ट्युपक्रमान्वाधानपरं व्याख्येयम् ।
साम्यक्षययोः षोडशपञ्चदशदिनयोरिव वृद्धौ सप्तदशदिने यागविध्य-
नुपपत्तेः । अन्वाधानस्य तु वृद्धिसाम्यक्षयेषु यजनीयदिनादेवारभ्य
षोडशपञ्चदशचतुर्दशदिनेषु विधिः सम्भवति । “पापा सप्तदशेऽहनि”
इति तु “नान्तरिक्षे न दिवि” इतिवत्तद्विषय एव नित्यानुवादः । अतः
एवान्वाधानविषयमेव बौधायनस्य वाक्यद्वयम् । अत्रौपवसथस्य
स्थानानि चतुर्दशी पञ्चदशी षोडशी न तु त्रयोदशी सप्तदशीति ।

“यत्रौपवसथं कर्म यजनीयान्त्रयोदशम् ।

भवेत्सप्तदशं वापि तत्प्रयत्नन वर्जयत्” ॥ इति ॥

अत्र त्रयोदशीनिषेधाऽपि सप्तदशीनिषेधवन्निमित्तानुवाद एव ।
दिनद्वयवृद्धेरिव दिनद्वयक्षयस्याप्यभावात् ।

यत्तु वचनान्तरम्—

‘ऊन पञ्चदशी याज्या समे याज्या तु षोडशी ।

ऊन वाप्यधिकं वापि नज्या सप्तदशी क्वचित्” ॥ इति ॥

तन्नापवासविषयः सम्भवति । पूर्वयागदिनादारभ्य तद्विनगणनाया
साम्यवृद्ध्या पञ्चदशषोडशदिनयास्तत्प्राप्तः । न तन्वसमन्वयो ।
पूर्वापवासदिनादारभ्य गणनाया वृद्धौ सप्तदशेऽपि द्वितीयापवास-
नुष्ठानस्यावश्यकत्वात्तन्निषेधानुपपत्तेः । नापि यागविषयम् । ऊने
पञ्चदशी समे षोडशी इत्येतदुपपत्तये यागादिनप्रभृतिगणनाया
सप्तदशेऽपि यागस्यावश्यकत्वात् । तस्मादयं सप्तदशीनिषेधः
प्रधानयाग एव दर्शात्तरप्रतिपद्यल्पाल्पवृद्ध्या सप्तदश्या प्रायश्चन्द्र-
दर्शनसम्भवात्तद्विषया व्याख्येयः ।

यस्तु हेमाद्रिणापि, “यत्रौपचसथं कर्म” इत्यस्य वचनस्य पूर्वार्द्धो-
त्तरार्द्धयोरमावास्यापौर्णमासीविषये निषेधन्वमेवेत्येकः पक्ष उक्तः ।
तस्यायमभिप्रायः—यदा प्रवयागदिनादारभ्य क्षयेण त्रयोदशी चतु-
र्दशी सूर्यादूर्ध्वं समाप्ता, चतुर्दश्यमावास्या च, तथा । पञ्चदश्या च
प्रतिपदि सूर्यास्तपूर्वत्रिमुहूर्त्तद्वितीयाप्रवेशेन चन्द्रदर्शनसंभवः ।
तदा चन्द्रदर्शनदिनयागनिषेधमात्रालोचनेन प्रसक्तः त्रयोदश्यां
चतुर्दश्यामन्वाधानं पूर्वार्द्धे निषिध्यते । अत एवास्माभिश्चतुर्दश्य-
मावास्यादिनऽमावास्याप्रतिप्रवशावश्यकतोक्ताः । एव यदा सद्यः
स्कालयागयोग्या पौर्णमासी, प्रवयागदिनादारभ्य वृद्ध्या सप्तदशी,
तदा सद्यस्कालन्वात्तत्र प्रसक्तमन्वाधानं निषिध्यते ।

तेन सद्यस्कालयाग्यायामपि पौर्णमास्या सप्तदश्या सत्या
पूर्वाह्नसधित्वात्तद्दिने यागमात्रम् । अन्वाधानं तु तत्पूर्वदिनं इति
सद्यस्कालापवाद इति । पौर्णमासीविशेषे च सद्यः सान्वाधानयागा-
नुष्ठानमुक्तं कान्यायननः ।

“सधिश्रन्सङ्गवादनं प्राक् पर्यावत्तनादिव ।

सा पाणमासी विजया सद्यस्कालविद्या तियि ॥ इति ।

तदपि वक्तृष्वेव न नियतम् ।

‘अन्वाहतिश्चास्तरणापवासां पुनरुक्तं खलु पाणमास्याम् ।

आवत्तनाप्राग्यदि पवसधियः सद्यश्चादा वा क्रियत समस्तम् ॥

इति सग्रहकारवचनात्

एव च ‘सद्या वा इत्यादिपौर्णमासीविषये सामान्यरूपं कान्या-
यनादिवचनमपि विशेषावप्यमव । एकमूलकत्वेनालाघवात् ।
पौर्णमास्यानेव पूर्वाह्नसधिश्रस्त्रप्राप्तानगयस्य सद्यस्कालत्वस्य
नापवादो वाजसनयिना साध्यायसग्रहकारणात् ।

“मध्यदिनात्स्यादहनीह यस्मिन्प्राक्पर्वण संधिरियं तृतीया ।

सा खर्विका वाजसनेयिमत्या तस्यामुपोष्याथ परेद्युरिष्टिः” ॥ इति ॥

इदं च पौर्णमासीविषयमेव । अपराह्णरात्रिसधिमत्यो प्रथम-
द्वितीययो पौर्णमास्योरेव पूर्वमुक्तत्वात् । तदपेक्षयास्यास्तृतीयत्वात् ।
अमावास्याया प्रतिपच्चतुर्थाशनिपेक्षस्येव चन्द्रदर्शननिषेधस्यापि
बाधापक्षे । एकवाधेनैव चोपपत्तौ द्वयवाधस्यान्याय्यत्वात् । इदं
च द्वितीयदिने प्रातःप्रतिपत्तृतीयांशलाभे वेदितव्यम् । न तु तच्चतु-
र्थाशमात्रलाभे । तस्यापराह्णसंध्यावेव यागकालत्वात् ।

इति प्रकृतिनिर्णीता ।

अथ विकृतीष्टिकालविवेचनम् ।

दशपूर्णमासविकृतयस्त्रिष्टुपशुवन्त्या सत्यस्काला एव ।
“यदीष्ट्या पशुना च” इतिवचनात् । इदं हि वचनं विकृतीना
कालव्यवस्थार्थं सत्यस्कालत्वार्थं चेति साहितं तन्त्रे । तत्र सम्पूर्ण-
पर्वण्यपराह्णसंधौ च तदा प्रकृतिप्रधानानुष्ठानाभावादिकृति कृत्वा
प्रकृतिरूपक्रमितव्या । “यदीष्ट्या” इतिवाक्यविहितकाललाभादिति
मीमांसकानां याज्ञिकानां चाविप्रतिपक्षमेव ।

पूर्वाह्नसंधौ त्वोदयिकपर्वण प्रकृत्यावस्मन्वात्पुर्वपर्वण्ययापदि-
ष्टपर्वकालत्वानुरोधेनानिदेशप्राप्तं प्रातःकालं द्वयस्कालपचद्राधिन्वा
विकृत्यनुष्ठानं युक्तमिति मीमांसका नदुक्तं तन्त्ररन्त ।

एवं च यद्वर्त्तस्वाम्यादिभिरुच्यते—“प्रागावर्त्तनात्प्रावर्त्तने
प्रतिपत्त्यञ्चदशीसंघौ सति कृत्वा प्रकृति प्रतिपदि विकृतिः कर्त्तव्या”
इति । तदन्याय्यमनभिमत भगवतो भाष्यकारस्येति ।

न च पौर्णमास्यमावास्याशब्दयोर्योगेन पर्वान्त्यक्षणवाचित्वा-
त्तत्र च समस्तकर्मानुष्ठानासंभवात्तद्वदहोरात्रलक्षकत्वमिति वाच्यम् ।
“सोमस्य वै गङ्गाऽर्द्धमासस्य रात्रयः पत्न्य आसंस्तासाममावस्यां
च पौर्णमासी च नोपैत्” इत्याद्यर्थवादगतवैदिकप्रसिद्धेरापामरलोक-
प्रसिद्धेश्च तयोन्तिथिवाचित्वस्य तत्रैव व्यवस्थापनात् ।

न च पूर्वाह्नसंधिदिन एव विकृतिमनुष्ठाय प्रकृतिरनुष्ठीयताम् ।
तस्या प्रतिपद्यप्यविरोधादिति वाच्यम् । प्रकृतानुष्ठानादिष्वपि प्रातः-
कालस्य बाधितुमशक्यत्वात् । पूर्वैद्युरनुष्ठाने तूपदिष्टपर्वकालत्वा-
नुरोधेन विकृतावतिदिष्टनद्धाधस्य न्याय्यत्वात् । निशीष्ट्यादिवदनन्य-
गतवचनाभावे पूर्वैद्युरन्वाधानेनोपक्रान्तस्य प्रकृतिप्रयोगस्य मध्ये
कर्मान्तरानुष्ठानस्यानुचितत्वाच्च । अन्यथा सर्वत्र विकृतौ प्रकृत्यर्था-
नुष्ठितानुष्ठानस्यानुचितत्वाच्च । निशीष्ट्यावेव तद्विचारस्यानुपपन्न-
त्वाद्धेकतविशेषाणां प्राकृताङ्गाश्रितानां च निरवकाशत्वप्रसङ्गाच्च ।
अत एव सपूर्णपर्वण्यपराह्नसंघौ च विकृत्यनुष्ठानानन्तरमेव प्रकृत्यन्वा-
धान युक्तम् । अतिदिष्टविकृतिप्रधानाङ्गप्रातःकालानुरोधाच्च ।
प्रकृत्यन्वाधानस्य तूपदिष्टोऽपि प्रातःकालोऽङ्गकालत्वाद्वाध्य एवेति ।

एव पूर्वाह्नसंघौ पूर्वपर्वणि विकृत्यनुष्ठानेऽपि द्रष्टव्यम् । याज्ञि-
कास्त्वावर्त्तनतत्पूर्वसंध्यां प्रकृत्यनुष्ठानानन्तरं सन्धिदिन एव विकृत्य-
नुष्ठानं वदन्ति ।

तदुक्तम्—

“आवर्त्तनात्प्राग्यदि पर्वसधि

कृत्वा तु तस्मिन्प्रकृति विकृत्या ।

तदैव यागः परतो यदि स्यात्तस्मि—

न्विकृत्या प्रकृते श्व एव ’ ॥ इति ।

यदत्र हेमाद्रिणा विकृतेरपि प्रातरनुष्ठाननियममभिप्रेत्य पूर्वेषु कृत्स्नप्रयोगे तदुपक्रमेवोपदिष्टपर्वकालालाभलक्षणवचनानुग्रहकन्यायोपन्यसनं कृतम् । तदतिदिष्टप्रातःकालबाधस्य न्याय्यत्वादुत्तरेद्युःरनुष्ठानेऽप्यावश्यकत्वाच्च यत्किञ्चिदेव । पौर्णमास्यमावास्याशब्दयोः पर्वान्त्वभ्रणवचनत्वं त्वयुक्तमित्युक्तमेव ।

“यः परमो विकर्षः सूर्याचन्द्रमसो सा पौर्णमासी । यः परः संकर्षः सामावास्या” इति गोभिलसूत्रं तु लोकवेदप्रसिद्धया तिथिवचनयोरेव पौर्णमास्यमावास्याशब्दयोरैकदेशवृत्तिनिमित्तप्रतिपादनार्थम् । भवति चैकदेशवर्त्तिनापि निमित्तेन समस्ताभिधानम् । यथा “कुरङ्गली देवदत्तः” इति “वैश्वदेवः पर्वः” इति च । तस्माच्छ्रुतिमूलकं वचनमेवैतदित्यङ्गीकृत्य याज्ञिकमते श्रद्धानव्यमिति ।

एवमपूर्वे सोमेऽपि मीमांसकमते तिथेरेवाङ्गत्वेनापदेशात्तस्याश्च निष्कृष्टयोरभावर्त्तनतत्पूर्वसंध्योः पूर्वेषुर्भूयः प्रयागेकदेशव्याप्तिलाभात्तस्यापि विकृतीष्ट्यादिवत्तयोस्तत्रैवानुष्ठानम् । याज्ञिकमते तु पौर्णमास्यमावास्याशब्दयोस्तिथिवचनत्वेऽपि वचनबलादेवेष्ट्यादिष्वेव सोमस्यापि परेद्युःरनुष्ठानं तयोः सन्ध्योः । तद्विषयमपि हि क्वचित्प्रा-
माणिकयाज्ञिकग्रन्थे —

“स्वगृहे पर्वणि सोमश्चेत्प्रतिपन्मिश्रपर्वणि ।

सोममुत्था प्रयाक्तव्येत्याह कौपीतकी श्रुति ’ ॥

इति त्रिकाण्डवचनम् ।

‘एतेन सामकालो व्याख्यात ’ इति च दर्शपूर्णमासविकृतिकाल-
निर्णयप्रकारातिदेशक सङ्कर्षकाण्डसूत्रवचनं लिखितम् ।

संश्रिवचनत्ववादिना तु याज्ञिकानां तद्वदहोरात्रलक्षणाया
आवश्यकत्वान्न्यायोप्येतद्वचनानुग्राहको लभ्यत इति सुतरां
तथानुष्ठानं युक्तम् । याज्ञिकाचारोऽप्येवमेवेति ।

आग्रयणेष्टौ तु विशेषः श्रुतावुक्तः । ‘यस्मिन्कालेऽमावास्या
सम्पद्येत तयेष्टायैतया यजेत यदि पौर्णमासी स्यात्तयेष्टाय पौर्णमासेन
यजेत’ इति । अमावास्या दर्शेष्टि । तयामावास्याया । एतया आग्रय-
णेष्ट्या ।

इदं चैतया वान्चोयुक्त्या पर्यवसन्नं पौर्णमास्यमावास्ये-
ष्ट्यागन्तरा आग्रयणाननुष्ठानम् । “ब्रीहिभिरिष्ट्वा ब्रीहिभिरेव यजेताय-
वेभ्यो यवैरिष्ट्वा यवेरेव यजेताब्रीहिभ्यः ” इतिश्रुतिबलाद्ब्रीहियवब्री-
ह्याग्रयणरूपपूर्वोत्तरावविद्यवस्थितप्रकृतौ येषां ब्रीहियवानुष्ठानं
तद्विषयम् । पौर्णमासेकहविष्कत्वनियमादर्शस्य ।

तथा च “अथ यदहश्चन्द्रमा न दृश्येत ताममावास्यामः’ इतिगो-
भिलगृह्ये भाष्यम्—अथेति पूर्वप्रकृतापेक्षः । यन्पौर्णमास्या यागार्थं
हविरुपकृतं तदमावास्यायामप्युपकल्पनीयमित्यर्थः । कुत दर्शान्त
पौर्णमास्येक कर्म’ इतिवचनात् । येन हविषा कर्म प्रकान्तं तेनैव समाप्त-

नोयमिति च न्यायादिति । पौर्णमास्यां पूर्वमाश्रयणानुष्ठानं सद्यस्का-
लप्रकृत्यनुष्ठानविषयमिति हेमाद्रिरिति शिवम् ।

पर्वणोऽशास्त्रय पूर्वे कालोऽन्वाधानकर्मणः ।

तच्चतुर्थाशसहिता आद्याः प्रतिपदस्त्रयः ॥

प्रातः स्थिता यजे पर्वतृतीयोऽपि तुरीयकः ।

पक्षादेश्च क्वचित्कैश्चिद्यागकालः समाश्रितः ॥

आवर्त्तनं ततः प्राग्वा यदि पर्व समाप्यते ।

तदन्वाधाय पूर्वेषुस्तदहर्याग इष्यते ॥

ईदृश्यामपि राकायां मते वाजसनेयिनाम् ।

व्रतमेव परत्रेष्टिर्लाभस्तत्समयस्य चेत् ॥

सङ्गवावर्त्तनान्तर्या पौर्णमासी समाप्यते ।

तस्या सद्या विकल्पेन सान्वाधानयज्ञविधिः ॥

यदा सध्निदिने यागस्तदाप्यतस्मापनम् ।

प्रतिगन्मध्य एव स्यान्पुनर्यागाऽन्यथा भवेत् ॥

प्रतिपत्क्षयवृद्धयर्धप्रक्षपेण च पर्वणि ।

इह सध्निर्विनिर्गोया न यथास्थितदर्शनात् ॥

ऊर्ध्वमावर्त्तनान्त्स या तद्दिनेऽन्वादिति भवेत् ।

परत्रेष्टि पौर्णमास्या दर्शेऽप्येव न चङ्क्रिया ॥

प्रतीच्या दर्शनं तत्र सति त्वत्रेन्दुदर्शनं ।

याग सध्निदिनं तस्मान्पृवत्रान्वाहिनिर्यदि ॥

प्रवशो दर्शपश्चत्यारन्वाधानष्टिघ्नमया ।

सूर्यास्तात्तरसंध्या तु सत्यर्पाष्टिदिनं विधा ॥

दृष्टौ तत्रैव याग स्यादिति प्रामाणिकी स्मृतिः ।

हेमाद्रिस्तु निरास यावन्यन्तापचये तिथे ॥

द्वितीयाप्रभृति ब्रूने पूर्णे दर्शे यजे. कृतिम् ।

भूते चान्वाहिनिश्चाद्धपित्रिज्यानामनुष्ठितिम् ॥

यैस्त्वापस्तम्बमुन्युक्तमाध्वर्यवमुरीकृतम् ।

तेषां चन्द्रे क्षणेऽपीष्टेस्तेत्तिरीयश्रुतौ स्तुते ॥

निषेधाभावत पौर्णमासीवदर्शनिर्णयः ।

विकारा पूर्णमासादे र्गृह्य पशवस्तथा ॥

स्वतन्त्रा सद्य एव स्युः पर्वण्येव न तु द्वयहम् ।

तत्र पर्वणि संपूर्णे मध्याह्नात्परतोऽथवा ॥

समाप्ते विकृती कृत्वा प्रकृतीष्टेरूपकम् ।

मध्याह्नतत्पूर्वसंधौ बहुयाज्ञिकदर्शने ॥

तद्दिने प्रकृतिं कृत्वा विकृतीनामनुष्ठितिः ।

अमावास्यापौर्णमासीशब्दाभ्या संधिबाधनात् ॥

मीमांसकमते कृत्वा पूर्वद्युर्विकृति ततः ।

अन्वाधाय संधिदिने प्रकृतीष्टे समापनम् ॥

अमावास्यापौर्णमासीशब्दाभ्या तिथिकीर्तनात् ।

न चेज्याया विशेषोऽयं केषाचिद्वचनोदितः ॥

पौर्णमासस्य दर्शस्य चान्तराले न सा भवेत् ।

किन्तु प्राक् पौर्णमासेष्टेदर्शेष्टे परतो भवेत् ॥

पर्वण्यखण्डे खण्डे वेत्येवं पर्वविनिर्णयः ।

इति श्रीपदवाक्यप्रमाणाभिज्ञश्रीमाधवविद्वद्व्यात्मजसम्पादस्थ—

पतिरघुनाथवाजपेययाजिकृतौ पर्वनिर्णयः ॥

THE PRINCESS OF WALES SARASVATI BHAVANA TEXTS

Edited by

GOPINATH KAVIRAJ, M. A.

- No. 1—The Kiranavali Bhaskara's Commentary on Udayan's Kiranavali, Dravya Section, by Padmanabha Misra
Ed. with Introduction and Index by Gopinath Kaviraj, M. A. Rs. 1-12
- No. 2—The Advaita Chintaman by Rangin Bhatta.
Ed. with Introduction etc. by Netaji Sastri Khastha Sahityacharya. Rs. 1-12
- No. 3—The Veda and Kapalatika Madhusudana Sarasvati.
Edited with Introduction etc. by Ramana Pincheva Vivekananda Charya. Rs. 1-12
- No. 4—The Kiranavali Bhojini's Commentary on Udayan's Kiranavali, Dravya Section, by Varadacharya.
Ed. with Introduction etc. by Gopinath Kaviraj, M. A. Rs. 2-0
- No. 5—The Kiranavali Bhaskara's Commentary on Udayan's Kiranavali, Dravya Section, by Bhatta Vadindra.
Ed. with Introduction etc. by Gopinath Kaviraj, M. A. Rs. 1-2
- No. 6—(Part I)—The Bhavana Viveka by Mandana Misra, with a Commentary by Bhatta Umbeka.
Ed. with Introduction etc. by M. M. Ganganatha Jha, M. A., D. Litt. Rs. 0-12
- No. 6—(Part II)—Ditto Ditto Rs. 0-12
- No. 7—(Part I)—The Yoginirddaya Dipika by Amrtananda Natha, being a Commentary on Yoginirddaya, a part of Vamadeva's Lantara.
Ed. with Introduction etc. by Gopinath Kaviraj, M. A. Rs. 1-8
- No. 7—(Part II)—Ditto Ditto Rs. 1-4

- No 8—The Kavyadakini, by Gangananda Kavindra
Ed with Introduction etc by Jagannatha Sastri
Hoshing Sahityopadhyaya Rs. 0-10
- No 9—(Part I)—The Bhakti Chandrika a Commentary on
S'andivas Bhaktisuras, by Narayana
Tirtha.
Ed with a Prefatory Note by Gopinath
Kaviraj, M A Rs 0-15
- No. 10—(Part I)—The Siddhanta Ratna, by Baladeva Vidya-
bhusana.
Ed with a Prefatory Note by Gopinath
Kaviraj, M A Rs 1-2
- No 10 —(Part II)—Do Do Rs 2-12
- No 11—The Sri Vidya Ratna Sutra, by Gaudapada, with
a Commentary by Sankararava
Ed with Introduction etc by Narayana Sastri
Kiste Sahityacarava Rs 1-2
- No 12—The Rasaprakasa, by Prabhakara Bhatta
Ed with Introduction etc by Narayana Sastri
Kiste Sahityacarava Rs 1-2
- No 13—The Siddhasiddhanta Sengraha, by Balabhadra
Ed with Introduction by Gopinath Kaviraj, M A.
Rs 0-14
- No 14—The Trivenika by Asadnara Bhatta
Ed with Introduction by Ratukanatha S'arma
Sahityopadhyaya M A and Jagannatha Sastri
Hoshing Sahityopadhyaya Rs 0-14
- No 15—(Part I)—The Parashara (Jyotish Khanda)
Ed with a Prefatory Note by Gopinath
Kaviraj, M A Rs 0-14
- No 15—(Part II)—Do Do Rs 2-4
- No 15—(Part III)—Do Do Rs 2-0
- No 15—(Part IV)—Do with Introduction, etc by Gopi-
nath Kaviraj, M A
- No 16—The Saiva Vasa, by Chandra Bhattacharya
Ed with Introduction etc by Ratukanatha S'arma
Sahityopadhyaya Rs 1-2

No 17—The Nyaya Kalika, by Bhatta Jayanta

Ed with Introduction by M M Ganganatha Sena

M A D Litt

Rs 0-14

No 18—(Part I —The Goraksa Siddhanta Sangraha

Ed with a Prefatory Note by Gopinath

Kaviraj, M A

Rs 0-14

No 19—(Part I —The Prakṛita Prakasa by Vararuchi with

the Prakṛita Sarāṇa by Vasantaraja and

the Sūloḥḥaṇi by Saṇanada.

Ed. with Prefatory Note etc by Batuk

Nath Sarma M A and Baladeva Upadhy-

aya, M A

Ks 2-4

No. 19—(Part II) Ditto Ditto

Rs 2-12

No 19—(Part III) Introduction etc (In preparation)

No 20—The Mūṣarāṭyavivara by Visvanatha Nyaya-

pāncanana Bhāṭṭa Charya

Edited with Introduction etc by Jagannatha

Sastri H. C. B. Charya, with a Foreword

by Pandit Govind Chandra Sarma, M A, Principal,

Government Sanskrit College Benares

Rs 2-12

No 21—(Part I —The Nāṭya Saṅgṛaha by Javarana

Nāṭya Saṅgṛaha Bhattacharya

Foreword Introduction etc by Mangal

Dea Sastri M A D Phil (Oxon),

Librarian Govt Sanskrit Library, Sara-

swati Bhavana Benares

Rs 1-2

No 21—(Part II) Ditto Ditto

Rs 2-0

No 22—The Dharmamulanti Saṅgachaturdasi by Sri Sesa

Kṛṣṇa with a Commentary by Rama Pandit

Edited with Introduction etc by Narayana Sastri

Khote Saṅgacharya, Assistant Librarian,

Government Sanskrit Library, Saraswati Bhavana,

Benares.

Rs 1-0

No 23—Navaratrapradipa by Nanda Pandit Dharma-

dhikari

Ed with Introduction etc by Vajjanatha Sastri

- Varakale, Dharmasastra-Sastri, Sadholal Research Scholar, Sanskrit College, Benares, with a Foreword by P. Gopal Kaviya, M. A. Principal, Government Sanskrit College, Benares. Rs. 2-0
- No 24—The Sri Ramatraya-namast with the Commentary called Rama-kosha-nihrvati and Anandamdhinimata composed by Anandavana. Edited with Introduction etc. by Anantarama Sastri Acharya Sahityopadhyaya, Post-acharya Scholar Govt. Sanskrit College, Benares, with a Foreword by Pandit Gopi Naha Kaviya, M. A. Principal, Government Sanskrit College Benares. Rs. 3-12
- No 25—The Samundyakalpavriksha by Satishadeva alias Apideva with a Commentary by Narayana Deva. Edited with Introduction etc. by Jagannatha Sastri Hosinga Sahityopadhyaya Sadholal Research Scholar, Govt. Sanskrit College, Benares. Rs. 1-4
- No 26—The Mrigankalokha Natika by Visvanatha Deva Kavi. Edited with Introduction etc. by Narayana Sastri Khiste Sahityacharya Asst. Librarian Government Sanskrit Library Benares. Rs. 1-0
- No 27—The Vidvacharya Panchakam by Narayana Sastri Khiste Sahityacharya Assistant Librarian, Govt. Sanskrit College Library, Saraswati Bhavan, Benares. With an Introduction by Gopinath Kaviya M. A., Principal, Govt. Sanskrit College, Benares. Rs. 2-0
- No 28—The Vrata Kosa by Jagannatha Sastri Hosing Sahityacharya Acharya Research Scholar Sanskrit College Benares. With a Foreword by Principal Gopinath Kaviya M. A., Principal Govt. Sanskrit College Benares. Rs. 4-0
- No 29—The Vrat-dipika by Mahatma Krishna Bhatta. Edited with Introduction etc. by Pt. Gopal Krishna Sastri Banerjee Professor, Govt. Sanskrit College Benares. Rs. 1-2

Sastri, M A, Lecturer in Sanskrit, Lucknow
University Lucknow

No 39- (1) - Rama Vajaya Maha Kavya, by Rupa Natha.
Edited with Introduction by Pandit Ganapati Lal
Jha, M A, Special Research Scholar, Govt.
Sanskrit Library, Benares

No 40- (1) - The Khetavva Vivechana, by Raghu-
natha Bhatta With a Foreword by Principal
Ganapati Karmaj. Edited with Introduction by
Pandit Nanda Kishore Sarma Sahityacharya,
Research Scholar, Govt Sanskrit Library,
Benares.

THE PRINCESS OF WALES SARASVATI BHAVANA STUDIES

Edited by

GOPINATH KAVIRAJ, M. A.

Vol. I—

- (a) Studies in Hindu Law (1) — its Evolution, by Ganganatha Jha,
- (b) The View point of Nyaya Vaisesika Philosophy, by Ganganatha Jha,
- (c) Narmada Kavya, by Gopinath Kaviraj Rs. 1-12

Vol. II—

- (a) Parasurama Mitha alias Vani Rasala Raya, by Gopinath Kaviraj
- (b) Index to Sabara's Bhasya, by the late Col G. A. Jacob
- (c) Studies in Hindu Law (2) — its sources, by Ganganatha Jha
- (d) A New Pancha Sutra, by Gopinath Kaviraj
- (e) The System of Chakras according to Gorakshanathas, by Gopinath Kaviraj
- (f) Theism and Agnosticism, by Gopinath Kaviraj
- (g) Purāṇa Itihāsa, by Ganganatha Sarma
- (h) A Seventh Century Astrolabe, by Padmakara Dvivedi
- (i) Some aspects of Vira Saiva Philosophy, by Gopinath Kaviraj
- (j) Nyaya Philosophy (English Translation), by Gopinath Kaviraj
- (k) The Definition of Poetv, by Narayana Sastri Khastu
- (l) Sarda Upadhyaya, by Gopinath Kaviraj Rs. 5

Vol. III—

- (a) Index to Sabara's Bhasya, by the late Col G. A. Jacob

(b) Studies in Hindu Law 3—Judicial Procedure
by Gopinath Kaviratna

(c) History and Bibliography of Nyaya Vaisesika
Literature, by Gopinath Kaviratna

(e) Nyaya and the Six Systems, by N. Kamala Bhattacharya

(f) Indian Directories, by P. N. Patankar Rs. 5

Vol IV—

(a) Studies in Hindu Law (i) Judicial Procedure by
Gopinath Kaviratna

(b) History and Bibliography of Nyaya Vaisesika
Literature, by Gopinath Kaviratna

(c) Analysis of the Contents of the Rigveda-Pratisa-
khyas, by Manmohan Deva Sastri

(d) Narayana's Ganita-kumudi, by Padmakara
Deva

(e) Food and drink in the Ramayanic Age, by
Manmohan Deva

(f) Socio-religious Causality in Samkhya, by Gopinath
Kaviratna

(g) Disguised Consequences, by G. L. Singha

(h) History of the origin and expansion of the Aryans,
by A. C. Ganguly

(i) Punishments in Ancient Indian Schools, by G. L.
Singha Rs. 5

Vol V—

(a) Ancient Home of the Aryans and their migration
to India, by A. C. Ganguly

(b) A Scrap Book, by Savimalal Mehr

(c) An estimate of the civilisation of the Vanaras as
depicted in the Ramayana, by Manmathanatha Roy

(d) A Comparison of the Contents of the Rigveda,
Vajrasutra, Taittiriya & Atharvaveda Pratisa-
khyas, by Manmohan Deva Sastri

(e) Formal Training and the Ancient Indian Thought,
by G. L. Singha

(f) History of the ...
Literature

(g) A ...
by M

(h) ...
...

Vol VI-

(a) Inde ...
Jaco

(b) ...
Math ...

(c) ...
with R.V.

(d) ...
(The ...)

(e) ...
Notes and Q...

Vol VII-

(a) Bh ...
S...

(b) So ...
S...

(c) Hist ...
The ...

(d) ...
...

(e) ...
V...

(f) ...
Sh...

(g) An ...
...

(h) ...
Jaco

(i) ...
Gopinatha

(j) ...
Kav...

- (j) Descriptive notes on Sanskrit Manuscripts,
Gopinatha Kaviraj
- (k) A Note on the meaning of the word Paraidha
Umesa Vaidya

Vol VIII—

- (a) Indian Philosophy by Lakshmin Sanyal
- (b) An Index to the Ramayana by Manmatha Nath Roy
- (c) Index to the Sanskrit literature by the Rev. Col. Jacob
- (d) Hari Svami the Compiler of the Satapatha Brahmana and the date of Shukla Svami, the Commentator of the Rigveda by General Dev Datta
- (e) Mysticism in Veda by Gopinatha Kaviraj
- (f) The Devadasi a brief history by the Institute by Manmathanath Roy

Vol IX (In progress)

- (a) The Life of a Yogi by Gopinatha Kaviraj

To be had of
The Superintendent
GOVERNMENT PRESS, U
ALLAHABAD

